













Ar5

சிவமயம்

~~Acc-7717~~

# ஈழத்துச் சித்தர்கள்

ஆசிரியர்:

நா. முத்தையா பாயலு வீடு

வெளியீடு:

ஆத்மஜோதி நிலையம்

நாவலப்பிட்டி.

(இலங்கை)

24

செய்தி

முதற் பதிப்பு: டிசம்பர் 1980

நீதிநெறிநெறி நெறிநெறி

12/25 செய்தி

விடை ரூபா:

10-00

நெறிநெறி

நெறிநெறி

செய்தி

வியல்நெறி நெறிநெறிநெறி

பதிப்புநெறிநெறி

(செய்தி)

அச்சுப் பதிப்பு: ஸ்ரீ ஆத்மஜோதி அச்சகம்-நாவலப்பிட்டி (இலங்கை)

# முன்னுரை

வேதாந்த சித்தாந்த அறிவு பெறவேண்டுமானால் அவற்றுக்குரிய சாஸ்திரங்களைப் படித்து அறிந்து கொள்ளலாம். அநுபூதி வேண்டுமானால் மகான்களை நாடிச்செல்லவேண்டும். அதாவது அநுபூதி பெற்றவர்களால்தான் அநுபூதி அடையச் செய்ய முடியும். குருடன் குருடனுக்கு வழிகாட்ட முடியுமா?

யோகிகள், சித்தர்கள், முனிவர்கள், ரிஷிகள் என்று அழைக்கப்படுவோர் எல்லாரும் ஒரு கூட்டத்தைச் சேர்ந்தவர்களே. இவர்களில் மூவகையினர் உள்ளனர்.

● தம்முள்ளே கிடக்கும் தெய்வக் குறிப்பைக் கண்டு அதன்படியே நடந்து ஆன்மீக அனுபவங்களைப்பெற்று மற்றவர்களைத் தம்மிடம் அணுகவொட்டாது மற்றவர்களின் பார்வைக்கு ஏளனமாகக் காட்சி அளிப்பார்கள்.

● அனைத்துயிர்களும் முன்னேற வேண்டும் என்று கருதி அதி தீவிர ஆத்ம சாதனைகள் செய்து கிடைக்கும் ஆன்மீக அனுபவங்கள், தெய்வக் குறிப்புகள் யாவற்றையும் ஞாலத்திற்கு வெளியீட்டு மறைந்துவிடுவார்கள்.

● இவர்கள் மற்றவர்களைத் தங்களிடம் அணுகவிடுவார்கள். ஆனால் தங்களுக்குக் கிடைக்கும் அனுபவங்களையோ முன்னேறும் வழிமுறைகளையோ பிறருக்கு வெளியிடமாட்டார்கள். மாறாக நெருங்கி இருப்பவர்களின் குறைகளைத் தங்களின் ஆத்ம சக்தியால் போக்கிவிடுவார்கள். இவர்கள் செய்த அற்புதங்களையும் சொல்லியவைகளையும் அப்பகுதி மக்கள் வாராயப் புகழ்வார்கள்.

இறையணர்வு பெற்றவர்கள், இறைவனை அடைய இறைவழி சென்றவர்கள், இறைதரிசனம் பெற்றவர்கள், இறைவனோடு கலந்தவர்கள் என்ற நிலையில் ஆத்மஞானிகள் உணரப்படுகிறார்கள். இந்நூலில் காணப்படும் பதினாறு சித்தர்களும் தங்கள் ஆத்ம சாதனையின்போது கீழ்க்கண்ட அனுபவங்களை அவரவர் நிலைக்கேற்றவாறு கண்டுள்ளார்கள்.

(1) விதி அனுபவம் (2) உயிர் அனுபவம் (3) அருள் அனுபவம் (4) மரண அனுபவம் (5) ஆத்மானுபவம் (6) ஞான அனுபவம் (7) இறைக்காட்சி அனுபவம் (8) இறைவனோடு ஐக்கியமாகும் சச்சிதானந்த அனுபவம்.

ஈழத்தில் இந்தப் பதினாறு சித்தர்கள் மாத்திரம் அல்ல, இன்னும் பலர் வாழ்ந்திருக்கிறார்கள். வாழ்ந்து கொண்டும் இருக்கின்றார்கள். இவர்களுடைய சரித்திரம் பூரணப் படுத்தப்பட்ட சரித்திரம் என்றும் சொல்வதற்கில்லை. கடந்த 32 ஆண்டுகளுக்கு மேலாக அங்கங்கு கஷ்டப்பட்டுக்கிடைத்த குறிப்புக்களைக் கொண்டு எழுதப்பட்டவையாகும். இந்த விஷயத்தில் அமரர் க. இராமச்சந்திரா அவர்கள் பெரும் பங்கு ஏற்றுள்ளார்கள் என்றே கூறவேண்டும்.

இந்த நூலில் கூறப்பட்ட சித்தர்களைப்பற்றி ஈழத்திலேயே பலர் அறியார்கள். உலகின் பல பாகங்களிலுமுள்ள தமிழர்கள் மேலோட்டமாயேனும் ஈழத்துச்சித்தர்களை அறிய வேண்டும் என்ற அவாவினாலேயே கிடைத்த குறிப்புக்களைக் கொண்டு எழுதியுள்ளோம்.

இந்நூலைப் படித்துணர்வதின் மூலம் வாசகர்கள் தங்களுக்குள்ளே இருக்கும் பேரமைதியை வெளிக்கொணர்ந்து ஆனந்த அமைதியோடு பிரகாசிக்க வேண்டும். இறைவனையே சதா நினைந்து இறையுணர்வு பெற்று இறையருளின் மூலம் சச்சிதானந்தப் பெருநிலையை இந்நூலின் மூலம் பெறவேண்டும். எல்லா உயிர்களும் இன்புற்றுவாழ ஆன்மநேய ஒருமைப்பாட்டையும், ஆனந்த அமைதியையும் உலகம் முழுவதும் பரப்ப வாசகர்கள் பணிசெய்யுமாறு வேண்டுகின்றோம். இவ்வுலகிலே உடல் நூல், மனநூல், அறிவுநூல், ஆன்மீகநூல் போன்ற நான்கு வகையான நூல்கள் உள்ளன. இது ஆன்மீக நூல் வர்க்கத்தைச் சேர்ந்ததாகும்.

இந்த நூலை வாசிக்கும் ஒவ்வொருவரும் அவரவர் பரிபக்குவத்திற்கேற்ற அளவு ஆன்மீக நாட்டம் கொள்ளுவார்கள் என்ற நம்பிக்கை உண்டு. மனிதனுடைய வாழ்க்கை எவ்வாறு அமைய வேண்டும் என்பதை படம்பிடித்துக் காட்டுவனவே இச்சித்தர்களுடைய வரலாறுகளாகும். பெரியபுராணத்திற்குச் சுந்தரமூர்த்தி சுவாமிகள் திருத்தொண்டத் தொகைபாடிச் செய்த சேவைபோலவே, இச்சித்தர் வரலாற்றுக்கும் அடியேனுடைய பணி அமைந்தது

என்பதை மிக அடக்கத்துடன் கூறிக்கொள்ள விரும்புகிறேன். திருத் தொண்டத் தொகையிலிருந்து பெரியபுராணம் விரிந்ததுபோன்ற ஒரு வரலாறு எதிர்காலத்தில் உருவாவதற்கு சேக்கிழார் பெருமான் போன்ற ஒருவரைத் தோற்று விக்கவேண்டும் என்று எல்லாம் வல்ல திருவருளை வழங்குகின்றேன்.

இந் நூலை எழுதி வெளியிடுவதற்குத் தூண்டுகோலாயிருந்தவரும் இந்த நூலை நல்ல முறையில் ஆய்வு செய்து மதிப்புரை அளித்தவருமாகிய யாழ்ப்பாண வளாகப் பேராசிரியர் உயர்திரு. க. கைலாசபதி M.A. (Cey) Ph.D. (Birm) அவர்களுக்கும், அணிந்துரை ஒன்றை நல்லமுறையில் அளித்தவரும் எமது ஆத்மீக நண்பரும் 'காங்கிரஸ்' இதழின் ஆசிரியரும் இ.தொ.கா.வின் உபதலைவர் மற்றும் சமூக, கலாச்சாரப்பிரிவின் பொறுப்பாளரும், சமாதான நீதவானுமாகிய உயர்திரு. ம. க. விஜயசுந்தரம் அவர்களுக்கும், எமது மனமார்ந்த நன்றியையும் வணக்கத்தையும் செலுத்துகின்றோம்.

குருஜி என்று பக்தர்களால் அழைக்கப்படுபவரும், திருக்கோவலூர் ஞானானந்த சுவாமிகளுடைய உத்தம சீடரும் அகில உலகமும் தமது பக்தி பஜனமிருத பிரவசனங்களால் மக்களின் உள்ளங்களைக் கொள்ளை கொண்டவருமாகிய சுவாமி ஹரிதாஸ்கிரி 19-12-80 தொடக்கம் 5 நாட்களுக்கு சென்னையில் நடைபெற்ற சுவாமி ஞானானந்தருடைய ஏழாவது ஆராதனை விழாவில் இந்த நூலை வெளியீடு செய்து வைத்தமைக்கு ஆத்மஜோதி நிலையத்தினரின் வணக்கத்தையும் நன்றியையும் செலுத்திக் கொள்வதில் பெருமகிழ்வடைகின்றோம்.

இந்த நூலை ஆக்குவதற்கு உதவி புரிந்த எல்லா உத்தமர்களுக்கும் மனமார்ந்த நன்றியையும் பணிவான வணக்கத்தையும் செலுத்திக்கொள்வதில் மகிழ்வடைகின்றோம்.

ஆத்மஜோதி நிலையம்,  
நாவலம்பிட்டி.  
இலங்கை. 13-12-80

நா. முத்தையா

## மதிப்புரை

சமய அடிப்படையிலே மெய்ப்பொருளைக் காணும் முயற்சியில் இரு போக்குகள் அல்லது முறைகள் பொதுவாகக் காணப்படுகின்றன. குறிப்பிட்ட ஒரு மதத்தின் பிரமாணங்களாகக் கொள்ளப்படும் நூல்கள், சாத்திரங்கள், கட்டளைகள் ஆகியன விதிக்கும் நெறிமுறைகளினின்றும் வழுவாமல் அறிவுபூர்வமாக மெய்ப்பொருளை நாடுவது ஒரு வழி; குறிப்பிட்ட ஒரு மதத்தின் அடிப்படைகளைச் சார்ந்திருக்கும் அதே வேளையில், அவை விதிக்கும் சடங்கு, சம்பிரதாயம், கருமவிதி முதலியவற்றிலும் பார்க்க, சுவாநுபவமும் உள்ளூணர்வும் காட்டும் ஒழுக்கலாற்றில் நின்று உணர்ச்சிபூர்வமாக மெய்ப்பொருளை நாடுவது மற்றொரு வழி. இவை இரண்டும் ஒன்றை ஒன்று விலக்கும் வழிகள் அல்லவாயினும், நடைமுறையில் வேறுபட்டுச் செல்வனவாகவே உள்ளன. ஆன்மீகப் பயணிகள் இவ்விரு பாதைகளிலும் சென்று தமது இலக்கை அடைகின்றனர் எனலாம்.

தமிழ் நாட்டிலே, குறிப்பாகச் சைவம் வைணவம் என்ற இரு பெரும் பிரிவுகளிலும் இத்தகைய பாகுபாட்டினைக் காணக்கூடியதாய் இருக்கிறது. உலகில் உள்ள ஏனைய மதங்களிலும் இவ்விரு போக்குகளும் - அணுகுநெறிகளும் வெவ்வேறு அளவிலே செயற்படுவதைக் கண்டு கொள்ளலாம். இதன் அடிப்படையிலேயே உலகப் பொதுவான மறைஞானத்தைப் பற்றி நாம் பேசக்கூடியதாய் இருக்கிறது. இந்த அடிப்படையிலேயே கிழக்கும் மேற்கும் இணையக்கூடியதாயிருக்கிறது.

தமிழ் உலகிலே சமயாசாரியர் சந்தானாசாரியர்கள் வழிவரும் சைவசிந்தாந்தம், வேதாசாரியர்களையும் மெய்கண்ட சாத்திரங்களையும் ஆதாரமாய்க் கொண்டு இயங்குவது. அது பெரும்பாலும் அறிவுபூர்வமான சமயநெறியாகும். சமய தத்துவம் என்ற வகையில் வைதிகத்துள் அது அடங்குமாயினும், வைதிக சமயங்கள் பலவற்றினின்றும் அது வேறுபடுவதும் விசேஷமாய்க் கருதப்படுகிறது. சைவசித்தாந்தத்தின் தனித்துவம் சுத்தாத்துவ வாதிகளினால் விதந்துரைக்கப்படுவது யாவருமறிந்ததே. ஆயினும், சைவ மரபிலேயே பலகாலமாகச் சமரசப் போக்கும் உயிராற்

றலுடன் இருந்து வருகிறது. செந்நெறி இலக்கிய மரபும் சாத்திர மரபும் அதனைப் பலவேளைகளில் புறக்கணித்தாலும், தன்னிலை கெடாமல் அச்சமரச நெறி தமிழுலகிற்குத் தண்ணளி செய்து வந்துள்ளது. திருமூலர் துவக்கம் தாபுமானவர் வரைக்கும் அவருக்குப் பின்னரும் இராமலிங்கர் ஈராக, பல மறைஞானிகள் சமயங்களின் பொதுப்பண்புகளைப் போற்றி சமரச ஞானத்தையும் அநுபூதி மார்க்கத்தையும் கடைப்பிடித்து வந்துள்ளனர். இடைக்காலத்தமிழ் நாட்டுச் சூழ்நிலையிலே சைவ வைணவ வேறுபாடுகள் மட்டுமன்றிச் சித்தாந்த வேதாந்த விகற்பங்களும் மேலோங்கியிருந்தபொழுது ஒருமைப்பாட்டினை வலியுறுத்தி உண்மையை நாடிய ஞானிகள் பொதுமக்களிடையே செல்வாக்குடன் விளங்கியது மட்டுமன்றிச் சமய உணர்ச்சி நிலைபெற்றிருக்கவும் பெருந்தொண்டாற்றினர். சமரச ஞானச் செல்வராகிய தாயுமானாரும்

வேதாந்தஞ் சித்தாந்தம்

வேறென்ற கண்களிக்கும்

நாதாந்த மோன

நலமே பராபரமே

என்று பரவசத்துடன் பாடினார்.

பிரமாணதீத நிலையில் நின்ற ஞானியருள் தமிழ்நாட்டுச் சித்தர் கணத்துக்குத் தனிச்சிறப்பான ஓர் இடமுண்டு. இவர்கள் மனிதன் கற்பித்துக்கொண்ட வரம்புகளையும் வரையறைகளையும், சடங்குகளையும் சம்பிரதாயங்களையும், பாகுபாடுகளையும் பாரபட்சங்களையும் கடந்தவர்கள். சாதி, குலம், பிறப்பு, இனம், நிறம், கொள்கை, பெண், ஆண், அந்தஸ்து என்ற அளவு கோல்களையும் தாரதம்மியங்களையும் இவர்கள் பொருட்படுத்தினரல்லர். சித்தர்களில் ஒருவராவ சிவவாக்கியர் கூறியது போல, 'உங்கள் பேத மன்றியே உண்மை பேத மில்லையே' என்றே அநுபூதிமாண்கள் கூறிவந்திருக்கின்றனர். ஆன்மீக விகசிப்பே—பேதமற்ற போத நிலையே—அவர்களின் இலட்சியமாயிருந்தது. ஆகுலமும் ஆரவாரமும்ற்ற மோன நிலையைப் பலர்கைக்கொண்டிருந்தனர். அத்தகைய வைராக்கியர்களால் ஆகர்ஷிக்கப்பெற்ற பொதுமக்கள் அவர்கள் அற்புதங்களும் அருஞ்செயல்களும் ஆற்ற வல்லவர்கள் என்றும் நம்பினர்; அவர்களாற் பற்பல பயன்களும் பெற்றனர். சித்தர்கள் வழிவருவதே சித்த வைத்தியம்.

சித்தர் பரம்பரையொன்று இலங்கையிலும் இருந்து வந்திருக்கிறது. எதேச்சையாக வாழ்ந்து வந்த இவர்கள்

பொதுவான சமூக வாழ்க்கையிலிருந்து விலகியிருந்தமையால் ஏட்டிலும் இலக்கியத்திலும் அதிகம் இடம்பெறாமற்போயினர். மனத்தில் தோன்றும் சகலவிதமான ஆசைகளையும் நீக்கி ஆன்மாவில் முழு நிறைவு எய்தும் சாதுக்கள் தங்களைப்பற்றிய செய்திகளையும் தகவல்களையும் பிறருக்குக் கூறுவதும் இல்லை. இதனால் சித்தர்களைப் பற்றிய வரலாறுகள் சரிவரத் தெரியப்படாமல் மறைந்து போயின. இந்நூலாசிரியர் குறிப்பிடுவது போல, கடந்த இரண்டு மூன்று நூற்றாண்டுகளிலே வாழ்ந்த ஒரு சிலருடைய வாழ்க்கை வரலாறுகளே ஒருவாறு அறியப்படுவன. அவையும் பெரும்பாலும் செவிவழிச் செய்திகளாக வந்தவையே. இவற்றை அரிதின் முயன்று உலகத்தார்க்கு நூல் வடிவில் வழங்கும் பணியைப் பலகாலமாக ஆசிரியர் ஆற்றிவருகிறார். முப்பேரும் சித்தர்கள் (1973) ஏழாலை (1977) என்னும் நூல்களில் சாதுக்கள் பரம்பரைபற்றி ஏலவே எழுதியுள்ள ஆசிரியர், இப்பொழுது ஈழத்துச் சித்தர்கள் பற்றி முழுமையான நூலொன்றை எழுதி வெளியிட முன்வந்துள்ளமை பொருத்தமேயாகும். ரிஷிமூலமும் நதிமூலமும் கண்டறிவது கடினம் என்பர். ஆயினும் இப்பொழுது இலங்கையில் காணும் சுவடுகளைப் பின்பற்றி, மூலம் கண்டறியத்தக்க சாதுக்கள் பரம்பரையை நோக்கும்பொழுது, கடையிற் சுவாமிகள் வரை எமது ஆய்வு செல்லக்கூடிய தாய் உள்ளது. அவரே இலங்கையின் நவ அருட்பரம்பரைக்கு வித்திட்ட குருமுதல்வர் என்கிறார் ஆசிரியர். பதினாறு இலங்கைச் சித்தர்களின் வரலாறுகள் இந்நூலிலே விவரிக்கப்பட்டிருக்கின்றன.

இங்கு கூறப்படும் பெரியார்கள் சிலரைப்பற்றி அன்பர்கள் ஏலவே எழுதியிருக்கின்றனர்: யோகர் சுவாமிகள், குழந்தைவேற் சுவாமிகள், செல்லாச்சி அம்மையார் மகாதேவ சுவாமிகள், தானையான் சுவாமிகள் ஆகியோர் வரலாறுகள் தமிழுலகிற்கு ஓரளவு அறிமுகமானவை. ஆயினும் இந்நூலிலே அவை உரிய சூழமைவிலும் இன்றியமையாத வரன்முறையிலும் அமைந்துள்ளமை குறிப்பிடத்தக்கதாகும். சாதுக்கள் பரம்பரையை அறிந்து கொள்ளுவதோடு, நமது சமூக வரலாற்றின் சிலபல செய்திகளையும் தெரிந்து கொள்ளும் வாய்ப்பு இந்நூலைப் படிப்போருக்கு ஏற்படும். போகிற போக்கிலே சுவையான கதைகளையும் சம்பவங்களையும் கூறிச்செல்லும் போக்கு ஆசிரியரின் நூல்களுக்கு அமைந்த தனிச்சிறப்பு. இந்நூலிலே இடம்பெறும்

சாதுக்கள் சித்தாந்த வேதாந்த பேதங்களைக் கடந்த வராய்க் காட்சி தருகின்றனர். மகாதேவ சுவாமிகளைப் பற்றிக் கூறுமிடத்தில், “இதில் (ஆச்சிரமத்தில்) வேதாந்தம் போதிக்கப்பட்டு வரும்போது வேதாந்த சித்தாந்த மாறுபாடுகளுக்கிடமளியாது சமரச நோக்குடனேயே கல்வி போதிப்பட்டது” என்று (பக். 123) ஆசிரியர் எழுதியிருக்கிறார். செல்லாச்சி அம்மையார் சரித்திரத்திலே பூசாரிக் கிழவரை ஆறும் பற்றிக் குறிப்பிடும் பொழுது, “இவர் சைவ சித்தாந்த சாத்திரப் பயிற்சியும் வேதாந்த சாத்திர ஆராய்ச்சியும் கைவரப்பெற்றவர்” என்று (பக். 108) எழுதியுள்ளார். ஏழாலை என்ற நூலிலும் வேதாந்த சாத்திரப் பயிற்சியுடையார் பலர் குறித்து எழுதியிருப்பதைக் காணலாம். சைவசித்தாந்தம் பெருநெறியாக இருந்து வந்துள்ள யாழ்ப்பாணச் சமுதாயத்திலே, வேதாந்தக் கல்வியும் சாத்திரமரபும் இருந்து வந்த வாற்றையும் ஆசிரியர் இனிவரும் நூல்களிலே விவரித்தல் வேண்டும் எனக் கேட்டுக் கொள்ளுகிறேன். நம்மவரின் ஆன்மீக வாழ்க்கையின் பன்முகப்பாட்டையும் முழுமையையும் சித்திரிக்க அத்தகைய ஒரு வரலாறு பெரிதும் உதவும் என்பது என் கருத்து. தொண்டர் சீர் பரவும் மெய்யடிமைத் திறத்தில் மிக்க ஈடுபாடு கொண்டு பல வருடங்களாக மேலான சேவை செய்து வரும் ஆசிரியர் நா. முத்தையா அவர்கள் இதுபோன்ற நூல்களை மேலும் மேலும் எழுதுவார் என்பதில் ஐயமில்லை. அன்பர்கள் அவருக்கு வேண்டிய ஆதரவை அளிப்பர் என்பதிலும் எனக்கு எதுவித ஐயமில்லை.

சைவசமயம், இந்து நாகரிகம் என்பன பள்ளிக்கூடங்களிலும் பல்கலைக்கழகங்களிலும் பாடநெறிகளாக அமைந்திருக்கும் இவ்வேளையில் இத்தகைய நூல்கள் மாணக்கர்க்கும் ஆசிரியர்க்கும் பெரிதும் பயன்படும். அதற்காகவும் நூலாசிரியரை நாம் பாராட்டுதல் வேண்டும்.

திருநெல்வேலி.

யாழ்ப்பாணம்.

5-12-1980.

க. கைலாசபதி

கலைப்பீடாதிபதி,

யாழ்ப்பாணப் பல்கலைக் கழகம்.

# அணிந்துரை

‘முத்துச் சித்தர்கள்’ என்ற இந்நூலுக்கு ஒரு அணிந்துரை வழங்குமாறு ஆத்மஜோதி நிலைய அதிபர் திரு. நா. முத்தையா அவர்கள் என்னைப்பணித்த பொழுது நான் திகைத்துவிட்டேன்.

வாசியதை கும்பகத்தால் வலியக்கட்டி  
மண்போலே சுவர்போலே வாழ்தல் வேண்டும்

என்ற தத்துவத்திற்கிணங்க அடக்கமே உருவாய், அமையே அணிகலனாய், தானும் ஒரு சித்தரைப்போல் வாழும் அவர் நன்காராய்ந்து தெள்ளிய நீரோட்டத் தமிழ் நடையில் எழுதியுள்ள இந்நூலுக்கு ஒர் இன்றையச் சாதாரண மனிதனாகிய நான் அணிந்துரை எழுதச் சிறிதும் தகுதியற்றவனாயிருந்தும் அன்பின் காரணமாக அவர் இட்ட பணி இது என்றே கூறவேண்டும்.

புத்தகத்தை ஒரே முறையில் படித்தேன். இத்தனை சித்தர்கள் இவ்வீழ்நாட்டிலும் நடமாடியுள்ளனரா என்று எனக்கு ஆச்சரியமாயிருந்தது. அதில் குறிப்பிட்டுள்ள ஒரு சித்தரை நேரில் தரிசிக்கும் பாக்கியம் எனக்குண்டு.

ஐம்பது வருடங்களுக்கு முன் நான் யாழ்ப்பாணத்தில் கல்வி கற்றுக்கொண்டிருக்கும் பொழுது கட்டுரைப் பரிசுப் பொருளாகக் கிடைத்த பல புத்தகங்களில் “பாரதியார் பாடல்கள்” என்ற புத்தகமும் இருந்தது அந்நபுத்தகத்தில் ஒரு இடத்தில்

.....  
குவலயத்தின் விழிபோன்ற யாழ்ப்பாணத்தான்  
தேவிபத மறவாத தீரஞானி  
சிதம்பரத்து நடராஜ மூர்த்தியாவான்  
பாவியரைக் கரையேற்றும் ஞானத்தோணி  
பரமபத வாயிலெனும் பார்வையாளன்”

என்று தான் புதுவையில் கண்ட ஒரு யாழ்ப்பாணத்துச் சுவாமியைப்பற்றிப் பாரதியார் பாடியிருப்பதை எனது தமிழாசிரியர் திரு. சுப்பிரமணியம் என்பவரிடம் காட்டினேன். இவர் போன்றவர்கள் இன்றும் இருக்கிறார்கள். அவர்தான் யோகர் சுவாமி என்று அவர் கூறியது மல்லாமல் ஒரு நாள் என்னையும் சுவாமிகளிடம் கூட்டிச்

சென்றார். அந்த ஆசிரியரை எல்லோரும் 'கடவுள் சுப்பிரமணியம்' என்றே அழைப்பார்கள். அவர் யோகர் சுவாமிகளின் பரம பக்தர். இருவரும் சென்று வணங்கினோம். மலையகத்திலிருந்து வந்து படிக்கும் இந்திய மாணவன் என்று என்னை அறிமுகப்படுத்தினார். பாரதியார்போற்றியது போன்ற ஞானியா இந்தச் சிறு குச்சுக்குள் வாழ்கிறார் என்று எனக்கு ஏமாற்றமாய் இருந்தது. என்னை உற்று நோக்கிய சுவாமிகள், 'என்ன மகனே, ஏழைக் குடிசையாய் இருக்கிறதென்று பார்க்கிறாயா? நீயும் ஏழைக்கு உழைக்கவேண்டியவன் தானே. போய்க் கடமையைப் பாரடா' என்று சிறிது அதட்டலாகவே சொன்னார். எனக்கு ஏன் வந்தோம் என்றிருந்தது. அன்று எங்கள் குடும்பம் இருந்த பொருளாதாரச் செருக்கில் வளர்ந்த இளைஞனை என்னை சுவாமிகள் சபிக்கிறார் என்றே எடுத்துக் கொண்டு மனச்சோர்வடைந்தேன். ஆனால் இன்றோ? அவர் எவ்வளவு பெரிய தீர்க்கதரிசி எனச் சிந்திக்கிறேன்.

அக்காலத்தில் யாழ்ப்பாணத்தில் உயர் நீதிமன்றம் கூடும் பொழுது பிரதம நீதிபதியாக இருந்த புகழ்பெற்ற அக்பர் என்பவர் ஒவ்வொரு தடவையும் நீதிமன்ற அலுவல்களைத் தொடங்குமுன் யோகர் சுவாமிகளிடம் சென்று ஆசி பெற்றுச் செல்வார் என்றும் சொல்லக் கேள்விப்பட்டிருக்கிறேன்.

இலங்கையில் இலை மறைவு காய் மறைவாய் வாழ்ந்து பாமர மக்களிடம் பக்தி மார்க்கத்தைப் பரப்பி, முத்திக்கு வழி காட்டிய சித்தர்கள் வரலாற்றை அலைந்து திரிந்து சேகரித்து ஆராய்ந்து இனிய தமிழில் ஆத்மீகமும் சரித்திரமும் இணைந்த முறையில் ஆக்கப்பட்டுள்ள இந்நூல் கல்விக் கூடங்களில் ஒரு பாடப் புத்தகமாக வைக்க மிகப் பொருத்தமானதாகும்.

இத்தகைய ஆன்மீக சேவைகள் இன்னும் பல செய்ய அன்பர் திரு. நா. முத்தையா அவர்களுக்கு ஆண்டவன் அருள்புரியப் பிரார்த்திக்கின்றேன்.

ம. க. விஜயசுந்தரம்

உப தலைவர் - இ. தொ. காடூ

72, ஆனந்தகுமாரசுவாமி மாவத்தை,  
கொழும்பு-7. 9-12-80

# உள்ளே...

ஈழத்துச் சித்தர்கள்	1
கடையிற் சுவாமிகள்	4
பரமசுரு சுவாமிகள்	15
குழந்தைவேற் சுவாமிகள்	19
அருளம்பல சுவாமிகள்	28
யோகர் சுவாமிகள்	34
நவநாத சித்தர்	42
பெரியானைக்குட்டி சுவாமிகள்	49
சித்தானைக்குட்டி சுவாமிகள்	62
சடைவரத சுவாமிகள்	89
ஆனந்த சடாட்சரகுரு	96
செல்லாச்சி அம்மையார்	104
தானையான் சுவாமிகள்	111
மகாதேவ சுவாமிகள்	119
சடையம்மா	127
நாகநாத சித்தர்	133
நயினாதிவுச் சுவாமிகள்	142

விரசுப்புவாயுடைய...  
 (பா. 192) - கவிதை...

...  
 08-11-57

# ஈழத்துச்சித்தர்கள்

## தோற்றுவாய்

சித்தர்கள் என்ற சொல்லுக்கு சித்தி பெற்றவர்கள் என்பது பொருள். அதாவது வீடுபேறு அடைந்தவர்கள் என்றே கூறலாம். இந்த உடல் இருக்கும் போதே முத்தி அடைந்தவர்களைச் ஜீவன் முத்தர்கள் என்று அழைப்பர். சித்தன் வாழ்வு என்பது முருகப் பெருமானது கோயில். தமிழகத்தில் திருவாவினன் குடிக்கு முற்காலத்தில் சித்தன் வாழ்வு என்று பெயர் இருந்தது. திருமுருகாற்றுப்படை உரையில் திருவாவினன் குடியைப்பற்றிக் கூறுமிடத்து நச்சினார்க்கினியர் “சித்தன் வாழ்வென்று சொல்லுகின்ற ஊர் முற்காலத்து ஆவினன் குடியென்று பெயர் பெற்ற தென்றுமாம். அது சித்தன் வாழ்வு இல்லந்தொறும் மூன்றெரியுடைத்து என்று ஓளவையார் கூறியதனால் உணர்க” என்று கூறுகிறார். எல்லாம் வல்ல சித்தனாகச் சிவபெருமான் திருவிளையாடல் புரிகின்றார் என்று புராணங்கள் கூறுகின்றன.

சிவபெருமான் எல்லாம் வல்ல சித்தராகி கல்லாளைக்குக் கரும்பருத்திய செய்தியை நாமெல்லாம் திருவிளையாடற் புராணத்தில் படிக்கின்றோம். கடவுளைக் காண முயல்கின்றவர்களைப் பக்தர்கள் என்றும், கண்டு தெளிந்தவர்களைச் சித்தர்கள் என்றும் தேவாரம் வேறு பிரித்துக் கூறும். அஷ்டமா சித்திகளும் கைவரப் பெற்றவர்கள் சித்தர்கள். அணுவைப் போலச் சிறிதாதல் - அணிமா.

மேருவைப் போலப் பெரிதாதல் — மகிமா. காற்றுப் போல லேசாதல் — இலகுமா. பொன் போலப் பளுவாதல் — கரிமா. எல்லாவற்றையும் ஆளுதல் — பிராப்தி. எல்லாரையும் வசப்படுத்தல் — வசித்துவம். கூடுவிட்டுக் கூடுபாய்தல் — பிரகாமியம். விரும்பியதை எல்லாம் செய்து முடித்து அனுபவித்தல் — ஈசத்துவம் என்ற எட்டுவகைப் பெரும்பேறுகளை அட்டமா சித்திகள் என்பர். சித்தர்களுக்குச் சாதி சமய பேதம் எதுவும் இல்லை. அவர்கள் எல்லா உயிர்களிலும் இறைவனைத் தரிசித்தவர்கள்.

அட்டமாசித்திகளைப் பெற்றவர்கள் பதினெண்மர் என்பர். அகத்தியர், போகர், கோரக்கர், கைலாசநாதர், சட்டைமுனி, திருமூலர், நந்தி, கூன் கண்ணர், கொங்கணர், மச்சமுனி, வாசமுனி, கூர்மமுனி, கமலமுனி, இடைக்காடர், புண்ணாக்கீசர், சுந்தரானந்தர், உரோமரிஷி, பிரமமுனி ஆகியவர்களே அந்தப் பதினெண்மரும் ஆவர். இவர்கள் யாவரும் பாரத நாட்டைப் பிறப்பிடமாகக் கொண்டவர்கள். காலத்தால் மிகமிக முந்தியவர்கள்.

ஈழத்திலேயும் இத்தகைய சித்தர்கள் வாழ்ந்துள்ளார்கள் என்பதை வரலாற்று ரீதியாகவும் கர்ணபரம்பரைக்கதைகள் மூலமாகவும் அறியக்கிடக்கின்றது. விழுறியாக்கண்டம் இருந்த காலத்திலே, அதாவது இந்து சமுத்திரம் தரைப்பரப்பாக இருந்தகாலத்திலே ஈழமும் பாரதநாடும் ஒன்று சேர்ந்திருந்தன என்று கூறப்படுகின்றது. வட இந்தியாவில் 84 சித்தர்கள் இருந்ததாகச் சொல்லப்படுகின்றது. “நிலந்தொட்டுப்புகார்; வானமேரூர்; விலங்கிரு முந்நீர் காலிற் செல்லார்” எனக் குறுந்தொகை மூன்று சித்திகளைக் கூறுகின்றது. இதனைக்கொண்டு சங்ககாலத்திலும் சித்தர்கள் இருந்தார்கள் என்று எண்ண இடமுண்டு.

ஈழத்திலே 18ஆம், 19ஆம், 20ஆம் நூற்றாண்டுகளிலே வாழ்ந்த ஒரு சிலருடைய வாழ்க்கை வரலாறுகள் தான் எமக்குக் கிடைத்துள்ளன. இச்சித்தர்களுடைய வாழ்க்கை ஈழநாட்டையும் தமிழகத்தையும் ஒன்றுபடுத்திக் காட்டுகின்றது. புத்த பெருமானுடைய வரவும் தோற்றமும் ஈழத்தில் வாழ்ந்த சிங்கள மக்களுடைய அகவாழ்விலே பெரியதொரு மாற்றத்தை உண்டாக்கியது போன்று ஈழத்துச் சித்தர்களுடைய தோற்றத்தினால் ஈழத் தமிழ் மக்களுடைய அகவாழ்விலே பெரியதொரு மாற்றம் ஏற்பட்டதைக்

காணமுடிகின்றது. இன்றைய மனிதன் புறவாழ்வைப்பற்றி மாத்திரமே சிந்திப்பதனால்தான் உலகில் இத்தனை இன்னல்களும் தோன்றி உள்ளன. மனிதன் என்று அகவாழ்வைப்பற்றிச் சிந்திக்க மறந்தானோ, அன்றே அவன் மிருக வாழ்க்கையின் நிலைக்கு இறங்கிவிட்டான். புறவாழ்வு என்பது உண்பதும் உறங்குவதும் உணவு தேடுவதும் இனத்தைப் பெருக்குவதுமான வாழ்க்கை. இத்தகைய வாழ்க்கை மிருகங்களிடத்தும் காணப்படுகின்றன. பத்துப் பசுக்களை எடுத்து ஆராய்ந்து பார்த்தால், பத்துப் பசுக்களிடமும் பசுவின் குணத்தையே காணலாம். பத்துப் புலிகளை எடுத்து ஆராய்ந்து பார்த்தால், பத்துப் புலிகளிடமும் புலியின் குணத்தையே காணலாம் ஆனால் பத்து மனிதரை எடுத்து ஆராய்ந்தால் பத்து மனிதரிடமும் மனிதக் குணத்தை காணமுடியாது. பசுவைப் புலியாக்க முடியாது; புலியைப் பசுவாக்க முடியாது. ஆனால் மனிதன் புலியாகவும் வாழலாம்; பசுவாகவும் வாழலாம்; மனிதனாகவும் வாழலாம்; தேவனாகவும் வாழலாம்.

சமயவாழ்க்கையின்றி மனிதன் மனிதவாழ்க்கை வாழ முடியுமென்று கனவுகாணுகின்றான். அதன்பலன்தான் இன்றைய மனிதனுடைய மிருகவாழ்க்கையாகும். கலாசாரம் என்றொரு சொல் இன்று எல்லார் நாவிலும் உதிப்பதைக் காணுகின்றோம். அகச்சீர்திருத்தம், புறச்சீர்திருத்தம் ஆகிய இரண்டையும் அகப்படுத்திநிற்பதே கலாசாரத்தின் பூரண இலக்கணமாகும். சித்தர்கள் புறச்சீர்திருத்தத்திற்கு முக்கியத்துவம் அளித்தாரில்லை. அகச்சீர்திருத்தத்திற்கே முக்கியத்துவம் கொடுத்துவாழ்ந்துள்ளார்கள். இந்நிலைக்கு மனிதன் தள்ளப்பட்டு விடுவான் என்று கருதியே நம்முன் ஔராகிய சித்தர்கள் புறச்சீர்திருத்தத்திற்கு அவ்வளவு முக்கியத்துவம் கொடுக்கவில்லை. உட்கவர் இருக்கப் புறச்சுவர் பூசுவதா? என்ற பழமொழி தமிழர் வாழ்க்கையில் எப்பொழுதோ கேள்விக்குறியாகிவிட்டது.

சமயத்தை இழந்து நமது சமூகம் வாழ முற்படுதல் உயிரை இழந்தபின் உடல்வாழ்க்கைக்கு முக்கியத்துவம் கொடுப்பதுபோலாகும். பட்டமரத்திற்குத் தண்ணீர் ஊற்றித்தழைக்கவைப்பது போலாகும்.

# கடையிற்சுவாமிகள்

பாரத நாட்டில் நான்கு திசைகளிலும் நான்கு பெரும் ஆச்சிரமங்கள் இருக்கின்றன. வடக்கே ஸ்ரீ சிவானந்த ஆச்சிரமம், தெற்கே ஸ்ரீ ரமணாச்சிரமம், கிழக்கே ஸ்ரீ அரவிந்தாச்சிரமம், மேற்கே ஆனந்தாச்சிரமம். இதே போன்று ஈழத்திலும் நான்கு பெருந் திசைகளிலும் நான்கு பெரும் சமாதிக்கோயில்கள் இருக்கின்றன. வடக்கே யாழ்ப்பாணத்தில் நீராவியடியில் கடையிற் சுவாமிகளின் சமாதியும், தெற்கே நாவலப்பிட்டி, குயின்ஸ்பரியில் நவநாத சித்தரின் சமாதியும், மேற்குத்திசையில் கொழும்பு முகத்துவாரத்தில் பெரியாணைக்குட்டி சுவாமிகளின் சமாதியும், கிழக்குத்திசையில் காரைதீவில் சித்தானைக் குட்டி சுவாமிகளின் சமாதியும் விளங்குகின்றன.

பாரத நாட்டிலிருந்து ஈழம் வந்த இந்த நான்கு பெரும் மகான்களின் பரம்பரை ஒன்று இன்று ஈழம் முழுவதிலுமே காலூன்றிப் பரவி உள்ளது. இந்த நால்வரில் முதன் முதல் ஈழத்திற்கு வந்தவர் கடையிற் சுவாமிகள் ஆவர். ஆதிகடை நாதன் என்று ஆரா அன்புடன் கொண்டாடப்படும் அருள் வள்ளலாகிய யாழ்ப்பாணம் கடையிற் சுவாமிகள், இலங்கையில் ஒரு அருட் பரம்பரைக்கு மூல வித்திட்ட குருமுதல்வராவர்.

சுவாமிகள் தென்னிந்தியாவிலுள்ள பங்களூரில் ஒரு நீதவானாக இருந்தவர்கள். ஒரு கொலை வழக்கில் குற்றவாளிக்குத் தூக்குத் தண்டனை விதிக்கவேண்டிய சந்தர்ப்பம் ஏற்பட்டது. யூரிமார் ஏகமனதாக குற்றவாளியைக் கொலைகாரன் எனத் தீர்ப்புக் கூறினர். நீதவானுடைய உள்ளம் குற்றவாளியைக் கொலைகாரனாக ஏற்றுக்கொள்ளவில்லை. மனச்சாட்சி என்று சொல்வார்களே அது நீதவானின் உள்ளே நின்று பேசியது. இவரை நானார்? என்ற விசாரணை எழுந்தது. அவனுக்குத் தூக்குத் தண்டனை விதிக்க எனக்கு என்ன உரிமை உண்டு? இவ்விசாரணை நான் ஆர்? என் உள்ளம் ஆர்? ஞானங்கள் ஆர்? என்னை யார் அறிவார்? என்ற அளவிற்கு நீண்டு சென்றது. ஈழத்தில் நீதவான் உத்தியோகத்திற்கு ஒரு முழுக்குப்போட்டார். குருவை நாடினார்; குருவின் கடைச்சம் கிடைத்தது. ஜீவன் முத்தராம் பேறு பெற்றார். சுவாமிகளை யோகியர், துறவியர், சித்தர், முனிவர், தெய்வீக புருடர் எனப்பல்லாயிரவர் பக்தியுடன் போற்றிப் பரவி வாழ்ந்தார்கள். சுவாமிகள் முத்தியானந்தா என்ற தீக்ஷாநாமம் பெற்று விளங்கினார்கள்.

சுவாமிகளுடைய பூர்வாச்சிரம வரலாறு அறிந்து கொள்ள முடியவில்லை. அது அவசியமும் அல்ல. எந்த மகானும் பூர்வாச்சிரம வரலாற்றை பிறருக்குக் கூற விரும்புவதில்லை. இக்காரணம் கருதியே ஒருவன் பிறந்த ஊரில் சந்நியாசி ஆகக்கூடாது என்ற கருத்தும் நிலவி வருகின்றது. மைசூர் சிருங்கேரி மடத்தின் சங்கராச்சார்ய பீடத்தில் 32-வது தலைவராக வீற்றிருந்து 1817-ம் ஆண்டு தொடக்கம் 1879-ம் ஆண்டுவரையில், அருட் செங்கோலோச்சிய அற்புத ஞானசித்தர் ஸ்ரீநரசிம்ம பாரதியாகும். இவர் இணையற்ற ஆத்மசித்தி கைவரப்பெற்றவர். பல ஞானிகளையும், யோகிகளையும், சித்தர்களையும், சீவன்முத்தர்களையும் சிருஷ்டிக்கக்கூடிய அற்புத சக்தி வாய்ந்தவர். தமது அறுபத்திரண்டு திருவருள் ஆட்சிக்காலத்தில் நாற்பது ஆண்டுகளைத் திக்கு விஜயத்தில் கழித்தவர். அதிலும் இறுதிக்காலம் பன்னிரண்டைத் தமிழ்நாட்டின் ஆன்மீகப் பணிக்கே அர்ப்பணித்தவர். தமது உத்தம சீடரும் தம்மைப்போல் ஞான சித்தருமான ஸ்ரீசச்சிதானந்தசிவா அபிநவநரசிம்மருடன் ஊர் ஊராய்க் கிராமங் கிராமமாய்ச் சென்று மக்களுக்கு சமய மறுமலர்ச்சியை உண்டாக்கினார்கள். இத்தகைய ஒரு சந்தர்ப்பத்திலேதான் நீதவான் சுவாமி முத்தியானந்தர் ஆனார்.

எங்கள் ஈழவளநாடு சிவபூமி என்பது திருமுலரின் கருத்தாகும்.

“இடைபிங்கலை யிமவாறேடிலங்கை  
நடுநின்ற மேருநவோஞ் சுழுமுனை  
கடவுந் திலைவனங் கைகண்ட மூலம்  
படர்வொன்றி யென்னும் பரமாம் பரமன்றே.”

என்பது திருமந்திரம். அகத்துக்காணப்படும் இடைகலை பிங்கலை இரண்டும் புறத்து முறையே பொன்மலையாகவும், இலங்கையாகவுங் கொள்ளப்படும். நடுநாடியாகிய சுழுமுனை தில்லைவனம் எனப்படும். நடுநாடியே எல்லா வற்றையும் நடத்துகின்றது. அதுபோல் புறத்துத் தில்லை வனம் பொன்மலை முதல் இலங்கையீராகக் கொள்ளப்படும் நிலமனைத்தையும் நடுநின்று நடத்துகின்றது. அதனால் “கடவும் தில்லைவனம் கைகண்டமூலம்” என ஓதியருளினார். எங்கணும் நீக்கமற நிறைந் தொன்றி நிற்பவன் படர்வொன்றியாவன். அவனே பரமாம் பரமுமாவன் என்பது பாடலின் பொருளாகும்.

அந்தக்காலத்திலே இலங்கையின் வடபாகத்திலே ஊர்காவற்றுறை முக்சிய துறைமுகமாக விளங்கியது. பெரிய பாய்மரக்கப்பல்கள் இந்தியாவிலிருந்து இலங்கையை நோக்கி வந்தகாலம். நாகபட்டினத்திலிருந்து இலங்கையை நோக்கிப் புறப்பட்ட கப்பல்களுக்கு முதன் முதல் தெரிந்த இடம் எழுவை தீவாகும். அதற்குரிய பெயரும் இக்காரணங்கொண்டே அமைந்தது. இத்தகைய கப்பல் ஒன்றில் தான் முத்தியானந்தர் ஊர்காவல் துறையை வந்து அடைந்தார். ஊர்காவல் துறையிலிருந்து கால்நடையாகவே யாழ்ப்பாணம் நோக்கி வந்தார். வரும்போது சுவாமிகள் முதன் முதல் தங்கி இருந்த இடம் மண்டை தீவாகும்.

சுவாமிகள் இங்குவருவதற்கு முலகாரணராக அமைந்தவர் யாழ்ப்பாணத்தை வசிப்பிடமாகக் கொண்ட வயிரமுத்துச்செட்டியாராவார். இவர் அடிக்கடி இந்தியயாத்திரை செய்யும் வழக்கம் உடையவர். ஒருதடவை வயிரமுத்துச் செட்டியார் இந்தியாவில் இருந்தபோது முத்தியானந்தருடைய தரிசனகிடைக்கப்பெற்றார். இக்காலத்தே பாரதநாட்டில் பல மகாத்மாக்கள் ஆங்காங்கு தோன்றினர்.

அவர்களுள் சதாசிவப்பிரமேந்திரர், சுயம்பிரகாசப்பிரமேந்திரர், சுந்தரசுவாமிகள், அப்பையசிவம், திருவருட்பிரகாச வள்ளலார், இல்லறஞானியான ராஜாசாஸ்திரிகள் முதலானோரை முக்கியமாகக் குறிப்பிடலாம்.

இத்தகைய பெரியார்கள் எல்லாம் பாரத நாட்டில் வழிகாட்டிகளாக இருக்க நமது நாட்டில் ஒருவருமே இல்லை என்பதுதான் வயிரமுத்துச் செட்டியார் அவர்களுடைய கவலை. அதே காலத்தில் ஈழத்திலும் சமய மறுமலர்ச்சியும், அடியார் பணியும் தலைசிறந்து விளங்கியதைக் காணுகின்றோம். “அண்ணலார் அடியார்தமை அமுது செய்வித்தலே மண்ணினிற் பிறந்தார் பெறும் பயன்” என்ற கொள்கை சென்ற நூற்றாண்டின் பிற்பகுதியில், யாழ்ப்பாணக் குடாநாட்டின் நாலா பக்கங்களிலும் பரவியிருந்தது என்பதற்குச் சான்றுகள் பல இருக்கின்றன. எந்த ஏழையின் வீட்டிலும் பிடியரிசி போட்டு வைக்கும் பழக்கம் இருந்தது. ஒரு குறிப்பிட்ட அளவு அரிசி சேர்ந்ததும் கோயிலிலோ மடங்களிலோ கொண்டு சென்று சோறு ஆக்கி அன்னதானம் அடியார்களுக்கு அளிக்கும் வழக்கம் இருந்துவந்தது. அதன் உயர்ந்த பயனை இன்றுளார் யாரும் அறியார்.

இத்தகையதொரு சூழ்நிலையில் தான் முத்தியானந்தரை வயிரமுத்துச் செட்டியார் ஈழத்திற்கு வருமாறு அழைத்தார். சுவாமிகளும் தடைசொல்லாது வயிரமுத்துச் செட்டியாரை ஆட்கொள்வதற்காகக் கப்பலில் புறப்பட்டு விட்டார். மண்டைதீவு சென்ற சுவாமிகள் தங்கியிருந்து உண்டுறங்கிச் சென்ற பழைய இல்லம் ஒன்று இன்றும் அங்குள்ளது. சுவாமிகள் பேணவைத்திருந்த பொருட்களுள் சில இன்றும் அங்குள்ளன. சுவாமிகளுடைய திருவடி தீண்டப் பெற்றமையினால் மண்டை தீவிலும் பல மகான்கள் தோன்றினார்கள்.

யாழ்ப்பாணம் சென்ற சுவாமிகள் பெரியகடையையே தமது வசிப்பிடமாகக் கொண்டார்கள். அதனால் மக்கள் எல்லோரும் கடையிற் சுவாமிகள் என்று அழைக்கத் தொடங்கினர். அப்பெயரே நிலைத்துவிட்டது. சுவாமிகளுடைய அக்காலத் தோற்றத்தை அவரது சீடர்களுள் ஒருவரான குழந்தைவேற் சுவாமிகள்,

“பெரியகடைநாதன் பித்தன் திருக்கோலம்  
கரியவர்ணச் சீலை கருந்தோலன சால்வை  
துரியா திதப் பொட்டுத் துலங்க நடைமெட்டுச்  
சரியாயறித்தேத்தித் தழைத்தாப்படுவீரே”

என்ற பாடல்மூலம் தெரிவிக்கின்றார்கள்.

ஒருநாள் வெள்ளிக்கிழமை. செட்டியார் நல்லூர்க் கந்தசுவாமி கோயிலுக்குச் சென்றிருந்தார். தமது குருநாதனைத் தமக்குத் தந்துவிடல் வேண்டும் என்பதே செட்டியாருடைய வேண்டுகோலாக இருந்தது. அன்றைய வழிபாட்டில் செட்டியார் பூரண நிறைவு பெற்றிருந்தார். செட்டியார் மிதந்த மகிழ்ச்சியுடன் வீடுதிரும்பிக் கொண்டிருக்கின்றார்.

செட்டியார் வீட்டிலே சமையல் முடியுந் தறுவாயில் இருந்தது. அத்தருணம் சுவாமியார் ஒருவர் புகுந்தார். சுவாமியாரைக் கண்டதும் அம்மையார் அகமும் முகமும் மலர வரவேற்றார். சுவாமியார் பசி தாங்க முடியவில்லை; உடனே உணவு பரிமாற வேண்டும் என்றார். அம்மையார் சிறிது தயங்கினார். கணவர் வரவில்லையே என்பதுதான் தயக்கத்திற்குக் காரணம். அதற்காகக் காத்திராது ஆசனம் அமைத்து உணவு உண்பதற்காகச் சாமியாரை அழைத்தார். சுவாமியாரும் உடனே எழுந்து இலை முன் உட்கார்ந்து இன்னும் ஒரு இலை போடுமாறு பணித்தார். இரு இலைகளுக்கும் உணவு பரிமாறி முடியச் செட்டியாரும் வந்தார். அன்று கும்பிட்ட பயனைக் கையோடேயே கண்டு கொண்டார். குருவரும் சீடர் அன்பும் ஒருங்கு கலந்து விட்டன.

செட்டியார் உடல், பொருள், ஆவி மூன்றையும் குருநாதனுக்கே தத்தம் செய்தார். அத்தருமசாதனம் இன்று கந்தர் மடத்தில் அன்னசத்திரம் என்ற பெயரோடு விளக்கம் உற்றுள்ளது. அங்கேதான் சுவாமிகளுடைய சீடர் சின்னச்சாமி அவர்களுடைய சமாதி உள்ளது. நாம் முன்பு குறிப்பிட்ட குருபரம்பரையிலிருந்து இன்னும் இருவர் இங்கு வந்துள்ளனர். ஒருவர் சின்மயானந்தர். அடுத்தவர் நிரஞ்சனனந்தர். சுவாமி சின்மயானந்தர் பரம்பரையில் வந்தவரே சார்ஜன் சுவாமி பரம்பரையினர். இப்பரம்பரையில் வந்தவர்களே கந்தர்மடத்து வேதாந்த மடத்தைச்சேர்ந்தவர்கள். சுவாமி நிரஞ்சனனந்தர் கிரிமலையிற் பரமகுரு சுவாமிகள் என்ற பெயரோடிருந்து குழந்தைவேற்சுவாமி களுக்குக் குருவாய் விழங்கியவர்.

கடையிற் சுவாமிகளுடைய பெருமை பெரியகடையைச் சூழ உள்ள வணிகப் பெருமக்களிடையே சிறிது தெளிவாகியது. சுவாமிகளைக் குழந்தையாகப் பாவித்து அவருக்கு அன்னங்குழைத்து ஊட்டிய சின்னச்சிப்பிள்ளை அம்மையார், ஸ்ரீ அருளம்பல சுவாமிகளின் தாயார் ஆவர். அம்மையாரின் கடைக்குட்டியான அருளம்பலம் மூன்று வயதுப் பாலகனாய் சுவாமிகளுக்கருகிலிருந்து அவர் உண்ணும் போது அவருடைய உணவில் பங்கெடுப்பதுண்டு.

தம்மையடைந்த மெய்யடியாரிடையே சாதிபேதம், உயர்வு தாழ்வு, செல்வர் வறியவர் என்ற வித்தியாசம் பாராது எல்லாருக்கும் ஒரேவித கருணைகாட்டி அவர்களது உடல் நோய்க்கும் உளநோய்க்கும் வறுமைக்கும் பரிகாரம் செய்வதில் அநுக்கிரகங்காட்டத் தொடங்கவே அடியார் கூட்டம் பெருகியது.

ஏழைகளின் இல்லங்கட்கும் எழுந்தருளுமாறு அழைப்புகள் அதிகரித்தன. அதற்கிணங்கிச் சென்றபோதெல்லாம் அவர்கள் அவருக்குத் தாம் வழக்கமாகப் பாவிக்கும் மச்ச மாமிசம் மது சேர்ந்த விருந்தையே அளித்தனர். விருப்பு வெறுப்பற்றவரான சுவாமிகள் அவற்றையும் ஏற்றனர். தனக்கெனவோர் செயலற்றுத் தானதுவாய் நின்ற அருட் பெரியோனின் இந்தமுறை வைதீகச் சைவர்களிடையே குரோதத்தையும் விஷமத்தையும் உண்டாக்கியது. அவர்களையும் அப்பன்தடுத்தாட்கொண்டதன்மை அற்புதத்தின் அற்புதமாகும்.

கடையிற் சுவாமிகளுடைய உத்தம சீடர்களுள் ஒருவரும், யோகர் சுவாமிகளின் குருநாதருமான நல்லூர் செல்லப்பா சுவாமிகளுக்கே, தமது குருநாதன் மதுபானம் அருந்துகிறார் என்பதைப் பிறர் சொல்லக் கேட்கச் சகிக்க முடியவில்லையாம். அது அவரால் நம்பமுடியாத விஷயமாகவும் இருந்ததாம். நேரே பரிசோதிக்கக் கருதி ஒரு போத்தல் சாராயத்துடன் குருநாதரைத் தேடிப் பெரியகடை சென்றார். போத்தலைச் சால்வையில் சுற்றி மறைத்துக் கொண்டு அருகில் உட்கார்ந்ததும், “ஓகோ நீயும் எனக்குச் சாராய விருந்தளிக்க விரும்பி விட்டாயா? சரி பின்னாலே மறைத்து வைத்திருக்கும் போத்தலை எடுத்துத்திற. நீயும் நானும் இங்கிருக்கும் அன்பர்களும் எல்லாரும் பகிர்ந்து குடிப்போம்” என்றாராம். நடுக்கத்துடன் செல்லப்பா

சுவாமிகள் போத்தலை முன்வைத்துத் திறந்ததுமே, திராவகம் முழுவதுமே ஆவியாக மாறிக் காற்றோடு கலந்து விட்டதாம். சீடர், குருநாதரின் பாதங்களை இறுகப்பிடித்துக் கண்ணீரார் கழுவிவிட்டு நல்லூர்த் தேரடிக்குத் திரும்பிவிட்டாராம்.

சடைவரத சுவாமிகள் என்பவர் எட்டுவயது சிறுவனாயிருந்தபோது, வேறு பல பிள்ளைகளுடன் சுவாமிகளைப் பார்க்கச் சென்றிருந்தார்கள். கடையிற் சுவாமிகள் அவரைக் கண்டமாத்திரத்தே ஆனந்தக் கூத்தாடி அவரைத் தனியாக அழைத்துச் சென்று கட்டிப்பிடித்துக் கொஞ்சித் தம் தலையிற்கிடந்த தொப்பியைக் கழற்றி அவர் தலையிற் சூட்டி ஆனந்தித்தார்கள். இவ்வருள் நிகழ்ச்சிக்கு உதவியாயிருந்த அத்திருத் தொப்பி இன்றும் மண்டைதீவில் உள்ள தென்று சொல்லப்படுகின்றது.

சுவாமிகள் பிசாசுபிடித்தவர் போலவும் பைத்தியம் பிடித்தவர் போலவும் பெரியகடைத் தெருவழியே போன காலங்களில் அவரின் போக்கினைப் பிழையாகக் கருதிய நகர் காவலர்கள், அவரைக் கொழும்புக்கு அனுப்பி மனநோய்க்கு வைத்தியம் செய்யத் தீர்மானித்தனர். அங்ஙனமே அவர்கள் சுவாமிகளை நீதி மன்றத்தில் காட்டி நீதிபதியின் உத்தரவின் வண்ணம் கொழும்புக்கு ஏற்றிச் செல்வதன் முன் பொலிஸ்நிலையத்தில் ஓர் அறையிற் பூட்டி வைத்தனர். அடுத்த நாள் சுவாமிகளைக் கொழும்புக்கு அழைத்துச் செல்வதற்கு அறைக் கதவைத்திறந்து பார்த்த போது அங்கே சுவாமிகள் இருக்கவில்லை. அவர்பழையபடி கடை வீதிகளில் உலாவித் திரிந்தார்கள். இதனால் நகர்காவலரிற் பலர் சுவாமிகளின் அருமை பெருமைகளை அறிந்து அவரிடம் பக்தி கொண்டொழுகுவாராயினர். அவர்களில் ஒருவர் கந்தர்மடத்து கந்தபுராண வீதியில் வசித்து வந்த சின்னத்தம்பி என்னும் சார்ஜனாவர். அவரே பிற்காலத்தில் சார்ஜன் சுவாமிகள் என்று அழைக்கப்பட்டவராவர்.

பெரிய கடையில் மிகப்பெரிய புடவைக் கடைக்காரர் ஒருவர் ஒரு தீபாவளி தினத்திலே சுவாமிகளை இடைமறித்து விலையுயர்ந்த பட்டாடை ஒன்றை அவர் தோளிற் போர்த்து, மேனியிற் சந்தனம் முதலிய வாசனைகள் பூசி மலர்மாலை அணிவித்து மகிழ்ந்து வணங்கினார். சுவாமிகளும் அவர் வழிபாடுகளை ஏற்றுக்கொண்டவர் போல் நடிக்

தார்கள். அவ்வேளை அவ்வழியே தீண்டாச் சாதியான் ஒருவன் சென்றான். சுவாமிகள் அவனை அவசரமாகத் தம் மருகே வரும்படி கையசைத்தார். அதனை உணர்ந்த அம் மனிதன் அஞ்சி ஒதுங்கித் தயங்கி நின்றான். உடனே சுவாமிகள் தன் தோளிற் கிடந்த பட்டாடையைக் கழற்றி அவன் தோளிற் போர்த்து “முற்பிறப்பிலே நேபாள ராசா நீ போ” என்று கூறிவிட்டுத் தம் வழியே சென்றார்கள்.

சுவாமிகள் பெரிய கடைப்பகுதியே அல்லாமல் மண்டைதிவுக்கும் போய்வரும் வழக்கம் உள்ளவர்கள். அதனால் மீனவரிடையேயும் அவரை வணங்கும் அடியார்கள் இருந்தார்கள். ஒரு சமயம் சுவாமிகள் கரையூர்ப் பகுதியால் நடந்துபோன போது ஒரு கொட்டிலில் அழகுரல் கேட்டது. அவ்வீட்டின் தலைவன் மீன் பிடிக்கப்போன போது காற்றுப் பிசகால் கடலில் அலைந்து வழிதப்பி வீட்டுக்கு மீளவில்லை. அதனால் அவன் மனைவி மனமுடைந்து அழுததை அறிந்த சுவாமிகள் வீட்டினுள் புகுந்து வளையிற் சொருகி இருந்த பனைமட்டையை எடுத்து நடு வீட்டில் நின்று கூத்தாடி “ஏலையா ஏலவேலோ” என்று வள்ளம் வலிப்பதுபோல் செய்தார்கள். அங்ஙனம் கூத்தாடியபின் மட்டையை எறிந்துவிட்டு அப்பாற் சென்றார்கள். அவ்வேளை மீனவன் வீட்டுக்கு மீண்டு அங்கு நிலமெல்லாம் கிளறப்பட்டிருந்ததைக் கண்டு இது என்ன என்று கேட்டான். அதற்கு மனைவி “இது உன்னுடைய பைத்தியம் கூத்தாடியது” என்று கூறினாள். அதைக் கேட்ட மீனவன் உள்ளம் பூரித்து “என்னப்பன் அங்கே வள்ளம் வலித்த மாதிரி இருந்தது. இங்கேயும் இப்படியா?” என்று கண்ணீர் ததும்பினான்.

சுவாமிகள், அன்பர்கள் இல்லங்களில் அழுது செய்து வழக்கம். அவர் செல்லுமிடமெல்லாம் அடியார்களும் பிறருமாகப் பலர் அவரைத் தொடர்ந்து செல்வார்கள். விருந்தளிப்போர் அவர் மனங்கோமைல் வேண்டியபடியெல்லாம் ஆக்கிப்படைத்து அவர்களை மகிழ்விப்பார்கள். உணவுப் பிரியர்கள் சிலர் இதனைச் சாதகமாக்கிக்கொண்டு சிலநாள் தொடர்பாகச் சுவாமிகளைச் சூழ்ந்து கொண்டனர். ஒரு நாள் சுவாமிகள் உணவு வேளைக்கு ஒரு வீட்டை நோக்கிச் செல்கையில் உணவுப் பிரியர்கள் பலர் அவரைத் தொடர்ந்து வந்தனர். வழியிலே மெழுத உருக்கிக்

கொண்டிருந்த ஒருவனிடம் சுவாமிகள் திடீரெனக் கையை நீட்டினார். அவன் தடுமாற்றம் அடைந்து உருக்கிக்கொண்டிருக்கும் மெழுகில் ஒரு அகப்பை அள்ளி அவர் கையில் ஊற்றிவிட்டான். பின் தொடர்ந்தவர்கள் மெல்லமெல்லப் பின்வாங்கினார்கள். சுவாமிகள் திரும்பி நின்று எல்லாருங்காண அதனைக் குடித்துவிட்டு 'வாருங்களேன், வாங்கிக் குடியுங்களேன்' என்றார்கள். பின்வாங்கியவர்கள் திரும்பி ஓட்டம் எடுத்தார்கள்.

கடையிற் சுவாமி உட்கொள்ளுகிறாரென்று மற்றவரும் மது மாமிசம் புசித்தால் கடையிற் சுவாமி குடித்தது போல் உருக்கிய மெழுகையும்ல்லவா உறிஞ்சிப் பருக வேண்டும். கண்ணப்பநாயனார் கடவுளுக்கு இறைச்சியைப் படைத்தார் என்று இறைச்சி உணவைப் போற்றுவவர் கண்ணப்பரைப் போன்று கண்ணைக் கொடுப்பார்களா?

கடையிற் சுவாமிகள் பெரியகடைக்குள் அருள்நடனஞ் செய்யும் வேளையில் சிலவேளை சிலர் கடைக்குட் சென்று அங்குள்ள காசிற் கையிடுவார். சுவாமிகளின் கைபட்டதிலிருந்து அக்கடைக்காரருக்கு குருசந்திரயோகமாகிவிடும். இதுகண்டு சுவாமிகள் தம் ஒவ்வொருவருடைய காசிலுங்கையிடுதல் வேண்டுமென்று கடைக்காரர் தவங்கிடப்பர். ஆனால் எல்லார்க்கும் அவ்வருள் நிகழ்வதில்லை. சிலவேளைகளிற் கைநிறையக் காசுகொண்டு சுவாமிகள் பெரியகடைத் தெருவழியே விசரன் போக்கில் ஓடுவார்கள். பிள்ளைகள் பலர் அவரைத் தொடர்ந்தோடுவார்கள். திடீரென்று சுவாமிகள் திரும்பி நின்று கையிலுள்ள காசை வீசுவார்கள். சிறுவர்கள் விழுந்தடித்து அவற்றைப்பொறுக்குவதைப்பார்த்து நின்று ஆனந்த நடனம் செய்வார்கள். சுவாமிகளுடைய திருவடிப்பரிசம் பெற்று அவர்தம் நடனசுகத்தையும் அனுபவித்த பெரியகடைவீதியும் பெருந்தவப்பேறுடையது.

பெரியகடைச்சந்தி மூலையில் கந்தையாச் செட்டியாரில் இருப்பதை யாரும் அறிவர். செட்டியாருடைய பாட்டியார் பொன்னம்மா அம்மையார். அம்மையார் சுவாமிகளிடம் அன்புமிக்கவர். சுவாமிகளையும் அவருடன் வரும் அடியார்களையும் உபசரிப்பதில் எள்ளளவேனும் மனங்கோணாதவர். அவர்களுடைய வியாபாரத்தில் திடீரென நஷ்டம் ஏற்பட்டது. காணியூமி எல்லாம் பறிபோனதோடு தாலியைத் தவிர மற்றைய நகைகள் எல்லாம் விற்பனையாகிவிட்டன. அன்றாடம் சாப்பாட்டிற்கே கஷ்டம் ஆக இருந்தது.

ஒருநாள் சுவாமிகள் நூற்றுக்கணக்கான அடியார்கள் சூழ அம்மையாருடைய இல்லத்திற்கு எழுந்தருளினார். அம்மையார் அடியார்க்கு அன்னம் இடுவதையே பெருந் தொண்டாகக் கருதுபவர். தாலியைக் கழற்றிக் கணவனாருடைய கையில் கொடுத்து வேண்டிய பொருட்கள் வாங்கிவருமாறு பணித்தார். அன்றைய தினம் நடைபெற்ற அடியார் உபசரண மிகப் பிரமாதமாக இருந்தது. அடுத்த நாள் சுவாமிகள் தனியாக அங்கு எழுந்தருளினார்கள். அம்மையாரிடம் ஒரு இரும்புத்துண்டு கொண்டுவருமாறு கட்டளையிட்டார்கள். அம்மையார் பல இடங்களிலும் தேடி கடைசியாக வளவின் அடிப்பக்கத்தில் மண்ணுள் மறைந்துகிடந்த கறள் பிடித்த இரும்புத்துண்டு ஒன்றைக் கொண்டுவந்து கொடுத்தார்கள். சுவாமிகள் அதன் கறளை எல்லாம் போக்கி ஒரு பழைய துணியினால் சுற்றி அதனைப்பத்திரமாக ஒரு பெட்டியில் வைக்குமாறு கூறினார்கள். அம்மையார் அதனைத் தமது பெட்டகத்துள் வைத்து பூட்டிவிட்டார்கள். நாலாவது நாள் ஒரு அவசிய தேவைக்காகப் பெட்டகத்தைத் திறந்தபோது அங்கே ஒரு ஆச்சரியம் காத்திருந்தது. இரும்பு பத்தரைமாற்றுச் சொக்கத் தங்கமாக மாறியிருப்பதைக் கணவனாரிடம் கூறினார். கணவனார் அதில் ஒரு துண்டை வெட்டி மாற்றுரைத்துப் பார்த்தார். உரைத்துப் பார்த்தவர்கள் ஏகோபித்த மனதுடன் பத்தரைமாற்றுச் சொக்கத் தங்கம்தான் என்று கூறினார்கள். இருவரும் சுவாமிகளுடைய கருணைத்திறனை வியந்து கண்ணீர் வடித்து நின்றார்கள்.

வல்வெட்டித்துறையை இருப்பிடமாகக் கொண்ட தண்டேல் என்பவர் சுவாமிகளுடைய சீடர்களுள் ஒருவராக விளங்கினார். ஒருமுறை சுவாமிகளைத் தேடி வண்ணார்பண்ணை சென்றார். சுவாமிகள் மண்டைதீவு சென்றதறிந்து அங்குச் சென்றார். செல்லும்பாதை மணல் நிறைந்த வெளி. மத்தியானநேரம். காலும் உடம்பும் தலையும் வெப்பத்தினால் வெந்தன. வெப்பம் தாங்கமாட்டாது குருநாதா என்று வாய்விட்டுக் கூவினார். அதேநேரத்தில் கொட்டிலில் படுத்திருந்த சுவாமிகள் எழுந்து அகோரம்! அகோரம்! வெப்பந்தாங்க முடியவில்லை என்று கூறி குடை ஒன்றை விரித்து தமது கால்பக்கத்திற்குப் பிடிக்குமாறு அருகே இருந்த ஒரு அன்பரிடம் கூறினார். அவர் காரணம் அறியாது குடையைப்பிடித்தவண்ணமே இருந்தார். சுவாமிகள் சாய்ந்து படுத்துவிட்டார். யாரோ நடந்துவரும்

சத்தம் கேட்டது. சுவாமிகள் உடனே குடைபிடித்தது போதும் சுருக்கிக்கொள் என்றார். வந்த தண்டேல், சுவாமி களுடைய பாதங்களில் பணிந்து சுவாமிகளுடைய கருணையை நினைந்து நினைந்து கண்ணீர் வடித்து நின்றார். குருவும் சீடனும் இருவரும் மாறிப்புக்கிதயமெய்திய இன்ப நிலையை அடைந்தனர்.

கடைசிக் காலத்திலே சுவாமிகள் வண்ணார்பண்ணையைச் சேர்ந்த நீராவியடியில் நிலையாக இருந்தார்கள். அவர்கள் வெளியே எங்கும் செல்வதில்லை. நீராவியடிப் பிள்ளையார் கோயிலின் தென்மேற்குத் திசையாகக் கோயில் எல்லையிலிருந்து சுமார் ஐம்பது யாருக்கப்பாலுள்ள ஒரு குடிசையில் சுவாமிகள் தங்கியிருந்தார்கள். அந்த இடத்திலே சமாதி நிலையும் கைகூடியது. சுவாமிகள் கரவருடம் புரட்டாசி மாசத்தில் பூரணையும் பூரட்டாதி நட்சத்திரமும் பொருந்திய புண்ணிய வேளையில் மகா சமாதி அடைந்தார். அந்திய காலத்திற் சுவாமிகளுடனிருந்த அன்பர்களுடைய பெருமுயற்சியால் சமாதிக் கோயில் ஒன்று எழுப்பப் பட்டுள்ளது.

## பரமகுருசுவாமிகள்

சித்தானைக்குட்டி, பெரியானைக்குட்டி, நவநாத சித்தர் ஆகிய மூவரும் ஒரே காலத்தில் பாரத நாட்டிலிருந்து வந்தது போன்றதொரு செய்தியை வேறு மூன்று மகான்களும் பாரதத்திலிருந்து ஈழம் வந்ததாகக் கர்ண பரம்பரைச் செய்தி கூறுகின்றது. அவர்கள் சுவாமி சின்மயானந்தர், சுவாமி முக்தியர்னந்தர், சுவாமி நிரஞ்சனனந்தர் என்று அழைக்கப்பெற்றனர். அவருள் முக்தியானந்தரே கடையிற் சுவாமிகள் எனப் பெயர் பெற்றார். சுவாமி சின்மயானந்தர்பரம்பரையில்வந்தவர்கள்சார்ஜன் சுவாமி பரம்பரையினர். இப்பரம்பரையில் வந்தவர்களே கந்தர்மடத்து வேதாந்த மடத்தைச் சேர்ந்தவர்கள். சுவாமி நிரஞ்சனனந்தர் பரமகுரு சுவாமிகள் என்ற பெயரைத் தாங்கி நின்றவர்.

தேயிலைத் தோட்ட மக்கள் மத்தியில் யாராவது ஒரு மகான் தோன்றவில்லையா என்ற வினாவிற்கு விடையாகத் தான் பரமகுரு சுவாமிகள் வரலாறு விடை அளிக்கின்றது. சுவாமிகள் ஈழத்தின் மத்திய மலைநாட்டுப் பகுதியில் உள்ள ஒரு தோட்டத் தொழிலாளியின் மகனாக அவதரித்தார். இளமையிலேயே துறவு மனப்பான்மை வளர்ந்து வந்தது. இயல்பிலேயே தனிமையில் நாட்டம் கொண்டவர். மாத்தனையில் இருந்து திருக்கோணமலைக்குச் செல்லும் வீதியில்

உள்ள காடுகளில் தனிமையை நாடி மூன்றாண்டுகள் தவம் செய்தார். தேயிலைத் தோட்டத்திற்குத் தொழிலாளராகக் கொண்டு வரப்பட்டவர்கள் மாத்தளை வழியாகவே கொண்டு வரப்பட்டார்கள். மாத்தளை மலையகத்தின் நுழைவாயில் என்று கூறலாம். மாத்தளை மாரியம்மன் கோயிலின் தோற்றத்திற்கும் இப்பாதையாக வந்த தொழிலாளரே காரணராயினர்.

சுவாமிகள் கண்டோரைக் காந்தமென இழுக்கும் கவர்ச்சியான தோற்றம் உடையவர். சுவாமிகளுடைய பூர்வாச்சிரம உறவினர்கள் சுவாமிகளைத் தம்மோடு சேர்த்துக்கொண்டு இலௌகீக வாழ்க்கையில் ஈடுபடுத்துவதற்குப் பெரும் பாடுபட்டனர். வறியவர், செல்வர், ஆடவர், பெண்டிர், பாலர், விருத்தர் என்ற பாசுபாடின்றியாரும் வந்து எளிதிலே தரிசிக்கக்கூடிய தன்மை உள்ளவர். கோவண உடைதரித்துப் பச்சைநிறப் போர்வை ஒன்றைப் போர்த்திருப்பார். படிப்பறிவற்ற சூழ்நிலையிற் பிறந்தவரானாலும் மற்றவர்கள் மெச்சத்தகுந்த ஞான அறிவைப் பெற்றிருந்தார்.

சுவாமிகள் இந்தியாவிற்கும் அடிக்கடி சென்று வந்துள்ளார்கள். இந்தியாவில் கிடாரிப்பட்டி என்ற இடத்தில் சிலகாலம் தவஞ்செய்திருந்தார் என்பதற்குப் பல சான்றுகள் உள்ளன. இவரது உத்தம சீடரான குழந்தைவேற் சுவாமிகள் தாம் பாடிய குருதோத்திரப் பாடல்களில் “கிடாரிப் பருப்பதம் மேய பிரானே” என்று பரமகுரு சுவாமிகளைப் பற்றிக் குறிப்பிட்டுள்ளார். பெரியாளைக் குட்டிச் சுவாமிகள் கண்டியிலே பிறந்து வளர்ந்து பின் பாரதநாடு சென்று ஞானநிலை அடைந்து மூவராக வந்தது போன்றே, இவரும் தேயிலைத் தோட்டத்திலே பிறந்து வளர்ந்து, பாரதநாடு சென்று ஞானியாகி நிரஞ்சனனந்தர் என்ற பெயரைப் பெற்று மூவராகி வந்துள்ளார்.

குழந்தைவேற்சுவாமிகளுக்கு உபதேசம் செய்விப்பதற்காகவே கடையிற்சுவாமிகள் தம்மருளால் பரமகுருசுவாமிகளைக் கீரிமலைக்கு எழுந்தருளச் செய்திருந்தார். குழந்தைவேற் சுவாமிகள் ஒரு காலத்தில் கடையிற் சுவாமிகளுக்கும் பரமகுரு சுவாமிகளுக்கும் பணிவிடை புரிந்துவந்தார். பரமகுரு சுவாமிகள் மாத்தளை, கீரிமலை, கிடாரிப்பட்டி,

மருதனாமடம் என்ற நான்கு பகுதிகளிலும் சஞ்சாரஞ் செய்துள்ளார் என்பதற்கு தகுந்த சான்றுகள் இருக்கின்றன.

மருதனாமடத்தில் இப்பொழுது இராமநாதன் கல்லூரியிருக்குங் காணி அக்காலத்தில் வெறும் பனங்காடாக இருந்தது. சுவாமிகள் கௌபீனமும் பச்சைப் போர்வையுந் தரித்த கோலத்துடன் சிலகாலம் அப் பனங்காட்டில் தனிமையாக இருந்து வந்தார். பாசிப் பயற்றை அவித்துக் கஞ்சியாகப் பருகி வந்தார்.

தென்னிந்தியாவில் தஞ்சாவூரில் சிவஞானி ஒருவர் இருந்தார். அவரை இலக்கணம் இராமசாமிப்பிள்ளை என அழைப்பர். அவர் சேர் அருணாசலம் அவர்களுடைய குரு ஆக விளங்கினார். சேர் அருணாசலம் அவர்கள் ஒருமுறை தமது குருநாதருக்கு எழுதிய கடிதத்தில், அப்போது கிடாரிப்பட்டியில் இருந்த பரமகுரு சுவாமிகளின் சுகம் பற்றி விசாரித்து எழுதியிருந்தார். இதிலிருந்து பரமகுரு சுவாமிகள்மீது சேர் அருணாசலம் அவர்கள் எத்தகைய மதிப்பும் அன்பும் வைத்திருந்தார்கள் என்பது புலப்படுகின்றது.

பரமகுரு சுவாமிகள் பேரால் காங்கேசன்துறையில் ஒன்றும் கிரிமலையில் ஒன்றுமாக இரு மடங்கள் கட்டப்பட்டன. சேணிய தெருவில் சின்னத்தம்பி என்றொரு அன்பர் இருந்தார். இவர் சுவாமிகள்மீது மிக ஈடுபாடு கொண்டவர். தமது குரு பக்தியை விளக்குமுகமாகவே இவ்விரு மடங்களையும் தாபித்தார். சுவாமிகள் கிரிமலையில் சமாதி ஆகவேண்டும் என்ற பெருவிருப்பினாலேயே அன்பர் சின்னத்தம்பி அவர்கள் அம்மடத்தை தாபித்தார்கள்.

ஆனால் திருவுளச் சம்மதம் வேறாக இருந்து விட்டது. சுவாமிகள் தமது சாதனைகளைப் பலப்படுத்து முகமாகத் தேசசஞ்சாரம் அடிக்கடி செய்துள்ளார். சுவாமிகள் யாருடைய கட்டுப்பாட்டுக்குள்ளும் இருக்கவிரும்பாதவர். காற்றைப் போலச் சுதந்தரமாக வாழ விரும்பங்கொண்டவர். காற்றும் மழையும் வெயிலும் யாருடைய கட்டுப்பாட்டுக்கும் அடங்கி இருப்பனவல்ல. அதுபோல அவரது சுதந்திர உள்ளமும் கட்டுப்பாட்டுக்குள் அடங்கி இருக்க விரும்பவில்லை.

சுவாமிகள் தமது ஆத்மீக சாதனையை முன்னிட்டே இந்தியாவுக்கும் சென்றார். கிடாரிப் பட்டி என்பது மலைகள் சூழ்ந்த ஒரு அமைதியான இடம். சுவாமிகளை அங்குள்ளவர்களிற் பலர் அறியார்கள். ஈழத்தில் எங்குச் சென்றாலும் சுவாமிகளை அறிந்தவர்கள் இருந்தார்கள். அறிமுகமானவர்கள் மத்தியில் சாதனைக்குப் பலவிதத்தில் இடையூறுகள் நேரலாம். யாரும் அறியாத இடத்தில் இறைவன் ஒருவனை மாத்திரமே துணையாகக் கொண்டு சாதனை நிகழும். கிடாரிப்பட்டியில் பலமகான்கள் காலத்திற்குக் காலம் இருந்து தவம் செய்துள்ளார்கள் அவர்களுடைய தவசித்தியினால் அப்பகுதி ஆத்மீக அலைநிரம்பிய தாகக் காணப்பட்டது.

சுவாமிகள் இளமையிலேயே தவராஜராக விளங்கிய வரானபடியினால் அவரது தோற்றம் முருகப்பெருமானுடைய தோற்றப் பொலிவாக விளங்கியது. பல அன்பர்கள் அவரை முருகப்பெருமானாகப் பாவித்து பல குருவணக்கப்பாடல்கள் பாடி உள்ளனர்.

கூவிய சேவலினாலும் - குரு  
வராகிய கோலத்தினாலும்  
தூவிய மஞ்சை யினாலும் - துணை  
யாகிய பாதத்தினாலும்  
மாவியை யாட்கொள்ளுவானும் - மயி  
லேறிய வந்தத் தினாலும்  
பாவியை மீட்கவல் லானும் - கிடாரிப்  
பருப்பதமேயே பிரானே.

பரமகுரு சுவாமிகளின் சமாதி வைபவம் 1904-ஆம் ஆண்டில் மாத்தளையில் நடைபெற்றது.

இது ஒரு சிலருக்கு ஏமாற்றத்தையும் அளித்தது. என்றாலும் குழந்தைவேற் சுவாமிகள் தனது குருநாதனுடைய சமாதி மாத்தளையில்தான் நடைபெற இருக்கிறது என்பதை உள்ளுணர்ந்து பன்னிரண்டு சீடர்களுடன் மாத்தளைக்குச் சென்று நாற்பது நாட்கள் தங்கியிருந்து பரமகுரு சுவாமிகளின் சமாதி வைபவத்திற் பங்குபற்றியுள்ளார். சேர். அருணாசலம் அவர்களே சுவாமிகளின் சமாதித் திருப்பணியை நிறைவேற்றியுள்ளார்கள்.

# குழந்தைவேற்சுவாமிகள்

கீரிமலையில் உள்ள ஊற்று நீரில் நகுல முனிவர் நீராடி கீரிமுகம் மாறப்பெற்றமையினாலும், மாருதப் புரவீகவல்லி என்னும் அரசகுமாரி நீராடி அவளுடைய குதிரை முகம் மாறப்பெற்றமையினாலும், கீரிமலைக்கு மிகப்பெரிய தொரு தெய்வீகப் பெருமை ஏற்பட்டிருந்ததை யாரும் அறிவர். அதன் பின்பும் பலர் நீராடிப் பயன் பெற்றுள்ளனர். இன்றும் ஒரு சிலர் அம்மகிமையை அநுபவித்துக் கொண்டே இருக்கின்றனர். இன்று இந்தப் பெருமையோடு இரண்டு பெரிய சமாதிகள் கீரிமலையின் பெருமையை மேலும் சிறப்புறச் செய்கின்றன. ஒன்று குழந்தைவேற்சுவாமிகளுடைய சமாதி. அடுத்தது சடையம்மா அவர்களுடைய சமாதி.

மிகப் பிரபல்யம் பெற்று விளங்கும் முருகன் திருக்கோயில்கள் எல்லாம் சமாதிக் கோயில்களாக அமைந்து விளங்குகின்றன என்று பெரியோர் கூறுவர். ஆதிசேடனோடு போட்டியிட்டுக் கொண்டு வாயுபகவான் பிடுங்கிவிசி விட்ட மேருமலைச் சிகரங்கள் மூன்றில் ஒன்று இந்துசமுத்திரத்தில் விழுந்தது. அச்சிகரத்தின் ஒரு பாகம் கடல்மேல் தோன்றிக் கீரிமலையாயிற்று என்பது புராண வரலாறு.

வேல் அணையாகப் பெற்றமையால் வேலணை என்னும் பெயருண்டானதெனக் கூறுவர். இத்தகைய வேலணை

மேற்கில் சைவாசார அனுட்டானங்களிற் சிறந்த குடும்பங்கள் பல உண்டு. இக்குடும்பங்களில் சண்முகநாதன் தெய்வானைப்பிள்ளை குடும்பமும் ஒன்று. இக்குடும்பத்தினருக்கு அருமந்தபிள்ளையாக உதித்தவர்தான் குழந்தைவேற் சுவாமிகள். சிறிய வயதிலே பெற்றார் “குழந்தைவேலா நடந்து வாடா” என்று இருபொருள்பட அழைப்பார்களாம். குழந்தை முருகப் பெருமானைப்போல அழகுள்ள குழந்தை. தந்தை சண்முகநாதன் முருகனுடைய பெயரைப் பெற்றவர். தாய் தெய்வானைப்பிள்ளை முருகப்பெருமானுடைய இச்சாசக்தியின் பெயராகும். ஊரும் வேலணை. பேரும் குழந்தைவேல். எல்லாம் முருகமயமே. பிற்காலத்தில் பஜனைப்பாடல்களில் “குழந்தைவேலா நடந்துவாடா” என்ற அடி பாடப்பட்டு இன்றும் அவ்வரிகள் பக்தர்கள் நாவினிலே தவழ்ந்து கொண்டிருக்கின்றது.

குழந்தைவேலரது பாலியப் பருவத்தில் அவருடைய வயதோடொத்த குழந்தைகள் தமது விளையாட்டுத் தலைவனாக அவரையே தெரிந்து எடுத்து விளையாடினவாம். பிற்காலத்தில் அவர் ஒரு மகான் ஆகிப் பல அடியார்களுக்குத் தலைவனாக விளங்கப் போகிறார் என்பதற்கு அறிகுறி என்றே பெரியோர் கூறினர். உரிய காலத்தில் வித்தியாரம்பஞ் செய்யப்பெற்று, சமய தீட்சையும் பெற்று சைவாசார அனுட்டான சீலராய் விளங்கினார். தமிழ் இலக்கிய இலக்கணத்திலும் ஆங்கிலத்திலும் சிறந்தபுலமை உடையவராய் விளங்கினார். இக்காலக் குழந்தைகளுக்கு தீட்சை பெறவாய்ப்பும் இல்லை; அனுட்டானம் செய்ய நேரமும் இல்லை. ஐந்து மணிக்கு எழுந்து கண்ணைத் துடைத்துக்கொண்டு ரியூசனுக்கு ஓடிச்செல்லவே அவர்களுக்குப் பொழுது சரியாகிவிடுகின்றது.

இவருடைய பரம்பரையில் உள்ள முன்னோர் அரசாங்க சேவையிலீடுபட்டு நேர்மையாக உழைத்தவர்கள். அந்தக் காலத்தில் பரம்பரையைப் பார்த்தே விதானை, மணியம், உடையார் போன்ற உத்தியோகங்களை அளித்து வந்தார்கள். அதனால் லஞ்சம் என்று சொன்னாலே நாக்கூசுபவர்களாக இருந்தார்கள். நேர்மைக்கும் நீதிக்கும் முக்கியத்துவம் கொடுத்தார்கள். மணிவாசகப்பெருமான் சிவபெருமானை “பங்கயத்தயனுமாலு மறியா நீதியே” என்று அழைக்கின்றார். நீதி உருவத்திலே இறைவனைக் காணலாம் என்பது அவர்களுடைய நம்பிக்கை.

டச்சக்காரர் ஆட்சிக்காலத்தில் தீவேழு கோயிற்பற்றுக்கும் ஏக முதலியாராகத் திகழ்ந்தவர் வேலையைச் சேர்ந்த இராசசேகர முதலியார் என்பவர். அவருடைய சந்ததியில் நான்காந் தலைமுறையில் உள்ளவர் குழந்தை வேலர். அத்தொடர்பிலே குழந்தைவேலருக்கும் அரசாங்க உத்தியோகம் ஒன்று காத்திருந்தது. அவருடைய தகுதிக் கேற்ற முதலியார் உத்தியோகந்தான் கிடைத்தது. உத்தியோகப் பொறுப்பேற்று முதலியாராகிக் குழந்தைவேலர் இலங்கையின் பல பாகங்களிலுங் கடமை ஆற்றி வந்தார். வெளித் தோற்றத்திலேதான் அவர், பெயருக்கு முதலியாராக இருந்தார். உள்ளத்திலோ இறை சிந்தனை நிரம்பப் பெற்றவராக விளங்கினார். தாமரையிலேத் தண்ணீர் போலவும், ஓடும் புளியம்பழமும் போலவே அவரது வாழ்க்கை அமைந்திருந்தது. என்றாலும் தன்மானம் உடையவராகத் திகழ்ந்தார்.

அநுராதபுரத்தில் முதலியாராக இருந்தபோது கதிரேசன் கோயில் ஒன்று கட்டித் தெய்வத் திருப்பணிசெய்தார். ஒருமுறை இவருக்கு மேலே நீதவானாக இருந்த வெள்ளையர் ஒருவர் காரணம் இன்றி இவர்மீது கோபித்தார். அது காரணமாக இருவருக்கும் பலத்த வாக்குவாதம் நிகழ்ந்தது. வெள்ளையர் பொதுவாக யாழ்ப்பாணத் தமிழர் அத்தனைபேரையும் குறித்து இழிவாகப் பேசினார். தன்மான உணர்வும் சுதந்தர உணர்வுங்கொண்ட குழந்தைவேலர், வெள்ளையரின் ஆதிக்க வெறியையும் குடியேற்றநாட்டுச் சுதேசிகள் விஷயத்தில் அவர்கள் கொண்டிருக்கும் அலட்சிய மனப்பான்மையையும் மிகக் கண்டித்துப் பேசினார். உடனேயே உத்தியோகத்தை உதறித்தள்ளிவிட்டு வேலனை வந்து சேர்ந்து மனைவி வள்ளியம்மையோடு இருந்து வருவாராயினர்.

இவருடைய உற்றார் உறவினர் இவரிலும் பார்க்கக் கல்வியறிவிற் குறைந்தவர்கள் ஊர்காவற்றுறைச் சங்க இலாகாவில் உத்தியோகம் பார்த்தனர். இவர் உத்தியோகம் இல்லாமல் இருப்பது அவர்கள் உள்ளத்தை உறுத்தியது. சங்க இலாகாவில் தகுந்த உத்தியோகம் ஒன்று தேடிக் கொடுத்தனர். உற்றார் உறவினருக்காக-அவர்களுடைய வற்புறுத்தலுக்காக உத்தியோகம் பார்த்தாரே தவிர உள்ளமெல்லாம் வேறெங்கோ சஞ்சரித்துக்கொண்டிருந்தது.

ஒருநாள் கடையிற் சுவாமிகள் இவர் வேலை பார்த்துக் கொண்டிருந்த கட்டிடத்தின் முன்வந்து நின்றார். இவரையே உற்றுநோக்கினார். குழந்தைவேலர் சுவாமிகளுடைய பார்வையால் கவரப்பட்டார். காந்தம் இழுக்கின்ற சுத்த இரும்பு போலானார். எழுதிய பேனையோடு வெளியே வந்து சுவாமிகளைப் பார்த்துக்கொண்டு நின்றார். சுவாமிகள் வாய்திறந்து எதுவும் பேசவில்லை. குழந்தைவேலரும் வாய் திறக்கவில்லை. சுவாமிகள் குழந்தைவேலருடைய கையிலிருந்த பேனையைப் பிடித்து இழுத்தார். அவ்வளவு தான் நிகழ்ந்தது. சுவாமிகள் முன்கைவும் குழந்தைவேலர் பின்னகைவும் செல்வதை கந்தோரில் உள்ளவர்கள் பார்த்தனர். யாரோடோ குழந்தைவேலர் போகிறார் சிறிது நேரத்தில் திரும்பிவந்துவிடுவார் என்றுதான் கந்தோரில் உள்ளவர்கள் கருதினர்.

மந்திரத்தாற் கட்டுண்டவர்போல் குருநாதனைச் சீடர் தொடர்ந்தார். சீடர் உடல், பொருள், ஆவி மூன்றையும் குருநாதனுக்கே அர்ப்பணித்தார். இதன்மேல் நான் என்பதும் எனது என்பதும் இல்லை. எல்லாம் “நீ” யாவும் உனது ஆகவும்மாறின.

“அன்றற னுவியும் பொருளுமாக்கையும்  
ஐய யாவங்கொண்டடிமை யாக்கினும்”

என்று சீடர் ஒருவரிடத்தில் கூறுகின்றார். சீடரின் பக்குவ நிலையறிந்து குருநாதர் ஆட்கொண்டதோடமையாது தீட்சையும் உபதேசமும் செய்தருளினார்

குருவும் சீடரும் ஒருவரின்பின்னொருவர் போகும் போது அவர்களுடைய திருக்காட்சி சிவனையும் மூத்த பிள்ளையாரையும் நினைப்பித்ததாம்.

“அண்டர்போற்றவே கயிலை நின்றெழுந்தாடித் தாண்டவம்”

என்று சீடர் குருவைச் சிவனாகக் காண்கின்றார். சீடரின் சீடர் ஒருவர் தனது குருநாதனை

“அந்தி வண்ணன் தந்த முதற்பிள்ளையான  
ஆனை முகனம்சமெலா மமையப் பெற்ற  
சுந்தரனே ஓங்கார சொருபத்தானே”

என்று மூத்தபிள்ளையாராகவே காண்கின்றார்.

அநுராதபுரக் கோட்டிலிருந்து கட்டளை ஒன்று குழந்தைவேலுக்கு வந்தது. அதைப்பார்த்துவிட்டு யாதொன்றும் நிகழாததுபோல அதனைவைத்துவிட்டார் குழந்தைவேலர். கோட்டுக்குச் செல்லவேண்டிய தினத்திற்கு இரண்டு தினங்களுக்குமுன் குருநாதர் சீடனிடம் “என்னடா குழந்தைவேல் என்ன வியாச்சியம்” என்று கேட்டார். குழந்தைவேலர் நடுக்கத்தோடு எழுந்து நின்று வணங்கி வழக்குச் செய்தியைத் தெரிவித்தார். விடயத்தைக் கேட்ட குருநாதர் வெடிபடச் சிரித்தார். “போகத்தானே வேண்டும்” என்று அழுத்தமாகக் கூறினர் குருநாதர். யாதும் பேசாது நின்றார் சீடர். குருவார்த்தைக்கு எதிர் வார்த்தை ஏது? குருநாதர் அவரைப்பார்த்து ‘நீ அநுராதபுரம் போ. நான் அங்கு வருகிறேன்’ என்றார். குருநாதருடைய வாக்கைத் தலைமேற் கொண்டு சீடர் அநுராதபுரம் போய்ச் சேர்ந்தார்.

அநுராதபுரக் கோட்டில் வழக்கு விசாரணைக்கு எடுக்கப்பட்டது. குழந்தைவேற்சுவாமிகள் குருநாதனையே நீனைந்தவராய் எதிரிகளுக்குரிய பக்கத்தில் போய் நின்று கொண்டார். நீதவான் முதலாவது கேள்வியாக குற்றவாளியோ, சுத்தவாளியோ என்று கேட்டார். சுத்தவாளி என்று பதில் இறுத்தார் சுவாமிகள். வழக்காளியாகிய நீதவானின் சாட்சிகள் எல்லாம் விசாரிக்கப்பட்டது.

அவர்பக்கத்து நியாயவாதி வழக்கை உற்சாகமாகவே நடத்திக்கொண்டிருந்தார். வழக்கு விசாரணை போய்க் கொண்டிருந்த போக்கைப் பார்த்தவர்கள் எல்லாம் எதிரி குற்றவாளியாகக் காணப்படுவார் என்றே நம்பினர். வழக்காளியின் விசாரணை முடிந்ததும் நீதிபதி உமது கட்சியை விவாதிக்க யாரேனும் வழக்கறிஞர் உளரா? என்று கேட்டார். இல்லை என்றே பதில் வந்தது. வழக்காளியின் சாட்சிகளைக் குறுக்கு விசாரணை செய்யும் முறையில் நீர் ஏதாவது கேள்வி கேட்க விரும்புகிறீரா? என்று நீதவான் கேட்ட போது சுவாமிகள் மேலே ஒரு கணப்பொழுது அண்ணாந்து பார்த்தார். மயில் ஒன்று உலாவுவதைக்கண்டார். உடனே குருநாதனுடைய திருவருள் அவருள்ளே பாயப்பெற்றதாக உணர்ந்தார். உடனே நீதவானுடைய கேள்விக்கு விடையாக ‘ஆம்’ என்று பதிலளித்தார்.

சுவாமிகளுடைய கேள்விகள் பொய்ச்சாட்சி கூறியவர்கள்மேல் அம்புபோல் பாய்ந்தன. சொல்வதறியாது

திகைத்தனர். நியாயவாதியும் வாயடைத்துநின்றார். வழக்காளியின் வெள்ளைமுகம் இருளத்தொடங்கியது. இவர்களுடைய பரபரப்பையும் சுவாமிகளுடைய விடைகளுக்கு விடைகாணாது திணறுவதையுங்கண்ட நீதிபதி தனது தீர்ப்பை எழுதி முடித்தார். “இவ்வழக்கில் எதிரியாகக் கொணரப்பெற்ற திரு. குழந்தைவேல் நிரபராதியாகக் காணப்பட்டு விடுதலை செய்யப்பட்டார்” என்று தீர்ப்பளித்தார். வெள்ளைக்காரராகிய நீதிபதியுடன் விவாதமிட்டபோது குழந்தைவேலர் உள்ளத்தால் மாத்திரம் துறவு நிலை எய்தியிருந்தார். வழக்கு விசாரிக்கப்படும் தருணத்தில் குருநாதரால் ஆட்கொள்ளப்பட்டு குழந்தைவேற் சுவாமிகளாகி உள்ளும் புறமும் துறவியாகிக் காட்சி அளித்தார்.

பரமகுரு சுவாமிகள் கீரிமலையில் வந்திருப்பதை உணர்ந்த கடையிற் சுவாமிகள் தமது சீடர் குழாத்துடன் சென்று சுவாமிகளைத் தமது சீடருக்கு அறிமுகம் செய்துவைத்தார். குழந்தைவேற் சுவாமிகளின் பக்குவநிலை அறிந்து பரமகுரு சுவாமிகள் தமது திருவருட்கடாட்சத்தை அவர்மேல் பாலித்தருளினார். ஒரு சீடருக்கு குருமார் இருவராயினர். ஒருவர் வண்ணார்பண்ணையில்; மற்றவர் கீரிமலையில். இருவருக்கும் மாறிமாறித் தொண்டுபுரிந்தார் குழந்தைவேற் சுவாமிகள். இத்தகைய வாய்ப்பு யாருக்குத்தான் கிடைக்கும்.

அடியார்கள் கடையிற் சுவாமிகளை அடிக்கடி தமது இல்லங்களுக்கு அழைத்துக் குருபூஜை நடத்துவதுண்டு. குருநாதனுக்கு முறையாகப் பாதபூஜை முதலாக எல்லாம் நிகழும். ஒருநாள் மண்டைதீவில் ஒரு அன்பருடைய வீட்டில் நடந்த குருபூஜையில் கடையிற் சுவாமிகள் அருளம்பல சுவாமிகளைத் தமக்குப் பக்கத்திலே இருத்தி இருவருக்கும் சமமாகக் குருபூஜை நடக்கட்டும் என்று கட்டளையிட்டருளினார்கள். அக்காட்சியைக் கண்ணுற்ற அடியவர் எல்லாம் அரஹர என்று ஆனந்தம் கொண்டனர்.

குழந்தைவேற் சுவாமிகளுக்குக் குருத்துவமளித்துச் சுவமார் இரண்டு வருடங்களாயின. அவ்வேளையிற் கடையிற்சுவாமிகள் சமாதிகூடுங்காலமாயிற்று. அந்த நாட்களிற் கடையிற் சுவாமிகள் நீராவிடியிலே அதிகமாகத் தங்கி இருந்தார்கள். குழந்தைவேற்சுவாமிகள் கடைசி காலத்திலே தமது குருநாதனைக் கணமேனும் பிரியாது

ஆராமையோடு பணிபுரிந்து வந்தார். குருநாதரின் ஆணைப் படியே சீடர் குருநாதரின் சமாதிக்குரிய முன்னேற்பாடுகளையும் கவனித்து வந்தார். கடையிற் குருநாதனுடைய சமாதிக்குப்பின் மெய்யடியார் எல்லாம் குழந்தைவேற் சுவாமிகளையே குருவாகக் கொண்டனர்.

“குழந்தைவேலா தஞ்சம் வேறிலை யுனது சரணந்தானே”

என்று அருளம்பல சுவாமிகளுடைய வாக்கு நினைவுகூரத்தக்கது.

பாவிலுப்பிள்ளை என்ற கிறிஸ்தவர் குழந்தைவேல் சுவாமிகளுக்கடியனாகி உத்தம சீடர்களுள் ஒருவரானார். ஆத்மீகத்தில் உயர்ந்த நிலையில் உள்ளவர்களுக்கு சாதிமத பேதம் எதுவுமே இல்லை என்று கூறலாம். சுவாமிகள் பாவிலுப்பிள்ளைக்கு முறைப்படி தீட்சையும் உபதேசமும் செய்தருளினார்.

சுவாமிகளது பூர்வாசிரம ஒன்று விட்டசகோதரி ஒருவர் வண்ணார்பண்ணையில் வசித்து வந்தார். அவர் அடியார்பக்தியிற் சிறந்தவர். அதனால் சுவாமிகள் வண்ணார்பண்ணையில் அம்மையாரின் இல்லத்தையே அமைதியான இடமாகக்கருதி அங்குவசித்தார். நாலாபக்கத்திலிருந்தும் அடியார்கள் அங்கு வந்து அவ்வில்லத்தை ஒரு சாதனா நிலையமாக்கினர். குழந்தைவேற் சுவாமிகளுடைய தலைமையில் நடைபெற்று வந்த பூசை, பிரார்த்தனை, உபதேசம் ஆகியவற்றில் ஈடுபட்ட அடியார்கள் தம்மையும் மறந்து பேரின்பந் துய்த்தனர்.

இத் தெருவில் வசித்துவந்தவர் இராமநாதர் அருளம்பலம் என்பவர். மனிதன் மனிதனை வணங்கலாமா? என்பது அவருடைய நெடுநாளைய சந்தேகம். அதனால் குழந்தைவேல் சுவாமிகளையும் அவருடைய அடியார்களையும் அவர் அணுகுவதில்லை. கேலியும் செய்வார். ஆனால் அவருடைய உள்ளம் அவரையும் அறியாமல் குழந்தைவேல் சுவாமிகளையே நாடியது. தாமும் அவர்களோடுபோய் சேர்ந்து கொள்ளவேண்டும் என்ற நினைவு எழும். ஆனால் வரட்டுக் கௌரவம் அதனைத்தடுத்துவிடும். என்றாலும் பூஜைகளையும், அங்கு நடைபெறுங் காரியங்களையும் சற்றுத்தாரத்திலே நின்று கவனிக்கத் தவறுவதில்லை.

ஒருநாள் இரவு சபாபதி என்ற அன்பர் சுவாமிகள் முன்னிலையில் மனமுருகத் திருவாசகம் பாடினார். கேட்டவர்கள் உள்ளம் எல்லாம் பாகாயுருகிவிட்டன. இத்திருவாசக இசையால் கவரப்பட்டார் அருளம்பலத்தார். “உடையாளன்றன் நடுவிருக்கும்” என்ற திருவாசகத்தைக் கல்லும் கனிந்துருகப்பாடினார். “அடியார் நடுவுள் இருக்கும் அருளைப் புரியாய்” என்ற அடி அருளம்பலவனாரின் உள்ளத்தைத் தொட்டுவிட்டது. ஓடிவந்து அடியற்ற மரம்போல சுவாமிகள் பாதத்தில் வீழ்ந்து தம்மைப் புனிதப்படுத்திக்கொண்டார். அவரது சந்தேகம் எல்லாம் சுவாமிகளுடைய சந்நிதிப்பெருமையாலே தீர்ந்துபோய்விட்டன.

கோடையிலே இளைப்பாறிக் கொள்ளும் வகை கிடைத்த குளிர் தருப்போலக் குழந்தைவேற் சுவாமிகள் அருளம்பலம் அவர்களுக்கு ஆறுதல் நிலையமாக அமைந்துவிட்டார். சுவாமிகளுடைய அருட்குணங்களைத் தமது உள்ளத்தில் ஏற்றுக்கொண்டு சாதனையில் வெகு வேகமாக முன்னேறினார். அவரது பரிபக்குவ நிலையறிந்த சுவாமிகள் அருளம்பலத்திற்கு தீட்சையும் உபதேசமும் அளித்து அருளம்பல சுவாமிகள் ஆக்கினார். அருளம்பல சுவாமிகளுடைய உள்ளத்திலிருந்து தனது குருநாதனைப்பற்றி முகிழ்த்த பாடல் ஒன்று வருமாறு:—

“அன்றொருநாள் ஆச்சிரமத் தடைந்த உன்மெய்  
யடியவர்முன் னடிநாயேன் தன்னை முன்னு  
நின்றிடவைத் தருள்விழிநோக் குறுத்தியோர் சொல்  
நெஞ்சினீடை வைத்தியெனப் பணித்தீந் திட்டாய்  
கன்றிடிக்கத் தாய்சரக்கும் வழக்கைத் தள்ளிக்  
கன்னெஞ்சற் கமுதமழை காட்டி விட்ட  
தன்றிறமிங் காரறிவார் குழந்தை வேலா  
தஞ்சம்வே நிலையுனது சரணந் தானே”

சிலநாட்களில் குருபூஜை நடத்துவதற்கு வேண்டிய பொருட்களை வாங்குவதற்குப் பொருள் தட்டுப்பாடுநேரும். அப்பொழுதெல்லாம் அடியார்கள் படாத பாடுபடுவர். அவர்கள் நிலையறிந்த சுவாமிகள், உள்ளே இருக்கும் பெட்டியைத் தூக்கிவா என்பார். சீடர் ஒருவர் தூக்கி வருவார். அதனுள் என்ன இருக்கிறது என்பார்? இரும்புத் துண்டு ஒன்றைச் சீடன் எடுத்துக்கொடுப்பான். அதனை வாங்கிய சுவாமிகள் கையால் தடவிச் சீலையால் சுற்றிக்

கொடுப்பார். இதனைக் கொண்டு சென்று விற்று குரு பூஜைக்குரிய பொருளை வாங்கி வாருங்கள் என்பார். அங்கு போய்ப் பார்க்கும்போது அது தங்கக் கட்டியாக மாறி இருக்கும், அதனை விற்ற பணமும் பொருட்களை வாங்கும் பணமும் சரியாகத்தான் இருக்கும். ஒரு சதமேனும் மிஞ்சாது.

ஒருமுறை அன்பர் ஒருவர் இப்பணத்தில் ஐந்து சதத்தை எடுத்து தனது வேட்டியில் முடிந்து வைத்திருந்தார். குரு பூசை முடிந்ததும் வேட்டியில் முடிந்த முடிச்சை அவிழ்த்தார். முடிச்சு முடிச்சாகவே இருந்தது; ஆனால் காசைக் காணவில்லை.

ஒருநாள் நடைபெற்ற குருபூஜையின் போது சுவாமிகள் அருளம்பல சுவாமிகளைத் தமது பக்கத்திலே இருத்தி இருவருக்கும் பூஜை நிகழ்த்துமாறு கூறினார். கடையிற் சுவாமிகள் இவருக்கு எப்படிச் செய்வித்தாரோ அதேபோன்று அருளம்பல சுவாமிகளையும் தமக்குப் பின் தலைவராக இருக்கும் நிலையை அடியார்களுக்கு உணர்த்தினார்.

சுவாமிகள் தமது இறுதிக்காலத்தில் வண்ணார்பண்ணையில் தமது ஒன்றுவிட்ட சகோதரியார் இல்லத்திலேயே தங்கியிருந்தார்கள். 1909ஆம் ஆண்டுக்குச் சரியான கிலக வருடம் பங்குனி மாசம் 8ஆம் திகதி ஞாயிற்றுக்கிழமை இரவு உத்தரட்டாதி நக்சத்திர வேளையிலே சுவாமிகள் சமாதிகூடும் பெருவாழ்வு பெற்றார்கள். சுவாமிகள் சமாதி கூடிய தினத்தின் மறுநாள் அவர்தம் திருமீமனி வண்ணார்பண்ணையிலிருந்து ஊர்வலமாகத் தாங்கிச் செல்லப்பட்டு கீரிமலையில் சமாதி வைக்கப்பட்டது. சுவாமிகளுடைய அடியார்கள், சமாதி வைக்கப்பெற்ற இடத்திலே ஆலயமொன்று அமைத்து அதேயாண்டு வைகாசிமாதம் மூன்றாம் திகதி ஞாயிற்றுக்கிழமை உத்தரட்டாதி நட்சத்திரத்தில் முறைப்படி பாணலிங்கப் பிரதிஷ்டை செய்துள்ளனர்.

## அருளம்பலசுவாமிகள்

கீரிமலையில் குழந்தைவேற் சுவாமிகள் சமதிக்குப் பக்கத்திலே இன்னொரு சமதி இருப்பதை யாரும் அறிவர். அதுதான் குழந்தைவேற் சுவாமிகளின் பிரதம சீடராகிய அருளம்பல சுவாமிகளுடைய சமதியாகும்.

அருளம்பல சுவாமிகள் வண்ணார்பண்ணையைப் பிறப்பிடமாகக் கொண்டவர். கடையிற்குருநாதனும் குழந்தைவேற் சுவாமிகளும் அதிக காலம் தங்கிய இடம் வண்ணார்பண்ணை ஆதலினால் வண்ணார்பண்ணை ஒரு புண்ணிய பூமியாகக் கருதப்படுகிறது. இவரது தந்தையார் இராமநாதர், தாயார் சின்னாச்சிப்பிள்ளை. இருவரும் சிவபக்தி அடியார் பக்தியிற் சிறந்து விளங்கினர். வீட்டிற்கு வரும் சிவனடியார் எவரையும் அம்மையார் மனமுவந்து உபசரித்து அனுப்புவார். இவர்களுடைய குடும்பச் சொத்து இந்த அடியார்பக்தி ஒன்றுதான்.

‘மண்ணினிற் பிறந்தார் பெறும்பயன் அண்ணலார் அடியார்தமை அமுது செய்வித்தல்’ என்பதனை நன்குணர்ந்தவர்கள்.

கடையிற் சுவாமிகளும் இந்த இல்லத்திற்கு அடிக் கடி எழுந்தருளுவதுண்டு. ஒரு நாள் அம்மையார் சுவாமிகளை இருத்தி சோறுகளைத்து சுவாமிகளுக்கு ஊட்டிக் கொண்டிருந்தார். சிறுவனான அருளம்பலமும் பக்கத்திலே

இருந்து வேடிக்கை பார்த்துக் கொண்டிருந்தான். சுவாமிகள் தமது கையினால் உடலைத்தடவி அருளம்பலத்திற்கு உணவும் ஊட்டினார். சுவாமிகளுடைய பிறப்பு 1865இல் நிகழ்ந்தது. குடும்பத்தில் இவரே கடைசிப்பிள்ளை. கடைக்குட்டி என்று மிக அருமையாக வளர்க்கப் பெற்றார்.

இயற்கை விவேகமும் முயற்சித்திறனும் பொருந்திய அருளம்பல சுவாமிகள் “மற்றிக் குலேஷன்” பரீட்சையிற் சித்தி அடைந்து இளம்வயதிலேயே ஒரு அரசாங்க உத்தியோகத்தரானார். ஆங்கில மோகம் அதிகரித்திருந்த அந்தக்காலத்தில் இவர் ஆங்கில நாகரிகத்திற்கு அடிமையாகாமல் தூயதமிழகைவே வாழ்க்கை நடத்தி வந்தார். இளமையிலே சுவாமி விவேகானந்தர் தமது வீட்டிற்கு வரும் சந்நியாசிகளிடம் நீர் கடவுளைக் கண்டீரா? எனக்கும் காட்டுவீரா? என்று கேட்டது போல அருளம்பலவனாரும் கடவுளைப்பற்றிக் கேள்விகள் கேட்டு எல்லோரையும் முக்காட வைத்துவிடுவார். இவரது கேள்விகளைக் கேட்போர், இவர் ஒரு நாஸ்திகனை என்று ஐயுறுவர்.

அக்காலத்திலே பகுத்தறிவு வாதிகள் சங்கம் என்றொரு சங்கம் இருந்தது. அதிலே இவர் அங்கத்தவராகி அவர்களுடைய நூல்களை நன்கு கற்றார். அப்பர் சுவாமிகள் சமண சமயத்திலே சேர்ந்து சமணநூல்களைக் கற்று பாண்டித்தியம் அடைந்ததுபோல பகுத்தறிவு வாதிகளுடைய நூல்களை நன்குகற்று அவர்களுடைய வாதத்தில்திறமை பெற்றவராக விளங்கினார்.

இவர் வாதிக்கும்போது ஆழ்ந்து உள்ளுணர்ந்து வாதத்தை நடத்துவார். அதனால் இவரது போலித்தன்மை மறைந்து உண்மைநிலை வெளிப்படலாயிற்று. தன்னைத்தானே ஆராய்பவர்களுக்கு மிகக்கெதியிலே ஆத்மஞானங்கைகூடிவிடுகின்றது. கடவுள், உயிர், உலகம் என்பன பற்றி ஆராயத்தலைப்பட்டார். கடவுள் அருளைப் பெறுவதற்கு உபாயம் யாது? என்ற விசாரணை மிக மும்முரமாக நடைபெற்றுவந்தது.

இக்காலப் பகுதியில் இந்தியாவில் ஒரு மகான் இருந்தார். இவர் தாம் இருந்த இடத்திலிருந்தே முன்னேற்பாட்டின்படி, குறிக்கப்பட்டுள்ள ஒரு நேரத்தில் தீட்சை செய்து வைப்பார். இத்தருணத்தில் அவரோடு தொடர்பு

உடைய உலகின் பல பாகங்களிலுள்ளாருக்கும் தீட்சை கிடைத்து வந்தது. கடவுள் அருளைப் பெறுவதற்கு இது தகுந்த உபாயமாகும் என்று கூறினார் அருளம்பலவனார். அச்சங்கத்தில் தாமும் ஒரு அங்கத்தவராகச் சேர்ந்தார். அதற்குச் “சுத்த தர்ம மண்டலம்” என்பது பெயர். இவரது தீவிர முயற்சியினால் இலங்கைச் சபையின் பிரதிநிதி ஆனார்.

இவர் யாழ்ப்பாணக் கச்சேரியில் மாகாணப் பதிவுப் பகுதி பிரதம விகிதராகக் கடமையாற்றினார். இவர் வண்ணார்பண்ணையில் இருந்து கச்சேரிக்குத் தினமும் சென்று வருவது வழக்கம். இக்காலப் பகுதியில் குழந்தைவேற் சுவாமிகளும் வண்ணார்பண்ணையில் தமது பூர்வாசிரம ஒன்றுவிட்ட சகோதரியார் வீட்டுக்கும் போகவர இருந்தார். இதனால் குழந்தைவேற் சுவாமிகளுடைய அடியார் களைத் தரிசிக்கவும் அவர்களோடு அளவளாவவும் சந்தர்ப்பம் கிடைத்தது. இதனால் ஒரு ஆத்மீக தாகம் ஏற்பட்டிருந்தது. சுவாமிகளைத் தரிசிக்க வேண்டுமென்ற எண்ணம் இவரிடம் வலுப்பெற்றிருந்தாலும், மனிதனை மனிதன் வணங்கும் வழக்கம் என்பது இவரது உள்ளத்திற்கு ஒத்துக் கொள்ளவில்லை. அதற்குக் காரணம் இவரது அறியாமையேயாகும். குருவேறு, தெய்வம் வேறு அல்ல. தெய்வமே தான் குரு உருவில் நின்று அருளைக் கொடுக்கிறது. குருவைச் சாதாரணமனிதர் என்று கொண்டால் அவர் குருவாக இருக்க முடியாது.

குழந்தைவேற் சுவாமிகளுடைய அனுக்கமான பக்தர்களுள் சபாபதி என்பவரும் ஒருவர். இவரும் வண்ணார்பண்ணையச் சேர்ந்தவரே. இவர் திருவாசகம் பாடினால் கண்ணீர் மல்காதவர்கள் இவர் என்றே கூறலாம். இந்தச் சபாபதியார் தனது குருநாதரிடம் போவதும் வருவதும் அருளம்பலம் அவர்களுடைய வீட்டைத்தாண்டியேதான்.

அடிக்கடி அருளம்பலவனார் சபாபதியாரைத் தனது வீட்டிற்கு அழைத்து மனிதனை மனிதன் வணங்கலாமா என்பது பற்றித் தீவிரவாதம் புரிந்து வந்தார்.

ஒருநாள் குழந்தைவேற் சுவாமிகள் முன்னிலையில் சபாபதியார் பாடிக்கொண்டிருந்தபோது நேரமே தெரியாது சுவாமிகள் அனுபவித்துக்கொண்டிருந்தார்கள். நேரம் பதினொன்றுக்கு மேலாகிவிட்டது. சபாபதியர் வீட்டுக்குச்

செல்லப் புறப்பட்டார். நீ இன்றைக்கு இந்த நேரத்தில் செல்ல வேண்டாம் எனச் சுவாமிகள் தடுத்தார்கள். சுவாமிகள் தடுத்தும் சபாபதியர் வீட்டுக்குப் புறப்பட்டுவிட்டார்.

சபாபதியர் இன்று இரவு பதினொன்றாகியும் வீடு திரும்பவில்லையே என்று அருளம்பலவனார் சபாபதியரை வீட்டுப்படலையில் எதிர்பார்த்துக்கொண்டிருந்தார். அந்த அகாலமான நேரத்தில் சபாபதியரை மடியைப்பிடித்து இழுத்துக்கொண்டு அருளம்பலவனார் தனது வீட்டுக்குள்ளே புகுந்து வீட்டுக் கதவைப் பூட்டிக்கொண்டார். அருளம்பலவனாருடைய கையில் ஒரு கூரிய கத்தி; அருளம்பலவனார் ஆவேசம் கொண்டவராய்க் கத்தியை உயர்த்தி இன்று இரவு பன்னிரண்டு மணிக்குச் சரியாக உன்னைக் கண்டதுண்டமாகவெட்டப்போகின்றேன். அதற்கிடையில் உனது சாமி காப்பாற்ற முடியுமென்றால் காப்பாற்றட்டும்.

சபாபதியர் நடுங்கினார் குருநாதனை உள்ளத்தில் இருத்தினார். அப்படியே தியானத்தமர்ந்து தன்னிலை மறந்தார். மணி பன்னிரண்டு அடித்து முடிவதற்கிடையில் வீட்டு முற்றத்தில் ஒரு ஆளரவங் கேட்டது. கூடவே 'அருளம்பலம்', 'அருளம்பலம்' என்ற வார்த்தைகளும் வெளிவந்தன. கத்தியுடன் ஓடிச்சென்று அருளம்பலவனார் கதவைத் திறந்தார். குழந்தைவேற் சுவாமிகளுடைய சாந்தமான தோற்றத்தைக் கண்டார். கத்தி போன இடம் தெரியவில்லை; ஆவேசம் போன இடம் தெரியவில்லை. முற்றத்திலே சுவாமிகளுடைய பாதாரவிந்தங்களில் அடியற்ற மரம்போல் வீழ்ந்து நெடுஞ்சாணையாகக் கிடந்தார். அருளம்பலவனார் முகத்தில் வழிந்தோடிய கண்ணீரால் சுவாமிகளுடைய திருப்பாதங்களைக் கழுவினார். சுவாமிகள் அருளம்பலவனாரைத் தூக்கி எடுத்து ஆசீர்வதித்தார். அருளம்பலவனார் தன்னை மன்னிக்குமாறு பலமுறை வேண்டினார். சுவாமிகளுடைய சாந்த சொரூபம் அருளம்பலவனாரை முற்றாக மாற்றிவிட்டது.

இதன் பின்னர் குழந்தைவேற் சுவாமிகளும், அருளம்பலவனாரும் தாயும் சேயும் போலாயினர். சேயினால் தாயைக் கணமேனும் பிரிந்திருக்க முடியாதநிலை ஒன்று ஏற்பட்டது.

அருளம்பலவனானருக்கு மட்டக்களப்புக்கு இடமாற்றம் கிடைத்தது. அப்பொழுது இவருடைய மேலதிகாரியாக சேர். பொன். அருணாசலம் அவர்கள் விளங்கினார்கள். இருவரும் நேர்மையும் கடமையுணர்வும் கடவுள் பக்தியும் அடியார் பக்தியும் உடையவர்கள். இவர் மட்டக்களப்பில் உத்தியோகம் பார்க்கும் போது குழந்தைவேல் சுவாமிகளுடைய சுகவீனம் பற்றிக் கேள்வியுற்றார்கள். தமது மேலதிகாரியாகிய சேர். பொன். அருணாசலம் அவர்கள் லீவுமனுப்பண்ணினார்கள். லீவு மறுக்கப்பட்டுவிட்டது. லீவு மறுக்கப்பட்டபோதிலும் தந்தி மூலம் அறிவித்துவிட்டு அருளம்பலவனார் புறப்பட்டுவிட்டார்.

இந்நிகழ்ச்சியின் பின் இருவருடைய மனோநிலையிலும் சிறிது வேற்றுமை ஏற்பட்டது. ஒருநாள் அருணாசலம் அவர்கள் திடீரென அருளம்பலவனாரின் கந்தோருக்குள் யுகந்து சோதனை புரிந்தார். இதனால் இருவருக்குமிடையே வாக்குவாதம் நிகழ்ந்தது. அருளம்பலவனார் திடீரென எழுந்து கந்தோர்ச்சாஸிகளை எல்லாம் அருணாசலம் அவர்கள் முன்னிலையில் வைத்து தான் உத்தியோகத்தினின்று விலகுவதாகக் கூறி புறப்பட்டுவிட்டார். வாடிவீட்டில் தங்கியிருந்த அருணாசலம் அவர்கள் அன்று மாலை அருளம்பலவனாரை அழைத்து மறுபடியும் திறப்பை ஏற்குமாறு சொல்லி இருவரும் சமாதானமாயினர்.

அக்காலத்தில் மட்டக்களப்பு மக்களின் கல்விநிலை மிகமோசமாக இருந்தது. போதிய பாடசாலைகள் இல்லை. இருந்த இரண்டு மூன்று பாடசாலைகளும் கிறிஸ்தவ பாடசாலைகளாகவே இருந்தன.. இதனால் கிறிஸ்தவ சமயப்பிரச்சாரமும் மதமாற்றமும் வெகு வேகமாக நிகழ்ந்தன. இதனைக் கண்ணுற்ற அருளம்பலவனார் அக்காலத்தில் மிகப் பெரிய செல்வந்தராக இருந்த மார்க்கண்டு முதலாளி அவர்களுடைய பண உதவி கொண்டு பல பாடசாலைகளைத் திறந்து கிறிஸ்து சமய மாற்றத்தைத் தடுத்தார். இதனால் கிறிஸ்து சமயத்தவர் சிலர் மேலிடத்திற்கு இல்லாதது பொல்லாதது எல்லாம் கூறி இவரை இடமாற்றம் பெறச் செய்தனர். இதனைக் கேள்வியுற்ற அருணாசலம் அவர்கள் தன்னை அறியாமல் தனக்குக் கீழ் இருந்த ஒருவரை எப்படி இடமாற்றம் செய்ய முடியும் என்று தீவிரமாக வாதாடி இடமாற்றத்தை முறியடித்தார்.

அருளம்பலவனார் உத்தியோகத்திலிருக்கும்போதே குருவிடமிருந்து தீகையும் உபதேசமும் பெற்று அருளம்பல சுவாமிகள் ஆனார். இதன் பின் ஆத்மீகசாதனையில் தீவிரமாக ஈடுபடலானார். இதனால் உத்தியோகம் பார்க்கும் மனோநிலையை இழந்தார். தாமாகவே தமது 49 ஆவது வயதில் உத்தியோகத்தினின்று ஓய்வு பெற்றுக் கொண்டார். யாழ்ப்பாணம் வந்தார். தீவிரசாதனையில் சித்தியும் அடைந்தார். தனது குருநாதருடைய சமாதித்திருப்பணியிலேயே முழுநேரத்தையும் செலவிட்டார். இடையிடையே மட்டக்களப்புக்கும் சென்று தாம் தொடக்கி வைத்த கல்விப்பணி, ஆத்மீகப்பணிகளையும் கவனித்து வந்தார்.

சமயப்பணிக்கும் கல்விப்பணிக்கும் அச்சயந்திரம் ஒன்று அவசியம் என்பதை உணர்ந்தார், 'சுத்தாத்வைத அச்சியந்திரசாலை' என்ற பெயரால் ஒரு அச்சகத்தை நிறுவிப் பெரும் பணியாற்றினார். குழந்தைவேற் சுவாமிகளுடைய சமாதிக்குப்பின் அருளம்பல சுவாமிகளைப் பலர் குருவாக அடைந்து ஆறுதல் பெற்றனர். இங்ஙனம் சீவன் முத்தராய்த் திகழ்ந்த அருளம்பல சுவாமிகள் 1925-ம் ஆண்டு ஆனி மாசத்து அத்த நட்சத்திர நாளிலே சமாதிகூடும் பெரும் பேறுபெற்றார். அருளம்பல சுவாமிகள் பேரில் அவருடைய சீடர் ஒருவர் பாடிய பாடல்,

“ஆரண மாகம மாய கலைகளு மம்புயனும்  
நாரண வானவர் நாடரி யானம் பவமொழிதற்  
காரண மேனிய னாயெழு கண்ணுத லான்கடவுட்  
பூரண னாமரு ளம்பல வெந்தையைப் போற்றுவமே.”

## யோகர்சுவாமிகள்

எமது காலத்திலே வாழ்ந்து மறைந்த சித்த புருஷர்களில் யோகர் சுவாமிகள் மிக மிக முக்கியமானவர். செல்லாச்சியம்மையாரின் ஈமக்கிரியைகளுக்கும் சடையம்மாவின் சமாதிக்கிரியைகளுக்கும் யோகர் சுவாமிகள் பொறுப்பாக முன்னின்று நடத்திவைத்தார்கள்.

கடையிற் சுவாமிகளின் சீடர்களில் ஒருவர் செல்லப்பா சுவாமிகள். செல்லப்பா சுவாமிகளின் ஒரே ஒரு சீடன் யோகர் சுவாமிகளாகும். செல்லப்பா சுவாமிகள் உலகத்திற்குத் தன்னைக் காட்டிக் கொள்ளாது வாழ்ந்து மறைந்து போன மகான். உலகத்தோர் கண்ணுக்குப் பைத்தியக் காரன் போன்றே காட்சி அளித்தார். அதனால் உலகம் அவரை விசர்ச் செல்லப்பா என்றே பெயர் சூட்டி அழைத்தது. செல்லப்பா சுவாமிகள் யோகர் சுவாமிகளுக்கு நான்கு மகா வாக்கியங்களை உபதேசித்தார். இந்த நான்கு மகா வாக்கியங்களும் சகல சாஸ்திரங்களினதும் சாரம் கொண்டவை. ஆதலின் இவை மகா வாக்கியங்கள் என்று அழைக்கப்பட்டன.

அவை பின்வருமாறு:—

ஒரு பொல்லாப்பு மில்லை;  
எப்பவோ முடிந்த காரியம்;  
நாம் அறியோம்;  
முழுதும் உண்மை.

மாவிட்டபுரம் சரித்திரப் பிரசித்திபெற்றதோர் தலம். மாருதப்புரவீகவல்லி என்னும் சோழ அரசகுமாரி குதிரை முகம் உடையவளாகவே பிறந்து வளர்ந்தாள். தன்னுடைய குதிரை முகம் நீங்கி மனிதமுகம் அமையவேண்டும் என்று கருதி கேஷத்திராடனம் செய்தாள். கீரிமலை நீருற்றில் ஸ்நானம் செய்தபோது குதிரை முகம் நீங்கி மனித முகம் பெற்றாள். அச்செய்தியை நினைவூட்டுவதே மாவிட்டபுரம் என்ற பெயர்.

இவ்வூரில் சைவ வேளாண் குலத்தில் அம்பலவாணர் என்னும் சைவப் பெரியார் ஒருவர் வாழ்ந்தார். இவரது தர்மபத்தினி சின்னாச்சி அம்மையார் என்று அழைக்கப்பட்டார். இவர்களது பூர்வ புண்ணிய விசேடத்தினால் 29-5-1872இல் அவிட்ட நட்சத்திரத்தில் ஓர் ஆண் மகவு பிறந்தது. பெற்றார் இக் குழந்தைக்கு யோகநாதன் என்று நாமகரணம் சூட்டினர். அம்பலவாணரின் சகோதரர் சின்னையா என்பவர் கொழும்புத்துறையைச் சேர்ந்த கத்தோலிக்கப் பெண் ஒருத்தியைத் திருமணம் செய்து தமது பெயரை யோசேப்பு என்றும் மாற்றிக்கொண்டார்.

அம்பலவாணர் மஸ்கெலியா என்ற மலைப்பிரதேசத்தில் கடை ஒன்று நடத்திவந்தார். யோகநாதனுடைய கல்வி விஷயத்தை யோசேப்பு கவனித்து வந்தார். அதனால் யோகநாதன் மாவிட்டபுரத்தைவிட்டுக் கொழும்புத்துறையில் வாழவேண்டிய சூழ்நிலை உருவானது. அக்காலத்தில் சைவப்பாடசாலைகள் மிகமிகக் குறைவு; அதனால் யோகநாதனின் கல்வி கத்தோலிக்க பாடசாலையிலேயே ஆரம்பமானது. இளமையில் துடுக்குடையவராகவும் புத்தியுத்தி உள்ளவராகவும் வாழ்ந்து வந்தார். யோகநாதனுக்கு வயது எட்டாயிருக்கும்போது தாயார் இறந்து விட்டார்.

சிறியதந்தையார் யோகநாதனுடைய கல்வியில் மிகுந்த ஊக்கம் காட்டினார். ஆங்கிலக்கல்வி கற்கும் பொருட்டு செம்பத்திரிசியார் கல்லூரியில்சேர்க்கப்பட்டார். கல்லூரிப் பதிவேட்டில் "ஜோன்" என்ற பெயர் யோகநாதனுக்கு எழுதப்பட்டது. பகலில் சிறியதகப்பனார் வீட்டிலும் மாலை யில் யாழ்ப்பாணம் கச்சேரிக்கு அருகாமையில் உள்ள தந்தைவழி மாமியாராகிய முத்துப்பிள்ளை அவர்களுடைய இல்லத்துக்குப்போய் விடுவார்கள். மாமியார் வீட்டில்

‘மோகன்’ என்று அழைப்பார்கள். பாடசாலையில் ‘ஜோன்’ என்று அழைப்பார்கள். பாடசாலையில் கிறிஸ்து சமயத் தையும் மாமியார் வீட்டில் சைவசமயத்தையும் படித்து வந்தார். யேசுநாதரின் மலைப்பிரசங்கம் இவரது மனத்தைக் கவர்ந்தது.

எட்டாம் வகுப்புவரை ஆங்கிலம் கற்றார். மேற்படிப்புக்குப்போகாத காரணம் தாயில்லாப்பிள்ளை. தகப்பன் மஸ்கெலியாவில் வியாபாரம், மாமியாருக்கு யோகன் கிறிஸ்தவ பாடசாலையில் படிப்பது விருப்பம் இல்லை. ஆகையால் படிப்புக் குழம்பியது. அம்பலவாணர் யோகனை அழைப்பித்து தேயிலைத்தோட்டம் ஒன்றில் வேலைக்கு அமர்த்தினார். மலையகத்தின் இயற்கைச் சூழ்நிலை யோகனின் மனதைக்கவர்ந்தது. ஒரு நாள் யோகநாதன் சிவனெளிபாதம் சென்று சூரியன் உதிக்கும் காட்சியினைக் கண்டு மகிழ்ந்து வந்தார். சிவனெளிபாதம் சென்று வந்த யோகநாதன் இயற்கையின் சூழலிலே தமது மனதைப்பறி கொடுத்துவிட்டார். அதனால் தன் பாட்டிலேயே பேசத் தொடங்கினார். இது எல்லாம் உண்மை. எனது உடம்பு சிவன் சொத்து. சிவனுக்கே அது சொந்தம். அவனையே தேடிப்போனேன்; இந்த விபரீத எண்ணங்களைக் கண்ட தந்தையார் இவரை யாழ்ப்பாணத்திற்கே அனுப்பிவைத்தார்.

யோகர் சும்மா இருக்க மாட்டார். உத்தியோகம் தேடித்திரிவார். “உத்தியோகம் புருஷ லட்சணம்” என்று சொல்லும் சுவாமிகள், உத்தியோகம் பார்க்க எண்ணினார் என்பது சாலவும் பொருத்தமானதே. இரணைமடுக்குளக் கட்டிடவேலை நடைபெற்ற காலம். அங்கு சென்ற போது ‘பிறவுண்’ என்ற பொறியியலாளர் பண்டகசாலைப் பாதுகாவலர் என்ற உத்தியோகத்தை இவருக்கு அளித்தார். “உங்கள் கடமையை மறவாதீர்கள்” என்று எல்லோருக்கும் உபதேசித்த சுவாமிகள் தமது கடமையை மறப்பாரா? நேர்மையாகவும் உண்மையாகவும் வேலை பார்த்தார். பொறியியலாளர்மீடம் ஒரு நன்மதிப்பைப் பெற்றுக்கொண்டார்.

யோகநாதன் கிளிநொச்சியை விட்டு மாவிட்டபுரம் திரும்பினார். அவருக்கு அப்போது வயது 32. தந்தையும்

இறந்துவிட்டார். தாயை எட்டு வயதில் இழந்தார்; தந்தையை வாலைப வயதில் இழந்தார். ஆனால் மாவிட்டபுரம் கந்தன் கருணையை இழக்கவில்லை. கிரிமலையிலும் மாவிட்டபுரத்திலும் மாறி மாறி வசித்தார். கிரிமலையிலிருந்து நடையிலேயே நல்லூருக்கு வருவார். ஆதீக தாகம் மேலிட்ட காலம்; குரு ஒருவரைத் தேடி அலைந்த காலம்; பற்றுக்கோடாக இருந்த இருமுதுகுரவரையும் இழந்த போது பற்றுக்கோடு ஒன்றை நாடினார். நல்லூர்த் தேரடியில் செல்லப்பா சுவாமிகளைச் சந்தித்தார். செல்லப்பா சுவாமிகளின் பார்வை இவரைக் காந்தமெனக் கவர்ந்தது. குருநாதனைத் தரிசித்த அநுபவத்தை அவரே கூறுகின்றார்.

“கருத்தில் நினைந்துருகிக் கைகூப்புந் தொண்டர்  
வருத்தமெலாந் தீர்க்கும் வடிவேல்—திருத்தலத்தில்  
தேரடியில் தேசிகனைக் கண்டு தெரிசித்தேன்  
ஆரடா நீ என்ருன் அவன்”

விசர்ச் செல்லப்பா என்று மக்களால் ஏசப்பட்ட செல்லப்பா சுவாமிகளைச் சூழ ஒரு கூட்டம் கூடத் தொடங்கி இருந்த காலம். செல்லப்பா சுவாமியின் அரியசீடர்கள் கதிரவேலுச்சாமியும் யோகநாதனும் ஆவர். பெரும்பாலும் மூவரும் ஒன்றுகூடித் திரிவர்; சண்டை போடுவர்; சமையல் செய்வர். சமையல் முடியும் சமயத்தில் சட்டி பாணையை உடைப்பர். இச் செயலைக் கண்டால் யார்தான் இவர்களைப் பைத்தியம் என்று கூறமாட்டார்கள்?

கொழும்புத்துறையில் சிற்றம்பலம் சம்பந்தர் என்னும் ஒரு சைவப் பெரியார் வளவில் றோட்டுப் பக்கமாக ஒரு இலுப்பை மரம். இந்த இலுப்பை மரத்தின் கீழே தான் யோகர் சுவாமிகளுடைய அருந்தவம் நடைபெற்றது. இந்த இலுப்பை மரத்திற்கு அருகில் அரியாலை-நன்னியர் என்பவர் ஒரு கடை கட்டி வியாபாரம் செய்து வந்தார். நன்னியருக்கு இந்தச் சுவாமிமாரைக் கண்டால் பிடிக்காதாம். நன்னியர் நல்லூர் செல்லப்பா சுவாமியை ஒரு நாள் நிந்தித்தாராம். அவர் ஒன்றுமே பேசாமல் சென்றதற்காக கடைக்குள் அவரைக் கட்டியும் வைத்தாராம். அயலவர்கள் அடுத்த நாளே நன்னியரைக் கடையை விட்டுத் துரத்தி விட்டார்கள். இந்தக் கடை வெறுமனே கிடந்த படியினால் யோகர் சுவாமிகள், தமது குருநா

தனைக் கட்டிவைத்த அதே கடைக்குள் நித்திரை செய்வாராம். விடியுமுன் எழுந்து நல்லூர்ப்பக்கமாகச் சென்று விடுவாராம்.

கொழும்புத்துறை வளவில் இருந்த கடையை திருநாவுக்கரசு என்பவர் திருத்தி அமைத்துக் குடிசை ஒன்று கட்டிக்கொடுத்து சுவாமிகளை அதில் தங்குமாறு அவரும் அவரது தாயாரும் அன்புடன் வேண்டிக்கொண்டார்கள். அவர்களுடைய அன்புக்குக் கட்டுப்பட்ட சுவாமிகள் பூத உடலைவிட்டு உயிர் பிரியும்வரை அக்குடிசையிலேயே வாழ்ந்து வந்தார்கள். சுவாமிகளை நாடி நாஸ்தோறும் கூட்டம் கூடத் தொடங்கியது செவ்வாய் வெள்ளிக்கிழமைகளில் பெருங்கூட்டம். திருமுறைகள் பாராயணம் நடைபெறும். எல்லாத் தரங்களிலும் உள்ள மக்களும் ஒன்று கூடுவார்கள். ஆன்மீக தாகம் கொண்டவர்களும் வருவார்கள். தங்கள் இட்டல் இடைஞ்சல்களைத் தீர்த்துக் கொள்வதற்காகவும் வருவார்கள். சுவாமிகளைச் சோதித்துப் பார்ப்பவர்களும் வருவார்கள்.

சுவாமிகளுள் தம்மை நாடி வந்தவர்களுடைய உள்ளப்பாங்கை அறிந்து அவர்களுக்கேற்ற வகையில் புத்தி மதிகள் கூறுவார்கள். சிலரை ஏசியும் துரத்துவார். அதைப்பொருட்படுத்தாமல் தம்மை மேலும் மேலும் நாடி வந்தவர்களை அன்புடன் அணைத்து அருளுரை வழங்குவார்கள். அவர்களை ஏசுவதன் மூலம் அவர்கள் வினைகளைச் சுவாமிகள் தொலைத்துவிடுகிறார். இவ்வுண்மையை உணர்ந்த அடியார்கள் சுவாமிகளின் மறமயக் கருணையை நினைந்து நினைந்து ஆனந்த பாஷ்பம் சொரிவார்கள்.

“எல்லாரும் ஒருகுலம்; எல்லாரும் ஒரு இனம்” என்பது சுவாமிகள் தம்மை நாடி வருபவர்களுக்கு அடிக்கடி கூறும் உபதேசமாகும். “எனக்கும் உனக்கும் என்ன வித்தியாசம்; எல்லாரும் சமம்” என்றும் கூறுவார்கள். “நீயும் மனிதன்; நானும் மனிதன். உங்கள் கடமையைப் போய்ச் செய்யுங்கள். இங்கே ஏன் வருகிறீர்கள்? நாங்கள் பிச்சைக்காரர்கள். நாங்கள் சும்மா இருக்கிறோம். எங்களைத் தொந்தரவு செய்யாதீர்கள்!” என்று ஏசிக்கலைப்பதும் உண்டு.

“கர்மவினையால் எங்களுக்கு இப்பிறவி வந்தது. நாம் ஒன்றும் அறியோம், நாம் ஏன் இங்கு பிறந்தோம்? இப்

பிறவியால் ஒரு பொல்லாப்பும் இல்லை; அதனால் பாதகமும் இல்லை. பிறப்பு வர இருந்தது; வந்துவிட்டது. நாங்கள் ஆத்மலாபத்தை நல்லாய்த் தேடிக்கொள்ளலாம்.' என்று உபதேசம் செய்தார்கள்.

சுவாமிகள் எல்லா மத உண்மைகளையும் அறிந்தவர்கள். அவர் ஒரு சமரச ஞானி.

அதனால் எல்லாச்சமயத்தவர்களும் அவரைநாடி வந்தார்கள். அவரவருக்கேற்ற உபதேசம் கிடைத்து வந்தது. ஆனால் சுவாமிகள் தன்னை ஒரு சிவதொண்டன் என்றே கூறிக்கொள்வார்கள். சுவாமிகளுடைய சந்நிதியில் ஒரு சில நிமிடங்கள் இருந்தாலும் மனச் சாந்தி ஏற்படுவதையாரும் உணரலாம். எந்தநேரமும் சுவாமிகள் சாந்தி அலைகளையே வீசிக்கொண்டிருந்தார்கள். சுவாமிகளைச் சூழ எந்தநேரத்திலும் ஒரு ஆத்மீக அலை வீசிக்கொண்டே இருக்கும். அந்த ஆத்மீக அலைக்குள் இருந்து ஆனந்தம் பெறத்தம்மைத் தகுதியாக்கிக் கொண்டவர்கள் நாட்கணக்காக உணவையும் நேரத்தையும் தாகத்தையும் மறந்து தியானத்தில் ஈடுபட்டிருப்பர். அப்படிப்பட்டவர்களுக்கு சுவாமிகள்தான் உணவைப் பற்றி நினைவூட்டுவார்கள். மனோபக்குவம் அற்றவர்களால் ஐந்து நிமிஷநேரந்தானும் அங்கு இருக்க முடிவதில்லை. அத்தகையோரின் பரபரப்பை உணர்ந்த சுவாமிகள் “வந்து வெகு நேரமாகிவிட்டது. ஓடிப்போய் உங்கள் கடமைகளைக்கவனியுங்கள்” என்று கூறி அவர்களைப்போகச் செய்து விடுவார்கள். “மனிதன் ஓடிக் கொண்டிருக்கிறான். எப்போதான் இவனுடைய ஓட்டம் ஓயுமோ” என்று கூறுவார்கள்.

உலகமெல்லாம் இறைவன் சந்நிதானம்; உலகெல்லாம் இறைவன் சந்நிதானம்” என்று அடிக்கடி கூறுவார்கள். இதனை உணராதவர்கள் கடவுளைத்தேடித் தேடி அலைகிறார்கள். கடவுளை அறியவேண்டும் என்று கவலைப்படுபவர்கள் இல்லை. அவர்களுடைய கவலை எல்லாம் நிலையில்லாத பொருள்களைப் பற்றியனவாகவே இருக்கிறது.” கடவுள் உங்களை வளர்க்கிறார்; நீங்கள் கடவுளை வளருங்கள்” என்று சொல்லிவிட்டுப் பெரிதாக சிரிப்பார்கள்.

சுவாமிகள் ஒரு சமரச ஞானி. சைவசித்தாந்த வேதாந்த சண்டைகள், சைவ வைஷ்ணவ சண்டைகள்,

சைவ கிறிஸ்தவ பௌத்த இஸ்லாமிய சண்டைகள் சுவாமி களுக்குப் பிடிக்காதவைகள். சுவாமிகள் இவைகள் எல்லா வற்றுக்கும் அப்பாற்பட்டவர்.

“சீவபோதம் நீ என்றும், அவ்வறிவுக்கு அறிவு செய் பவன் சச்சிதானந்த சொரூபியாகிய சிவம் என்றும், அந்தச் சிவ சொரூபத்தைச் சிந்தித்துச் சிந்தித்துச் சிந்தனாதீதத்தை அடைந்து, சீவபோத மற்றுச் சிவமாதலே முத்தி” என்றும் கூறும் சைவ சித்தாந்தம். வேதாந்தமோ என்னில் “சீவ போதம் நீ அன்றெனத் தள்ளிச் சீவபோத சாட்சி நீ என்றும், அச்சீவசாட்சியே சச்சிதானந்த பிரமம் என்றும், அப்பிரமமே நீ என்றும் அறிந்து நின் நிச சொரூபமாகிய பிரமசொரூபமாயிருத்தலே முத்தி என்றும் கூறும்”.

“சீவபோத ஒழிவிலேயே இன்பம் உதிப்பது என்பதும், இன்பாதீத முத்தி என்பதும், இருசாராருக்கும் ஒத்த முடிபு. வேதாந்த சித்தாந்த சமரசம் இதுவேயாகும்.”

“சர்வம் பிரமமயம்” என்பது வேதாந்தம். “சர்வம் பிரமமயம்” என்னில் இங்கு என்ன பொல்லாப்பு நிகழக் கூடும். ஆதலால் ஒரு பொல்லாப்பும் இல்லை. நீ அன்றும் இன்றும் பரிபூரண சச்சிதானந்த சொரூபியாய் இருந்திருக்கின்றாய். ஆதலால் நீ புதிதாகப் பூரணத்துவத்தை அடையப்போவதில்லை. நீ என்றும் பூரணன். உன் பூரணத்துவம் எப்பவோ முடிந்த காரியம். அப்படி உள்ள காரியம், பிரமம் சிந்தனை இறந்தது—சிந்தனாதீபம்—நாம் அறியோம். அனைத்தும் சக்தாய் இருப்பதனால் முழுதும் உண்மை. அனைத்தும் ஆனந்தமாதலின் எங்கும் பரிபூரண ஆனந்தம்.

சுவாமிகளுடைய உபதேசங்களை எல்லாருக்கும் பரப்ப வேண்டும் என்று அடியார் கூட்டம் விரும்பியது. சுவாமிகளிடம் மாத வெளியீடு ஒன்று வெளியீடுவதுபற்றி அடியார்கள் விண்ணப்பித்தார்கள். சுவாமிகளும் அதற்கிசைந்து நாம் எல்லோரும் சிவதொண்டர்கள்; நாம் செய்வது சிவதொண்டு; ஆகவே எமது வெளியீடும் “சிவ தொண்டன்” ஆக இருக்கட்டும் என்றார்கள். 1935-ஆம் ஆண்டு மார்கழி மாதம் முதலாவது இதழாகிய சிவ தொண்டன் திரு. க. கி. நடராசன் அவர்களை ஆசிரியராகக் கொண்டு வெளிவந்தது. சிவதொண்டனுக்கு நிலையம் ஒன்று காங்கேசன்துறை வீதியில் 4-11-53இல் உருவானது.

அந்த நிலையத்தின் மேல்மாடியில் இருக்கும் தியான மண்டபத்தில் சுவாமிகளுடைய ஆத்மீக அலையை இன்றும் அனுபவிக்கலாம்.

விவேகானந்த சுவாமிகள் அமெரிக்காவில் ஆற்றிய சொற்பொழிவில் மதம் என்பது பற்றி இரத்தினச் சுருக்கமாகக் கூறியுள்ளார். அந்த இலக்கணம் சுவாமிகளுக்கு மிகப்பிடித்தமான பகுதியாகும். அதன் மொழி பெயர்ப்பு பின்வருமாறு:—

“உலகத்திலுள்ள மற்றெந்த வஸ்துவிலும் மதம் என்பது உண்மையாகவும் தெளிவாகவும் உறுதியாகவும் பிறர்க்குக் கொடுத்தலும் கூடும்; பெறுதலும் கூடும்; ஆகவே முதலில் ஆத்மஞானியாக வேண்டும். கோயில் கட்டுவது, தொழுகை இடங்கள் நிர்மாணிப்பது, பொதுவழிபாடு என்று இன்னவைகளிலே மதம் தங்கி இருக்கவில்லை. அது புத்தகங்களிலும் காணப்படமாட்டாது. மதம் என்பது ஆத்மானுபூதியே ஆகும்.”

சுவாமிகள் தமது அடியார்கள் எங்கெங்கு இருந்தார்களோ அங்கங்கெல்லாம் செல்லுவார். யாருக்கும் அறிவித்தல் கொடுக்கமாட்டார். இருந்தாற்போல் ஒரு அடியவருடைய வீட்டில் தோன்றுவார். கேள்வியுற்ற அடியவர்கள் எல்லாரும் அங்குவந்து கூடுவர். அவர்களுக்கெல்லாம் நல்லுபதேசம் கிடைக்கும். சில சமயம் கண்மூடி சிவயோகத்திலே ஆழ்ந்துவிடுவார். அன்பர்களும் தியானத்தில் மூழ்கி ஆனந்தம் பெறுவர். இரண்டு வருடகாலம் சுவாமிகள் கொழும்புத்துறை ஆச்சிரமத்தைவிட்டு எங்கும் சென்றதில்லை. சுவாமிகள் பூதவுடலை எந்த நேரத்திலும் உதறித்தள்ளலாம் என்று அடியார்கள் எதிர்பார்த்தனர். அதற்குரிய காலமும் நெருங்கியது. 24-3-1964 செவ்வாய்க்கிழமை அதிகாலை ஆயிலிய நட்சத்திரத்தில் சுவாமிகள் மகாசமாதி அடைந்தார்கள். சுவாமிகளுடைய குருபூசை ஆயிலிய நட்சத்திரத்தில் வெகுசிறப்பாகக் கொண்டாடப்பட்டுவருகின்றது.

“எவ்வுயிரும் பெருமான் முன்னிலையென்று கருணைசெய்கடவுள் உள்ளும் புறம்பும் உள்ளார்.”

—யோகர் சுவாமிகள்

# நவநாத சித்தர்

சொல்லரிய சித்தர் குழாம் நிறை கொல்லிச் சிகரமதிற்  
 சுருதி முடிவான ஓளி வெளியை நாடி  
 அல்லலறுத் தானந்தப் பேரமுதம் அநுதினமு  
 அருந்தியடி பணிந்தவரை அன்பாற் போற்றி  
 வெல்லரிய சித்திகளோ ரெட்டினையும் சிறுமகவு  
 போலியற்றிப் பித்தரைப்போல் வெளிவந்திந்தாள்  
 மல்லல் வளம் கரிகாலி நாகன் மனைக்கான் முனைகள்  
 வழுத்து நவநாதனடி வணக்கஞ் செய்வாம்.

நாவலப்பிட்டிப் பட்டினத்திலிருந்து நுவரெலியா செல்லும் கொத்தமலை வீதியில் பதின்மூன்றாவது மைல் தூரத்தில் உள்ளது குயின்ஸ்பரி என்ற தேயிலைத்தோட்டம். அத்தோட்டத்தில் கரிகாலியிலிருந்து வந்து குடியேறிய நாகன் குடும்பத்தினர் பெரியகங்காணியாக இருந்து வந்தனர். நாகனுடைய அன்புமனைவியார் பெருமாள் அம்மையார். இந்த அம்மையார் அடியார் பக்தியிற் சிறந்தவர். வீட்டிற்கு வரும் அடியார்கள் அனைவரையும் சிவமாகவே பாவிப்பவர். பெருமாள் அம்மையார் அடியார் பக்தியில் சிறந்து விளங்கியதோடு நிர்வாகத் திறமையிலும் வல்லவர். அம்மையார் வருடத்தில் பாதிநாட்கள் கரிகாலியிலும் பாதிநாட்கள் குயின்ஸ்பரியிலும் காலம் கழித்து வந்தார்.

கொல்லிமலை தமிழ் நாட்டில் சேலம் மாவட்டத்தில் நாமக்கல், ஆத்தூர்த் தாலுக்காக்களில் உள்ள குன்றுத் தொடர். இதற்குச் கொல்லி அறப்பள்ளி என்ற பெயரும் உண்டு. அம்மலை உச்சியில் உயிர்களுக்கு ஆன்மஞானமாகிய அகிம்சா தர்மத்தை அருள் செய்து, அஞ்ஞானத்தைப் போக்கும் ஞானவல்லியும் அறக்கடவுளும் விளங்கும் அறப்பள்ளிநாதர் சந்நிதி ஒன்று விளங்குகிறது. அறப்பள்ளி நாதர் சந்நிதானத்திற்கு ஆதிசங்கராச்சாரிய சுவாமிகள் சென்று அம்மையாரின் திருவருட் பொலிவைக் கண்டு அம்மையார் சந்நிதிமுன் முருகக்கடவுளை ஸ்தாபித்திருக்கின்றனர். அம்மலையில் பல பெரிய குகைகள் இருக்கின்றன. அவற்றில் பல சித்தர் குழாங்கள் வசிக்கின்றனர்.

இவர்களில் ஒருவரே நவநாதசித்தர் என்ற பெயருடையவரும். நீண்டகாலத் தவத்தினால் சித்திபெற்றவர். ஒரே நேரத்தில் பல இடங்களில் தோற்றம் அளித்தவர். கொல்லிமலைச் சித்தர்களுள் மிகச் சிறந்தவராகப் போற்றப்பட்டவர். அயல் கிராமங்களிலுள்ள மக்கள் இவரை மாணம் பாக்கி சுவாமிகள் என அழைத்து வந்தார்கள். சுவாமிகள் குகையில் மோனத்தவம் புரிந்த காலங்களில் பசித்தால் அடிவாரத்திலுள்ள கிராமங்களுக்கு வருவார்கள். அத்தகைய கிராமங்களில் கரிகாலியும் ஒன்று. பெருமாள் அம்மையாரின் அடியார் பக்தியால் கவரப்பட்ட நவநாதசித்தர் அடிக்கடி அம்மையாரிடம் வந்து உணவு பெற்றுச் செல்வார். சித்தர் அம்மையாரைச் செல்லமாக 'ஆயா' என்று அழைப்பார். கௌபீன உடையோடு மலையிலிருந்து வரும் சித்தர் நேராக அம்மையாரின் வீட்டு முற்றத்திற்குச் சென்று 'ஆயா' என்று குரல் கொடுப்பார். அம்மையார் எங்கிருந்தாலும் எத்தொழிலில் ஈடுபட்டிருந்தாலும் ஒடோடியும் வந்து சுவாமிகளுடைய திருப்பாதங்களை விளக்கி பூப்போட்டு வணங்கியபின் தயாராக இருக்கும் உணவினைக் கொண்டு வந்து இரு கைகளையும் ஏந்திநிற்கும் சுவாமிகளின் கைகளில் இடுவார்கள். சுவாமிகள் நின்ற நிலையிலேயே உணவை உண்டு கையில் நீரூற்ற அதனையும் வாங்கி அருந்தியவுடன் தவத்தை நோக்கிச் சென்றுவிடுவார்கள்.

அம்மையார் ஒருநாள் சுவாமிகளுக்கு உணவு ஊட்டும் போது, "சுவாமி, சிலோனில் நாங்கள் ஒரு சுப்பிரமணியர் கோயில் கட்டுகின்றோம்; கெதியில் கும்பாபிஷேகம் நடத்த

இருக்கின்றோம்; சுவாமிகள் தவறாது அதற்கு வரவேண்டும்” என்று மனம் உருகிக் கேட்டார்கள். சுவாமிகள் புன்முறுவல் பூத்தவராய், “ஆயா நினைச்சா அடிமை வரும்” என்று கூறினார்கள். அம்மையார் குயின் ஸ்பரிவந்து மாதக்கணக்காகிவிட்டன. கோயில் கட்டும் வேலை முடிவடைந்து கும்பாபிஷேகத்திற்கு நாளும் குறித்தாகிவிட்டது. கும்பாபிஷேகத்திற்கான ஆயத்தங்கள் எல்லாம் மிக விரைவாக நடைபெற்றுக்கொண்டிருந்தன.

### நவநாதசித்தர் குயின்ஸ்பரி வருகை

கும்பாபிஷேகத்திற்கு முதல் நாள்தான் அம்மையார், தான் சுவாமிகளுக்குச் சொன்னவற்றை நினைவுகூர்ந்தார். மூத்த மகளை அழைத்து தான் சுவாமிகளிடம் கூறியதையும் சுவாமிகள் அதற்குக் கொடுத்த விடையையும் கூறிச் சுவாமிக்கு ஒரு கடிதம் எழுதுமாறு பணித்தார். இன்று தந்தி அடித்தாலும் சுவாமிகள் வந்துசேர வாரம் ஒன்றாகும். நாளைக்குத்தான் கும்பாபிஷேகம் முடிந்துவிடுமே. இன்று சுவாமிக்கு அறிவித்து என்ன பயன்?’ என்று மகனார் கூறினார். நினைவுக்கு வந்த உடனே அறிவிக்க வேண்டியது எங்கள் கடமை என்றார் அம்மையார். அன்றே தபால் எழுதித் தபாற்கந்தோரில் சேர்க்கப்பட்டது. தனது கடமை ஒன்று நிறைவேறிவிட்டதாக அம்மையாரின் மனதில் ஒரு நிறைவு. சுவாமிகளின் அருட்சக்தியை நன்கு உணர்ந்தவராகையினால் சுவாமிகள் வரக்கூடும் என்றொரு நம்பிக்கை.

மறுநாள் அதிகாலை வீட்டிலிருந்து கும்பாபிஷேகத்திற்கு வேண்டிய பொருட்களுடன் கோயிலுக்கு வந்தார் அம்மையார். அந்தநேரம் சுவாமிகள் எதிரே வந்துகொண்டிருந்தார். அம்மையாருக்கு ஆனந்தம் தாங்கவில்லை. ஓடிச் சென்று சுவாமிகளுடைய பாதங்களில் வீழ்ந்து வணங்கி ஆனந்த பாஷ்பம் சொரிந்தார். சுவாமிகளும் அம்மையாரைத் தழுவி எடுத்துக்கொண்டார். “சுவாமி நேற்றைக்குத்தானே கடிதம் எழுதினேன். எப்படிச் சுவாமி வந்தீர்கள்?” என்று அதிசயம் மிகக் கேட்டார் அம்மையார். “ஆயா நினைச்சது அடிமை வந்திட்டது” என்று சுவாமிகள் கூறினார்கள்.

கோயிலுக்கு முன்னாக வலது பக்கத்தில் கோணத்திசையாக உள்ள ஒரு இடத்தைச் சுட்டிக்காட்டி, 'ஆயா இந்த இடத்தில்தான் அடிமையைச் சமாதி வைக்கவேண்டும்' எனச்சுவாமிகள் கூறினார்கள். அதைப்பற்றி எல்லாம் எதற்காகச் சுவாமிகள் இப்பொழுதே கூறிக்கொண்டிருக்கிறீர்கள்? என்று செல்லமாகக் கடிந்தார் அம்மையார்.

நாட்கள் சில உருண்டோடின. குயின்ஸ்பரிக்கு வந்திருக்கும் சாமியாரைப்பற்றித்தான் மலையகமெங்கும் பேச்சு அடிபட்டது. மலையகத்திலுள்ள ஆயிரக்கணக்கான தோட்டங்களிலிருந்தும் பக்தர்கள் சுவாமிகளைத் தரிசிக்க வந்தனர். குயின்ஸ்பரி ஒரு யாத்திரைத் தலமாக விளங்கியது. இலங்கையின் பல பாகங்களிலிருந்தும் உயர்ந்த உத்தியோகத்தர்கள், ஆன்மீகவாதிகள் வந்து சென்றனர். சுவாமிகளைத் தரிசிக்க இந்தியாவிலிருந்தே பக்தர்கள் வந்தனர். இந்தியாவிலிருந்து வந்தவர் சுவாமிகளைத் தரிசித்தவுடன், இவர் அந்த ஊரில் சமாதியானவர், இந்த ஊரில் சமாதியானவர் என்று பேசத்தலைப்பட்டனர். சுவாமிகளைத் தரிசிக்க வந்த சேலம்வாசி ஒருவர் ஒரு வருடத்திற்கு முன்புதான் இச்சுவாமியைத் தாங்கள் சேலம் பக்கத்தில் சமாதி செய்ததாகத் தெரிவித்தார். அதனைச் சுவாமிகளிடம் விசாரித்த போது சுவாமிகள் புன்சிரிப்புடன் 'இருக்கும் அப்பா' என்றார்.

## நவநாதித்தரின் சித்துக்கள்

சித்தர்களுக்கு அவர்கள் செயல் எல்லாம் இயற்கை. சாமானியராகியஎங்களுக்குஅவைகள் அற்புதங்கள். தோட்டத் தொழிலாளருடன் சுவாமிகள் சகசமாகப் பழகினார். தொழிலாளரும் சுவாமிகள்மேல் அன்பும் மரியாதையும் உடையவராகப் பழகினார். பக்கத்திலுள்ள தோட்டங்கள் தோறும் சுவாமிகள் தாமாகவே உலாவிவருவார். குயின்ஸ்பரித் தோட்டத் தொழிலாளரிடையே சுவாமிகள் பல சித்துகள் விளையாடினார்கள்.

ஒருநாள் சுவாமிகள் பக்கத்துத் தோட்டத்தில் உள்ள கங்காணியார் ஒருவரைச் சந்திக்கத் தனிமையில் சென்று கொண்டிருந்தார்கள். தேயிலைச் செடி மறைவில் கஞ்சாப்

புகை குடிப்பதற்காக மூவர் மறைந்திருந்தனர். சுவாமியைக் கண்டதும் சுவாமி கஞ்சாப்புக்கை குடித்துவிட்டுத் தான் போகவேண்டும் என்று வற்புறுத்தினார். சுவாமிகள் மறுத்தார். அவர்கள் விடவில்லை. சுவாமியும் இணங்கினார். நச்சுத்தன்மையுள்ள சருகுகளும் வைத்து கஞ்சா தயாரித்தனர். முதலில் சுவாமிகள் தான் குடிக்கவேண்டும் எனக் கூறினர்.

சுவாமி மறுத்து நீங்களே முதலில் குடியுங்கள். நீங்கள் குடித்து முடிந்தபின் 'நான் கடைசியாகக் குடிக்கிறேன்' என்றார். அவர்கள் சுவாமிகளை விடவில்லை. வற்புறுத்தினார்கள். சுவாமிகள் ஒருமுறை புகையை இழுத்து முன்னாக ஊதினார். மூவர் முகத்திலும் புகைபிடித்த உடனே மயங்கி வீழ்ந்தனர். சுவாமிகள் தாம் செல்லவேண்டிய இடத்திற்குச் சென்றுவிட்டார்கள். புகை குடித்த மூவரையுந்தேடி அந்தந்த வீட்டில் உள்ளவர்கள் தோட்டம் முழுவதும் அலைந்தனர்.

ஈற்றில் மூவரும் மயங்கிய நிலையில் நாவலப்பிட்டி ஆஸ்பத்திரிக்கு எடுத்துச் செல்லப்பட்டனர். அங்கும் தெளிவு ஏற்படாமையால் கண்டி ஆஸ்பத்திரிக்கு அனுப்பிவைக்கப்பட்டனர். சுவாமிகளுடன் இவர்கள் தகாத முறையில் நடந்துகொண்டார்கள் என்ற செய்தி எப்படியோ தெரிந்து விட்டது. தொழிலாளர் மூவரினதும் உற்றார் உறவினர் சுவாமிகள் இருந்த இடஞ்சென்று பிழையை மன்னிக்குமாறு கண்ணீர்வர வேண்டினர். சுவாமிகள் தமக்கும் அதற்கும் சம்பந்தம் ஒன்றுமில்லையென அனுப்பிவிட்டார். நான்கு ஐந்து நாட்களாகியும் அவர்கள் மயக்கம் தெளியவில்லை. சுவாமிகளிடம் மீண்டும் சென்று உயிர்ப்பிச்சை இடுமாறு மன்றாடினார்கள். சுவாமிகள் ஒரு சிகறெற் வாங்கிப் பற்ற வைத்து ஒருமுறை புகையை இழுத்து ஊதினார். புகை சுழன்று சுழன்று சென்றது. நீங்கள் கவலையில்லாமல் செல்லுங்கள். நோய் சுகமாய்விடும் என்று வந்தவர்களை அனுப்பினார். சுவாமி சிகறெற் புகையை இழுத்து வெளியே ஊதிய அதே நேரத்தில் மூவரும் மயக்கம் தெளிந்து எழுந்தனர்.

இச்செய்தி நிகழ்ந்தபின் தோட்டத் தொழிலாளர் மத்தியிலே சுவாமி மீது பெருமதிப்பும் பயபக்தியும் ஏற்பட்டன. சுவாமிகளைத் தரிசிப்பதற்காக எங்கிருந்து பக்தர்கள் வந்தாலும் தங்குமிட வசதி, சாப்பாட்டு வசதி யாவும்

கங்காணியார் குடும்பத்தினர் அன்போடு மனப்பூர்வமாகச் செய்து ஆதரித்து வந்தனர். சுவாமிகளுடைய வருகைக் குப்பின்னர் கங்காணியார் வீடு ஓர் அன்ன சத்திரமாக மாறியதென்றே சொல்லவேண்டும்.

ஒருநாள் பெருமாள் அம்மையார் சிதம்பரம் செல்ல வேண்டுமென்று சுவாமிகளிடம் உத்தரவு கேட்டார். சுவாமிகள் ஆசியுடன் அனுப்பிவைத்தார்கள். அம்மையார் சிதம்பரம் சென்று ஞானப்பிரகாசத்தில் தீர்த்தம் ஆடி ஜெபம் செய்வதற்காகச் சுவாமிகளால் கொடுக்கப்பெற்ற உருத்திராக்க மாலையைத் தேடினர், காணவில்லை. வீட்டில் மறந்துபோய் வைத்துவிட்டு வந்துவிட்டார். கண்கள் மூடியபடி கைகள் கூப்பிய வண்ணம் நவநாதசித்தரை நினைந்து உருகினார். உருத்திராக்க மாலை கைகளில் விழுந்திருக்கக் கண்டார். நவநாதப் பெருமான் புறம் புறந்திரிந்து கருணை பாலிப்பதை உணர்ந்துணர்ந்து அம்மையார் உள்ளம் நெக்குகுகினார்.

சுவாமிகளுடைய மிக நெருங்கிய பக்தர்களுள் திருக் கடம்பத்துறை அன்பர் சி. குருசாமியும் ஒருவர். குருசாமி அவர்களுக்குச் சுவாமிகளுடைய தொடர்பு ஏற்பட்டதன் பின்பு கொல்லிமலைச் சித்தர்களைப் பார்க்கவேண்டும் என்றொரு ஆசை எழுந்தது. அந்த ஆசையைச் சுவாமிகளிடம் கூறினர். அமாவாசைத் தினத்தன்று ஒருநாள் இரவு 2 மணிக்குக் கொல்லிமலை வருமாறு சுவாமிகள் குருசாமியை அழைத்தார்கள். இந்த அமாவாசை இருட்டில் எப்படிச் செல்வதென்று குருசாமி தயங்கினராயினும் சுவாமிகள் மீது கொண்ட நம்பிக்கையில் சுவாமியைப் பின்தொடர்ந்தார். குருசாமியின் தயக்கத்தை உணர்ந்த சுவாமிகள் குருசாமியின் வலது கையை தமது இடது கையால் பற்றிக் கொண்டு கண்களை இறுக மூடிக்கொள்ளும்படியும் திறக்கச் சொல்லும்போது திறக்கவேண்டும் என்றும் அருளினார். 2, 3 நிமிடங்களுக்குள் கண்களைத் திறக்கச்சொன்னார் சுவாமி. குருசாமி கண்களைத் திறந்தார். என்ன ஆச்சரியம்! கொல்லிமலை உச்சியில் தாம் இருப்பதை உணர்ந்தார். சுவாமிகள் பெரியதொரு பாறாங்கல்லை இலகுவாகக் கையால் அகற்றி உள்ளே அழைத்துச் சென்றார். ஏழு சித்தர்கள் ஆழ்ந்த சமாதியில் இருப்பதைக் கண்டு தரிசித்தார்.

சித்தர் ஊரைக்கரை, கோம்பை முதலிய இடங்களில் பக்தர்களின் வழிபாட்டுக்காளானார். அங்குள்ள மக்கள் அபிஷேகாதிகள் செய்தே சித்தரை உபசரித்தார்கள். ஆலத்துடையான்பட்டி இராமசாமி ரெட்டியார் திருப்பணி செய்துள்ள பெருமாள் கோயில் கிணற்றில் அதிக ஆழத்திற்கு வெட்டியும் நீரின்மையைச் சித்தரிடம் தெரிவிக்க சித்தர் ஓர் சக்கரத்தை தகட்டில் வரைந்து கிணற்றில் இடச் செய்தார். இவ்வாறே இராமசாமி ரெட்டியார் செய்யக் கிணற்றில் நிரம்ப நீர் ஊறி வந்தமையை ரெட்டியார் ஓர் விழாவாகக் கொண்டாடினார். சுவாமிகளை வைத்துக்கொண்டே கும்பாபிஷேகத்தை வெகுவிமரிசையாக நடத்தினார்.

பச்சைப் பெருமாள் பட்டியில் ஒரு ரெட்டியார் புறந்திண்ணையில் சித்தர் இமையா நாட்டத்தோடு யோகத்திலிருந்தார். ரெட்டியாருக்குச் சுவாமிகளைக் கண்டால் பிடிக்காது. எல்லோரும் வெளிவேடம் போடுகிறவர்கள் என்பது அவரது எண்ணம். ஒரு உண்மை மகானை உண்மை மகானால்தான் புரிந்துகொள்ளமுடியும்.

“புறந்திண்ணையிலே ஒருத்தர் செத்த ஆடு விழிப்பது போல் விழித்து வேஷம் போடுகிறார்” என்று ரெட்டியார் வீட்டிலுள்ளாருக்கும் போவோர் வருவோர் எல்லோருக்கும் பரிகாசமாகக் கூறினார். அவருடைய பரிகாசம் பேச்சளவில் நின்றுவிடவில்லை. செயலிலும் இறங்கியது. சித்தருடைய தலையில் ஒரு கொள்ளிக்கட்டையைக் கொண்டு வந்து வைத்தார். சித்தர் அதனைச் சிறிதும் பொருட்படுத்தாது உணர்வு வரப் பெறாதவராக இருந்தார். இதனை உணர்ந்த மற்றொரு ரெட்டியார் சிரத்திலிருந்த கொள்ளிக்கட்டையை அகற்றி சித்தரை வணங்கி நின்றார். சித்தர் விழித்தார். எதிரே நின்றவரைப்பார்த்து “என்னப்பா” என்றார். “சுவாமி இந்த வீட்டு ரெட்டியார் தங்கள் தலையில் நெருப்பிட்டார். அதனை அடியேன் அகற்றினேன்” என்றார். “அப்படியா? அவர் மிக நல்லவர்” என்று சித்தர் அகன்றார். அக்குடும்பமே இருந்த இடம் தெரியாது அழிந்து போனதை யாவரும் அறிவர்.

## பெரியானைக்குட்டி சுவாமிகள்

பம்பாய் செல்லும் வழியில் பூனாவில் ஞானதேவருடைய சமாதியைத் தரிசிக்கும் வாய்ப்புக் கிடைத்தது. அதனை ஆனந்த சமாதி என்றும் அழைப்பர். சமாதியினுள்ளே சென்றதும் வாய்விட்டுச் சொல்லமுடியாத ஆனந்தம் ஒன்றை அநுபவிக்க முடிந்தது. பகவான் ரமணமகரிஷிகளின் சந்நிதியிலே ஓர் ஆத்மீக அலை வீசியதையும் அதனுள் இருக்கும்போது எமதுள்ளம் அடைந்த பேரானந்தத்தையும் அங்கும் அநுபவிக்க முடிந்தது. அத்தகைய தொரு பேரானந்தத்தை கொழும்பு முகத்துவாரத்தில் இருக்கும் பெரியானைக்குட்டி சுவாமிகளுடைய சமாதிகுச் சென்றபோது அநுபவிக்க முடிந்தது.

ஈழ நாட்டில் அழகான பட்டினங்களுள் முதலிடம் வகிப்பது கண்டியாகும். பெரியானைக்குட்டி சுவாமிகள் மிக இளம்பராயத்தில் கண்டியில் வசித்ததாகத் தகவல்கள் கிடைத்துள்ளன. கண்டிக்கடைவீதியிலே சிறுபையனாகச் சுற்றித் திரிந்தார். கண்டித் தெப்பக்குளத்திற்குப் பக்கத்திலே ஒரு சலவைத் தொழிலாளி வசித்துவந்தார். அவர் ஒரு நாள் இந்தப்பையனைத் தமது வீட்டிற்கு வருமாறு அழைத்தார். பையனுடைய நல்ல குணங்களை அறிந்த அத்தொழிலாளி தனது சொந்தபிள்ளையைப்போலவே அன்பு செய்து வளர்த்து வந்தார். பையனும் வளர்ப்புத்தந்தைக்கு வேண்டிய உதவிகளைத் தாமாகவே உணர்ந்து செய்து வந்தார்.

அழுக்குத்துணி மூட்டைகளைச் சமந்துகொண்டு குளத்திற்குச் செல்லுதல், துணிகளைப் பால்போல் நிறமாகும் வண்ணம் துவைத்தல், தோய்த்த துணிகளைக் காயவிடுதல், காய்ந்த துணிகளை மாராப்பாய்க்கட்டி வீட்டுக்குக் கொண்டுசெல்லுதல் போன்ற தொழில்கள் அத்தனையையும் மகிழ்வுடன் செய்தார். ஓய்வு நேரங்களில் ஓடி ஆடி விளையாடவும் தவறவில்லை. சிறுவயதிலே உடைகளின் அழக்கைப்போக்குவதிலேவல்லவரானசிறுவர் பெரியானைக்குட்டிசுவாமிகள் ஆனதும் எத்தனையோ ஆத்மாக்களின் மன அழுக்கைப் போக்கி உள்ளார். கடையிற்சுவாமிகளின் உத்தமசீடர் சடைவரத சுவாமிகளும், திருவலத்தில் இன்று பூதஉடலோடு திருவருள் புரிந்துகொண்டிருக்கும் ஸ்ரீ ஸ்ரீ சிவானந்த மௌனகுரு சுவாமிகளும் இக் குலத்திற் பிறந்தவர்களே.

ஆனைக்குட்டி என்பது வளர்ப்புத் தந்தையால் வைக்கப்பட்டபெயராகும். ஒரு நாள் கொல்லைப்பக்கம் சென்ற ஆனைக்குட்டி “அம்மா அம்மா பாம்பு” என்று சத்தமிட்டார். இச்சத்தத்தைக் கேட்ட வளர்ப்புப் தாயார் ஓடோடியும் வந்து “எங்கடாமகனே பாம்பு” என்றார்கள். ஆனால் ஆனைக்குட்டியோ கெக்களம் கொட்டிச் சிரிக்கலானார். இந்தப் பரிகசிப்பு தாய்க்கு மிகுந்த கோபத்தை உண்டாக்கியது. இரண்டாம் முறையும் அப்படியே பலத்த சத்தமிட்டு அழைத்தார். வீட்டிலிருந்த சில ஆண்கள் மட்டும் ஓடிச்சென்று “பாம்பு எங்கே” என்று விசாரித்தனர். அவர்களையும் ஆனைக்குட்டி பரிகசித்து அனுப்பியது. மூன்றாந்தடவையும் உரக்கக்கூவி அழைத்தார். ஒருவரும் ஏன் என்று கேட்கவில்லை.

சில மணித்தியாலங்கள் சென்றன. கொல்லைப் பக்கம் சென்ற ஆனைக்குட்டியை காணவில்லையே என்று தேடிச் சென்றனர். அங்கே ஆனையைக் காணாமல் திகைத்தனர். ஆனால் அவர் மலங்கழித்த இடத்தில் தங்கக் குவியலாய் இருப்பதைக் கண்டனர். தங்கத்தை எடுத்து பாதுகாப்பாக வைத்துவிட்டு, குடும்பம் முழுவதுமே ஆனைக்குட்டியைத் தேடுதலில் ஈடுபட்டது. கண்டி வீதி எல்லாம் தேடினர். கண்டுபிடிக்க முடியவில்லை. ஈற்றில் கண்டி ஸ்ரீ கதிரேசன் ஆலயத்தின் படியில் படுத்திருக்கக் கண்டனர். அவரை வீட்டிற்கு வருமாறு பலபடியாகக் கஞ்சி அழைத்தனர்.

முற்பிறவியில் உங்களுக்கு உழைத்துத் தரவேண்டிய கடன் இருந்தது. அது நிறைவேறிவிட்டது. இப்பொழுது நீங்கள் யாரோ? நான் யாரோ? என்று கூறி மௌனமாக இருந்துவிட்டார். வினை ஒளியும்வரையும் தம்மைக் காட்டிக் கொள்ளாமலே வாழ்ந்தார். இந்தப் புதினத்தைக் கோயில் குருக்கள் கவனித்தார். சலவைத் தொழிலாளரைப் பார்த்து, “பையனுக்கு மூளைக்கோளாறு ஏற்பட்டுள்ளதுபோலத் தெரிகிறது. ஆகவே அவரைத் தொந்தரவு செய்யாமல் வீட்டுக்குச் செல்லுமாறு” கட்டளையிட்டார். சலவைத் தொழிலாளிக்கும் பையன் “பாம்பு பாம்பு” என்று அழைத்த செய்தி நினைவுக்கு வரவே சரிதான் என்று சொல்லி வீடு சென்றுவிட்டார். கதிரேசப் பெருமான்தான் குருக்கள் நாவினின்றி பேசியுள்ளார். இல்லையேல் அவர்கள் வெறுமனே வீடு திரும்பியிருக்கமாட்டார்கள்.

இறைவன் ஆனைக்குட்டியைப் பலப்பல சாதனைகளில் ஈடுபடுத்தி உள்ளுணர்வை உயரச் செய்து கொண்டிருந்தான். ஆனைக்குட்டி தினமும் கடைவீதிக்குச் சென்று, எச்சில் இலைகளைப் பொறுக்கி, அவற்றில் உள்ள எச்சில்களைச் சாப்பிட்டுவிட்டு கோயில் படிக்கே திரும்பி வந்துவிடுவார். உலக மக்கள் தம்மை நெருங்காதவாறு மகான்கள் தம்மை மறைத்தே வாழ்ந்து வந்தனர். எச்சில் இலையோடு தினமும் உட்கார்ந்திருக்கும் ஒருவரை யார்தான் அண்டுவார்கள்! அப்படிப்பட்ட ஒருவரோடு பேச்சுக்கொடுத்தாலே தமக்குக் கௌரவம் இல்லை என்று நினைக்கலாம் அல்லவா? இச்சந்தர்ப்பத்திலே ஜீவன் முக்தர்களைப் பற்றிக் கைவல்யத்திலே வரும் செய்யுள் ஒன்று நினைவு கூரத்தக்கதாகும்.

“காமமாதிகள் வந்தாலும் கணத்திற்போம் மனத்திற் பற்றார்  
தாமரைஇலத் தண்ணீர்போல் சகத்தொடுங் கூடி வாழ்வார்  
பாமரர் எனக் காண்பீப்பார் பண்டிதத் திறமை காட்டார்  
ஊமருமாவார் உள்ளத் துவகையாம் ஜீவன்முத்தர்”

நான் என்ற அகந்தை அற்றுப்போகவும், ஆண்டவன் படைப்பில் எவ்வித உயர்வு தாழ்வும் கருதக் கூடாது என்பதனைச் சாதனைப் படுத்தவும் மகான்கள் இத்தகைய செயல்களில் ஈடுபட்டு நடிப்பார்கள். அந்தணராகப் பிறந்த இராமகிருஷ்ணபரமகம்சதேவர் அதிகாலையில் எழுந்து

சென்று புலையர் சேரியைக் கூட்டிமெழுகி வைத்துவிட்டு விடியமுன் வீடு திரும்பிவிடுவாராம்.

பெரியானை கண்டியில் இருக்கும்வரை தம்மை மற்றையோருக்குக் காட்டிக்கொள்ளாது வாழ்ந்தாலும் கண்டியை விட்டுப்பறப்படும்போது ஜீவன்முத்த நிலையை அடைந்தே சென்றுள்ளார். மகான்கள் பிறந்தஇடத்திலோ அன்றி வளர்ந்த இடத்திலோ சந்நியாசி ஆவது இல்லை. காரணம் அந்த இடத்துமக்கள் அவர்களை அவர்களது பூர்வ ஆச்சிரமம் கொண்டே தான்மதிப்பர். அவர்களது அகவளர்ச்சியையும், உள்ளுணர்வையும், சக்தியையும் உணர்ந்து கொள்வதில்லை. கள்வன் ஒருவன் சந்நியாசியாகிவிட்டால், எவ்வளவு உயர்ந்தநிலையில் இருந்தாலும் கள்வன் என்ற பெயரை மறக்கமாட்டார்கள். ஆனைக்குட்டி கண்டியில் இருந்திருந்தால் சலவைத்தொழிலாளியின் மதிப்பிற்குமேல் அவ்வூர் மக்கள் கொடுத்திருக்கமாட்டார்கள்.

### இந்தியாவில் நடைபெற்ற அற்புதங்கள்.

ஆனைக்குட்டி சுவாமிகள் இந்தியா சென்று சேர்ந்தார். சாதாரண ஆனைக்குட்டி அல்ல; ஜீவன்முத்தரான ஆனைக்குட்டி. நவநாத சித்தரும் ஆனைக்குட்டி சுவாமிகளும் ஒரு முறை பல சாதுக்களோடு ஒரு புகையிரதஸ்தானத்தில் புகையிரதம் ஏறினர். இதைக்கண்ணுற்ற புகையிரதநிலைய அதிபர் ஆனைக்குட்டியையும், நவநாத சித்தரையும் தவிர மற்றைய சாதுக்களையெல்லாம் இறங்குமாறு கட்டளையிட்டார். மற்றைய சாதுக்களோடு இவர்களும் இறங்கினர். சுவாமிகள் இருவரும் செல்லலாம் எனப் புகையிரத நிலைய அதிபர் கூறினர். எமது சகோதரர்களுக்கு இடம் இல்லை என்றால் நாழும் போகவில்லை என்று சாதுக்கள் எல்லோரும் ஒன்று சேர்ந்து நடந்துபோய் பக்கத்திலுள்ள ஒரு காட்டில் தங்கினர். காட்டில் நெருப்பு மூட்டி சுற்றிவர குளிர்காய்ந்தனர்.

புகையிரத யந்திரம் வேலை செய்துகொண்டே நிற்கிறது. நகர மறுத்துவிட்டது. சாரதி தன்னுலானமட்டும் முயன்றார். ஓடாமல் நிற்பதற்குரிய காரணத்தை அவரால் கண்டு கொள்ள முடியவில்லை. பெரிய பெரிய பொறியியலாளர் எல்லாம் வந்து பார்த்து முயன்றனர். கைகூடவில்லை. இயந்திரத்தில் எவ்வித கோளாறும் இல்லை. அப்படியானால்

ஏன் ஓட மறுக்கிறது? என்ற பிரச்சனையில் ஆழ்ந்தனர். ஏறிய சாதுக்களை இறக்கிவிட்டதுதான் காரணமாய் இருக்கலாம் எனப் பிரயாணி ஒருவர் கூறினார். புகையிரத நிலைய அதிபரும் அதனை அரைகுறையாக ஏற்றுக்கொண்டார். அந்தக் காலத்தில் பெரிய பொறியியலாளராக இருந்தவர் ஒரு வெள்ளையர். அவரும் இன்னும் சில உயர்ந்த உத்தியோகத்தரும் சேர்ந்து சாதுக்களைத் தேடிப்புறப்பட்டனர். சாதுக்களைக் காட்டிலே கண்டனர். வீழ்ந்து வணங்கி தமது பிழைகளைப் பொறுக்குமாறு வேண்டினர். புகையிரதத்தை ஓட்செய்யுமாறு வேண்டினர். “சுவாமிகள் எதைச் செய்யவேண்டுமென்று விரும்புகிறீர்களோ அதை நாங்கள் தவறாது நிறைவேற்றிவைப்போம்” என்றார்.

“நாங்கள் பரதேசிகள். உழைப்புப் பிழைப்பு அற்றவர்கள். எங்களிடம் எப்போதுமே பணம் இருக்காது. உங்களைப் போன்ற இல்லறத்தார்கள் தான் உண்ண உணவும் உடுக்க உடையுந் தந்து காப்பாற்றவேண்டும்.

“துறந்தார்க்குந் துவ்வாதவர்க்கும் இறந்தார்க்கும்  
இல்வாழ்வான் என்பான் துணை”

என்றுதானே வள்ளுவர் கூறுகின்றார். ஆகையால் எங்களைப் போன்ற சாதுக்களிடமிருந்து எப்பொழுதேனும் புகையிரதக் கட்டணம் அறவிடக்கூடாது. இதற்குச் சம்மதமானால், இதனை எழுதிக் கையொப்பம் இட்டுத்தாருங்கள். அதன் பின்பு புகையிரதம் ஓடுவதற்கு வழிபார்ப்போம்” என்று கூறினார்கள்.

இது அந்த வெள்ளையருக்குப் பெரிய வியப்பாக இருந்தது. தாமே சுவாமிகள் கூறியவாறு எழுதிக் கையொப்பமிட்டுச் சுவாமிகளிடம் கொடுத்தார்கள். சுவாமிகள் மகிழ்வேடு வாங்கிக் கொண்டார்கள். சுவாமிகள் அந்த வெள்ளைக்காரரிடமிருந்தே ஒரு சிகறெற்றை வாங்கிப் பற்றவைத்தார். புகையை இழுத்து வெளியே ஊதினார். என்ன ஆச்சரியம்! 4, 5 மணித்தியாலங்களாக அசையாது நின்ற புகையிரதம் தாமாகவே நகரத் தொடங்கியது. இத்தகைய அற்புதங்கள் நிகழ்த்திய மகான்களை யார் நினைக்கின்றார்கள்?

## கொழும்பு மாநகரில் ஆணைக்குட்டி சுவாமிகள்

கொழும்புக் கோட்டைப் புகையிரத ஸ்தானத்திற்கும் மருதானைப் புகையிரத ஸ்தானத்திற்கும் இடையில் கப்பித் தாவத்தை என்றொரு இடம் உள்ளது. அந்த இடத்தில் இன்றும் ஒரு கோயில் இருப்பதை யாரும் அவதானிக்கலாம். அங்கே ஈனமுத்து என்றொருவர் வசித்து வந்தார். அந்தக் காலத்தில் றிக்சோ இழுக்கும் கூட்டத்தினருக்கு இந்த ஈனமுத்துதான் தலைவர். றிக்சோ இழுப்பவர்கள் நாளாந்தம் தமது உழைப்பிற்கேற்ப ஈனமுத்துவுக்குக் கமிஷன் கொடுப்பார்கள். அதைக் கொண்டே அவர் வாழ்க்கை நடைபெற்றது. கமிஷனில் அரைவாசிக்குமேல் தனது கள்ளுச் சாராயச் செலவிற்காகச் செலவு செய்வார். தினமும் எந்தநேரமும் குடிபோதையில் மூழ்கி இருப்பவர்களைத் 'தினவெறியர்' என்று அழைப்பார்கள். இந்த ஈனமுத்துவும் அத்தகையவரில் ஒருவரே. ஆனால் இந்தக் குடிகாரனுக்குச் சாதுக்கள் சாமிகள் என்றால் ஒரு தனி மதிப்பு. சாதுக்களிடம் பக்தி செலுத்துவதும் அவர் செய்த பூர்வ புண்ணியம் போலும்.

இத்தகைய ஈனமுத்துவிடம்தான் பெரியஆணைக்குட்டி சுவாமிகள் பல இடங்களிலும் சுற்றித் திரிந்துவிட்டுக் கடைசியில் வந்து சேர்ந்தார்கள். சுவாமிகள் ஒரு ஜீவன் முக்தர் என்பதை முன்னமே கண்டோம். விருப்பு வெறுப்பற்றவர். ஈனமுத்து, தான் உண்பதையும் குடிப்பதையும் சுவாமிக்கும் கொடுப்பார். சுவாமிகள், கொடுப்பது எதுவானாலும் அதனை வாங்கி உண்டுவிடுவார். சுவாமிகளைத் தரிசிக்க வருபவர்கள் எத்தனை பேரானாலும் கடன் வாங்கியும் அத்தனைபேரையும் ஈனமுத்து உபசரிப்பார்.

எறும்பூரக் கல்லும் குழியும் என்பது பழமொழி. தினமும் சுவாமிகளுடைய தரிசனைக்காக வரும் ஏழைகளின் தொகை கூடிக்கொண்டே வந்தது. அதனால் ஈனமுத்துவின் கஜானாவும் காலியானது. ஈனமுத்துவின் சொந்தச் செலவிற்கே தட்டுப்பாடு ஏற்பட்டது. இனையான்குடிமாறநாயனாரைச் சிவபெருமான் சோதித்ததுபோல ஈனமுத்துவைச் சுவாமிகள் சோதித்ததாகவும் இருக்கலாம். கைப்பொருள் இல்லாத காலத்திலும் இனையான்குடிமாறநாயனார் அடியார்களை அன்போடு உபசரிப்பார் என்பதை உலகிற்குக் காட்டவே சிவபெருமான் குபேரனாக வாழ்ந்த

மாறனாரை கோவணண்டியாக்கினார். வீட்டில் ஒரு பொருளும் இல்லாத நேரத்திலே அதுவும் அர்த்த ஜாமத்தில் மழை சோனாவாரியாகப் பெய்யும் சமயத்தில் சிவபெருமானே சிவனடியாராக வந்து மாறனாரிடம் பசியாற்றுமாறு கேட்டார். மாறனர் கொடுத்துப் பழகியவர் அல்லவா? வயலில் விதைத்த நெல்மணிகளை வாரிவந்து வறுத்துக்குத்தி அன்னமிட்டுச் சிவபிரானாகிய அடியாரையே திகைக்க வைத்துவிட்டார். இத்தகையதொரு நிலைதான் ஈனமுத்துவுக்கும் ஏற்பட்டது.

பணவசதி குறைந்தது மாத்திரம் அல்ல, கஷ்டத்திற்குமேல் கஷ்டம் வந்துகொண்டே இருந்தது. என்ன கஷ்டம் வந்தாலும் சுவாமியை விடவும் அவருக்கு விருப்பம் இல்லை. ஒருநாள் ஈனமுத்து வெளியே சென்றிருந்த சமயம் ஆணைக்குட்டி சுவாமிகள் சுவரில் சாய்ந்த வண்ணமாகக் காலைநீட்டியபடியே மூச்சை அடக்கி உயிர் பிரிந்த வரைப்போலக் காட்சி அளித்தார்கள். ஈனமுத்தர் வந்தார். ஆட்டினார்; அசைத்தார்; உடல் விறைத்து மரக்கட்டை போலாயிற்று. பேச்சு மூச்சில்லை; தன்னை இக்கட்டான நிலையில்விட்டு சுவாமி பரலோகம் சென்றுவிட்டார் என ஈனமுத்தர் வெம்பினார். கீழே நிலத்தில் மலசலமும் கழிந்து கிடந்தன. சுவாமிகளின் சமாதிநிலையை உணர்ந்து கொள்ள முடியாத ஈனமுத்தர் பலவாறாக யோசித்தார்.

ஈமக்கிரியை செய்யவோ கையில் பணம் இல்லை. கடன் கேட்கவும் இடம் இல்லை. அப்படியானால் என்ன செய்ய முடியும்? ஒரு விபரீத எண்ணம் தோன்றியது ஈனமுத்துவுக்கு. சுவாமிகள் இருந்தது ஒரு குடிசையில். அந்தக் குடிசைக்கு நெருப்பு வைத்துவிட்டால் சுவாமியும் அத்துடன் எரிந்து சாம்பலாகி விடுவார். ஒரு செலவும் இல்லாமலே உடம்பு தகனமாகிவிடும். பொலிசார் கேட்டால் குடிசையில் எப்படியோ நெருப்புப் பிடித்து சாமியாரும் சாம்பலாய்ப்போனார் என்று கூறிக்கொள்ளலாம்.

இந்த யோசனையோடு ஈனமுத்து பட்டணம் சென்றார். ஒருவரிடம் கொஞ்சம் பணம் கடனாக வாங்கினார். முதலில் சாராய தாகசாந்தி செய்துகொண்டார். பின்பு தான் செய்யப்போகும் வேலைக்குத் துணையாக ஒரு போத்தல் சாராயம், ஒருகட்டு விறகு, ஒருகலன் மண்ணெய் ஆகிய

வற்றை வாங்கிக் கொண்டார். எவ்வளவு தண்ணி போட்டாலும் நிதானம் தவறாதவர் ஈனமுத்து என்று அவரது சகாக்கள் பேசிக்கொள்வதுண்டு. ஆனால் இன்றோ ஈனமுத்து நிலைதளம்பும் அளவிற்குக் குடித்துவிட்டு வந்தார். வீட்டுக்கு வந்ததும் கொண்டுவந்த பொருட்களை வைத்து விட்டுச் சுவாமிகளைப் பார்த்தபடியே கலங்கி நின்றார். சுவாமிகளுக்குக் கிட்டச் சென்று பார்த்தார். சுவாமிகள் இருந்தபடியே இருந்தார்கள். மனதிலே ஒரு போராட்டம். ஒருவேளை அரசாங்கம் நடவடிக்கையில் இறங்கிவிடக்கூடுமானால் தான் சிறைக்கூடத்துக்குள் தள்ளப்படவேண்டியவனே. சுவாமிகள் பெரிய மகான் அல்லவா? அவர் அறியாமல் எதுவும் நடக்க முடியுமா? இப்படி எண்ணியபடியே அங்குமிங்கும் உலாவினார் ஈனமுத்து. அவருடைய மனமோ ஒன்றிலும் நிலைப்படவில்லை. இப்படிச் சில நிமிடங்கள் கழிந்தன.

திடீரெனச் சுவாமிகள் கண்விழித்தார்கள் என்ன ஈனமுத்து கப்பல் கவிழ்ந்தவன் மாதிரி ஆழ்ந்த ஆலோசனையில் இருக்கிறாய் என்றார்கள். சுவாமிகளுடைய குரல்கேட்டதுதான் தாமதம் ஈனமுத்து ஓடிச்சென்று சுவாமிகளுடைய பாதங்களிலே தலையை வைத்துச் சாஷ்டாங்கமாக விழுந்து இரு பாதங்களையும் பற்றிக் கொண்டு வெம்பி வெம்பி அழத்தொடங்கினார். சுவாமி இரு பாதங்களையும் விடுவித்துக் கொண்டவராய் “ஏய்! ஈனமுத்து உனக்கு இப்போ என்ன வந்துண்டது? இப்படி ஏன் அழுகிறாய்? நான் செத்துப்போனேன் என்று அழுகிறாயா?” என்று கேட்டார்கள்.

சுவாமி! என்னை மன்னிச்சுட்டேன் என்று ஒரு வார்த்தை சொல்லுங்கோ, ‘நான் என்ன பாதகம் செய்து இருந்தேன். இப்பாதகத்திலிருந்து ஆண்டவனே என்னை காப்பாத்திட்டான்’ என்று சொல்லி ஹோ என்று அழத்தொடங்கினார். சுவாமிகள் கதையை மாற்றினார்கள். ஈனமுத்து சாராயமா கொண்டுவந்திருக்கிறாய்? அதை எடுத்து உடை; இரண்டுபேரும் குடிப்போம் என்றார் புன்சிரிப்புடன். ஈனமுத்துவுக்கு ஆனந்தம் பொங்கியது. போத்தலை உடைத்தார். அச்சா சாராயம்; சுவாமி குடியுங்கள் என்றார். ஈனமுத்தரும் குடித்தார். ஆனால் சாராயம் பச்சைத்தண்ணீராய் மாறிற்று. உடனே ஈனமுத்தர் ஆனந்தக் கண்ணீர் விட்டு அழுதார். இன்றுதான் கங்கா ஜலம் தமக்குக் கிடைத்ததாக எண்ணி எண்ணிக் கூத்தாடினார்.

சுவாமியைத் தூக்கி எடுத்தார். மாடுகள் தண்ணீர் குடிக்கும் மடுவண்டை சேர்த்தார். கழுவித் துடைத்தார். விழுந்தையிற் படிந்துகிடந்த மலத்தையும் துப்புரவு செய்தார். அது சந்தன மணம் வீசியது. ஆசனம் ஒன்று கொண்டுவந்து அதன்மேல் சுவாமியை இருத்தினார். நீறு நெற்றியில் இட்டார். சந்தனப்பொட்டு வைத்து குங்குமமும் இட்டார். சுவாமிகளை விழுந்து வணங்கிய பின் கை கட்டி வாய் பொத்தி ஒரு பக்கமாக ஒதுங்கி நின்றார்.

சுவாமிகள், ஈனமுத்துவை அண்ணாந்து பார்த்து, இனி வருவாங்க பெரியாட்கள்! காச வரும்; பணம் வரும்; பயப்படாதே என்றார்கள். சுவாமிகளுடைய வாக்குப் பொன் வாக்காயிற்று. அடுத்த நாளே பெரிய பெரிய உத்தியோகத்தர்களும், சிறுப்பர்களும், செட்டிமார்களும், முதலாளிமாரும் சுவாமிகளைத் தரிசிக்க போட்டியிட்டுக் கொண்டு வந்தனர். பணம் குவியத் தொடங்கியது. ஈனமுத்துவும் புதுப்பெலனடைந்து புகழ்ச்சியோடு விளங்கலானார்.

சுவாமியும் வீதி சுற்ற அவாவினார், ஓர் வண்டியும் ஒரு சோடி மாடுகளும் வாங்கப்பெற்றன. அதிகாலையில் சுவாமிகள் மாட்டுவண்டியில் எழுந்தருளிச் செட்டியார் இருக்கும் வீதிகளில் பவனி வருவார்கள். நோயாளிகள், வறியவர்கள் வழி நெடுகிலும் வரிசையாக நிற்பர். சுவாமி தாம்பூலம் அருந்தினால் எச்சில் உமிழ்வது வழக்கம் இல்லை. உமிழ்நீர் செந்நிறமாகி வீழ் நீராய் நெஞ்சின் வழியே வழிந்துவரும். அந்த உமிழ் நீரைக் கையால் தடவி எடுத்து நோய்க்கு மருந்தாகப் பாவிப்பர். செட்டிமார் தெருநீளம் காசுப் பெட்டிகளைக் கையில் ஏந்தியவண்ணம் அவாவோடு காத்துநிற்பர். சுவாமியவர்கள் வண்டியில் அமர்ந்த வண்ணம் தாம் விரும்பின ஒரு செட்டியாரின் காசுப்பெட்டியில் இருந்து பணத்தை அள்ளி எடுப்பார்.

பின்பு ஒரு முடை முதலாம் நம்பர் சம்பா அரிசியும், சந்தனம், குங்குமம், மருக்கொழுந்து முதலியனவும், நெத்தலிக் கருவாடும், மாடுகளுக்குப் பிண்ணாக்கு, தவிடு முதலியனவும், விறகும் மற்றும் தேவையான சகல பொருட்களும், மதுபானப் போத்தல் ஒன்றும் வாங்கிக் கொண்டு குடிசைக்குத் திரும்புவார். சுவாமிகள் எந்தச் செட்டியாரின் பணப்பெட்டியிலிருந்து பணம் எடுத்தாரோ அந்தச் செட்டியாருக்கு அன்று குருசந்திர யோகம். அன்று முழுவதும்

கணக்கில்லாமல் பணம் பலவழிகளாலும் வந்துகொண்டே இருக்கும்.

சுவாமிகள் கொண்டு சென்ற அரிசி மூடையை ஆக்கிக் கூட்டங் கூட்டமாக வரும் பிச்சைக்காரர்களுக்கு அன்று முழுவதும் சோறு கொடுத்துக்கொண்டே இருப்பார்கள். அன்று கொண்டுபோன பொருட்களில் ஒன்றும் மிஞ்சாது. அடுத்த நாளும் இவ்வாறே நடைபெறும். பிச்சைக்காரர்களோடுதான் சுவாமிகளும் சேர்ந்து உண்ணுவார்கள். அவர்களைப் போலவே இவருக்கும் உணவு பரிமாறப்படும். ஒரு கவளம் அல்லது இரு கவளமேதான் உண்ணுவார்கள். மற்றவற்றை ஒரு குளையல் போட்டு சூழ நிற்பவர்களுக்கு ஒரு பிடி வீதம் கொடுத்துவிடுவார்கள். சுவாமி சீராகச் சாப்பிடுவதில்லை என்று ஈனமுத்துவுக்கு ஒரு ஏக்கம். சுவாமி களைச் சாப்பிடுமாறு வற்புறுத்துவார். இங்குள்ளவர்கள் அத்தனை பேரும் சாப்பிடும்போதே நானும் சாப்பிட்டுவிடுகின்றேனே. தனியாகவும் சாப்பிட வேண்டுமா? என்று சுவாமிகள் சிரிப்பார்கள். சுவாமிகளுடைய பொருள் பொதிந்த கருத்துக்கள் ஈனமுத்துவுக்கு எவ்வாறு விளங்கப் போகிறது? சுவாமிகள் இப்படிப் பேசும் போதெல்லாம் ஈனமுத்து ஆமாங்க, என்னங்க என்று சொல்லிச் சும்மா இருந்துவிடுவார்.

### குருடர் வேதநூலை வாசித்தார்

இந்தியாவிலிருந்து ஒரு பிராமணர் வந்தார். அவர் இரு கண்களினதும் பார்வையை இழந்தவர். சுவாமிகளின் மகிமையைக் கேள்வியுற்ற அவரது சினேகிதர் குருடரைக் கொண்டு வந்து ஈனமுத்துவின் குடிசையில் விட்டுச் சென்றனர். குருடர் கையில் ஒரு புத்தகக் கட்டு வைத்திருந்தார். இதன் காரணம் இளமையில் நல்ல கண்பார்வையுடைய வராய் வேதங்களை யெல்லாம் நன்கு கற்றுணர்ந்தவர் என்பதாகும். பிராமணர்கள் நேரத்திற்கு நேரம் அந்த அந்த கருக்கு உணவு அனுப்பிக் கொண்டிருந்தார்கள். அவரும் உண்டுவிட்டுச் சுகமாகத் தூங்கினார். சுவாமிகளோ அவர் ஒருவர் இருப்பதாகவே கவனிக்கவில்லை. இதனால் ஈனமுத்துவுக்குத்தான் கஷ்டமேற்பட்டது. அந்தகரைக் காலா காலத்திற்கு மலசலங் கழிப்பதற்கு, குளிப்பதற்கு அழைத்துச் செல்லவேண்டும். குருடருக்கு இரவும் பகலும் ஒன்றே. பகலில் நன்றாகத் தூங்குவார். இரவில் விழித்திருப்பார்.

இரவில் அடிக்கடி ஈனமுத்துவுக்குத் தொந்தரவு கொடுப்பார். ஈனமுத்து இதனை எத்தனை நாள்தான் பொறுத்துக் கொண்டிருப்பார்.

ஒருநாள் ஈனமுத்தர் சுவாமிகளைப் பார்த்து, 'அப்பா அந்தப் பிராமணருக்கு ஏதாவது சொல்லிவிடுங்களேன். அவர் இங்கு இருப்பதால் எனக்கல்லவா தொந்தரவாக இருக்கிறது' என்று கூறினார். சுவாமிகள் புன்முறுவல் பூத்து அருளினார். ஆமா ஐயரே நல்ல கோழிக்குஞ்சு ஒன்று விலைக்கு வாங்கி உமது கையினாலே அறுத்து உரித்து அதைக் கொண்டு ஒரு ரசம் சரிக்கட்டவேண்டும். அதைக்கொண்டு தான் உமக்கு வைத்தியம் செய்ய வேண்டும் என்றார். ஐயர் இதைக் கேட்டு அருவருப்போ வெறுப்போ அடையவில்லை. மகான்களுடைய மகிமையில் ஐயருக்கு நிறைந்த நம்பிக்கை உண்டு. அதனால்தான் அவ்வார்த்தைகள் அவருடைய உள்ளத்தில் எல்வித சலனத்தையும் ஏற்படுத்தவில்லை. ஈனமுத்தருடைய உதவியைக் கொண்டு ஐயர் கோழிக்குஞ்சு ரசத்தைப் பக்குவஞ் செய்து எடுத்துக் கொண்டு சுவாமிகள் முன்னிலையில் சென்றார். சுவாமிகள் அதனை வாங்கி சிறிது பருகினார். ஐயரே, இந்தக் கோழிக்குஞ்சு ரசம் நல்ல ருசியாக இருக்கிறதே, நீர் இந்தச் சமையலிலும் கைதேர்ந்த பேர்வழியாக இருக்கிறீரே, இந்தாரும் இதனைக் கண்விழித்துக்கொண்டே பருகும் என்று கூறிக் கொடுத்தார்கள்.

என்ன ஆச்சரியம்? ஐயரின் கண்கள் பார்வையைப் பெற்றன. ஐயர் அதனை வாங்கிப் பருகினார். பழரசம்போலிருந்தது. ஐயரே! எப்படிக் கோழிக்குஞ்சு ரசம் என்று வினவினார் சுவாமிகள். உடனே ஐயர் சாஷ்டாங்கமாகச் சுவாமிகளின் பாதாரவிந்தங்களைப் பிடித்துத் தமது கண்களில் ஒற்றிக் கண்ணீரால் சுவாமிகளுடைய பாதங்களைக் கழுவினார். 'சுவாமி, நான் இதுபோன்ற சுவையுள்ள பழரசத்தை எப்பொழுதுமே உண்டதில்லை' என்று ஐயர் நாத்தமுதமுக்கக் கூறினார்.

ஐயரே, உமது புத்தகக்கட்டிலிருந்து ஒரு புத்தகத்தை எடுத்து, விரும்பிய பக்கத்தைப் புரட்டி வாசியும் என்று சுவாமிகள் கட்டளையிட்டருளினார்கள். ஐயர் புரட்டிய பக்கத்தில் பின்வரும் கருத்துடைய வேதசலோகம் காணப்பட்டது.

“உணவளிப்பவர் ஈஸ்வரன், ஆதலால் உணவைப் பழிக்கக் கூடாது. அளிக்கப்பட்ட உணவை உதறித்தள்ளியவன் பெரும் பாவத்துக்காளாவான்.”

ஐயரும் பலமுறை வீழ்ந்து வணங்கி ஆனந்த பாஷ்பம் சொரிந்து சுவாமிகளிடம் விடைபெற்றுக் கொண்டு சினேகிதப் பிராமணரைப் போய்ச் சேர்ந்தார்.

### சுவாமிகளின் சமாதி

பெரியாளைக்குட்டி சமாதி அடையப்போகும் காலத்தை சித்தானைக்குட்டிச் சுவாமிகள் உள்ளூணர்வால் அறிந்திருந்தார்கள். அதனால் உரிய காலத்திற்கு முன்பே பெரியானையைவிட்டு விலகாது சுற்றிக்கொண்டே இருந்தார். பெரியானையை யாழ்ப்பாணத்திற்குக் கொண்டுசென்று சமாதி வைக்க வேண்டும் என்பது சித்தானையின் எண்ணம். பெரியானை இதற்குச் சம்மதிக்கவில்லை. கொழும்பிலேயே சமாதி ஆகவேண்டும் என்பது அவரது திருவுள்ளமாகும். ஒருநாள் சித்தானையை அழைத்துவடக்கே ஒருபெரியவருடையசமாதி உள்ளது. (கடையிற் சுவாமிகளைக் குறிப்பிட்டே இங்ஙனம் கூறினார்கள்.) அவருடைய மண்ணில் அடிமை மிதிக் கத்தகுதி அற்றவன். இவனுடைய சமாதி இங்குத்தான் அமைய வேண்டும் என்றார். சித்தானை இதைப்பற்றி எவ்வித முயற்சியும் செய்யாது வாளா இருந்துவிட்டார். சுந்தரமூர்த்தி சுவாமிகள் திருவதிகை சென்றபோது திருநாவுக்கரசர் உழவாரப்படைகொண்டு திருப்பணி செய்து வீரட்டானரை வழிபட்ட இடம் என்று அதனை மிதிக்க அஞ்சினார். வெளியிலிருந்தே வணங்கினார். இச்செய்தியை சுவாமிகளுடைய மேற்படி செயல் நினைவூட்டுகின்றது.

பெரியாளைக்குட்டி சுவாமிகள் ஒருநாள் சித்தானைக்குட்டியுடன் மிக அன்பாகப் பேசிக்கொண்டிருந்தார். அடுப்பில் பெரிய விறகு அடுக்கி கிடாரத்தில் சோறு வெந்துகொண்டிருந்தது. பெரிய கொள்ளிக்கட்டை ஒன்று எடுத்து வருமாறு சித்தானைக்கு உத்தரவு பிறந்தது. சித்தானை எடுத்து வந்து குருநாதரின் கையில் கொடுத்தார். அதைப் பெரியவர் புன்சிரிப்போடு வாங்கி தக தகவென ஜொலிக்கும் கொள்ளியைச் சித்தானையின் புயத்தில்வைத்து அழுத்தினார். சித்தானையும் அதனைப் புன்சிரிப்போடு ஏற்றுக்கொண்டது. இதுவே பெரியானை சித்தானைக்குக்

கொடுத்த தீட்சையாகும். உடலபிமானம் இருக்கிறதா என்று பரீட்சித்த பரீட்சையுமாகும்.

சேர். பொன். அருணாசலம் அவர்களுடைய இல்லத்திற்கு அடிக்கடி பெரியானைக்குட்டி சுவாமிகள் வருவார்கள். அங்கு சாப்பிடுவார். ஒருநாள் அருணாசலம் அவர்கள் சுவாமிகளிடம் உமது மகிமையை எனக்குக் காட்டவேண்டும் என்று கேட்டார்கள். சுவாமிகள் தமது உறுப்புக்களையெல்லாம் தனித்தனியாக இருக்குமாறு காட்சி கொடுத்தார்கள். அன்று தொடக்கம் சேர். பொன். அருணாசலம் அவர்கள் சுவாமிமீது தனி மதிப்பு வைத்திருந்தார்கள். ஒருநாள் சுவாமிகள் அவரது இல்லத்திற்குச் சென்றபோது இன்று இந்த இல்லத்தில் மங்கலகரமான காரியம் நடைபெறப்போகிறது என்று சொன்னார்கள். அன்றுதான் திருமதி. சிவானந்தம் தம்பையா அவர்கள் ருதுவடைந்த தினமாகும். இதனைத் தமது தெய்வீக சக்தியால் உணர்ந்து கூறியபின் சுவாமிகளமீது அக்குடும்பத்தினரே நன்மதிப்பு வைத்திருந்தார்கள்.

சமாதி நாளும் நெருங்கிக் கொண்டிருந்தது. குருபரன் ஒருநாள் திடீரெனச் சித்தானையை அழைத்தார். இங்கே சுற்றிக்கொண்டிருக்காமல் முன்னேஸ்வரம் போ என்றார். குருவின் வாக்கைச் சிரமேற்கொண்டு முன்னேஸ்வரம் புறப்பட்டுச் சென்றார். சித்தானை முன்னேஸ்வரத்திலிருக்கும் போதே குருபரன் கொழும்பில் சமாதி அடைந்துவிட்டார். சேர். பொன். இராமநாதன், சேர். பொன். அருணாசலம், பிரபலஸ்தர்களான செட்டிமார்கள் யாவரும் ஒன்று சேர்ந்து கொழும்பு முகத்துவாரம் கடற்கரையில் சமாதி வைத்து வணங்கி இன்புற்றனர். சமாதியை உள்ளடக்கி ஒரு பிள்ளையார் கோயிலும் கட்டப்பட்டுள்ளது. இக் கோயிலின் பக்கத்திலுள்ள கடற்கரையில் ஆடி அமாவாசைத் தீர்த்தம் வெகு விமர்சையாக வருடா வருடம் கொண்டாடப்பட்டு வருகின்றது.

## சீர்தான் க்குட்டி சுவாமிகள்

### பூர்வாச்சிரமம்

இராமநாதபுரம் என்பது தென்னிந்தியாவிலே திரு நெல்வேலி, மதுரை, திருச்சி, தஞ்சை மாவட்டங்களுக்கிடையில் அமைந்துள்ள மாவட்டத்தின் பெயர். இதிலுள்ள இராமேஸ்வரம் பெயர்பெற்ற சிவத்தலம். இராமபிரான் சிவபூசை புரிந்த தலம். இராமநாதபுரத்தை ஆண்ட மன்னர்கள் சேதுபதி மன்னர்கள் என அழைக்கப்பட்டனர். சேது என்பது இராமபிரான் கடல்மேல் இட்ட அணை. இங்குள்ள தீர்த்தம் சேது தீர்த்தம். இது கன்னியாகுமரி முதல் தொடங்குகிறதென்பதை “குரங்கு செய்கடற் குமரியம் பெருந்துறை” என மணிமேகலை கூறுகிறது. இச்சேதுவைச் சார்ந்த நாடு சேதுநாடென வழங்கப்படுகிறது. இராமநாதபுர மாவட்டம் சேதுநாடாகும். இராமபிரான் சேது கட்டிய காலத்தில் தம்மை வழிபட்ட நிஷாதத் தலைவன் ஒருவனைத் தாம் கட்டிய சேதுவைக் காத்துவரும்படி ஆணையிட்டார் என்று சேதுபதிகளின் மரபைப்பற்றிக் கூறுவர். இவர்கள் பாண்டிய மன்னர்க்குப் படைத் தலைவர்களாகவும் இருந்தனர்.

நல்லந்தையார், நன்முல்லையார், ஒக்கூர்மாசாத்தியார் போன்ற சங்கப் புலவர்கள் இப்பிரதேசத்தில் பிறந்தவர்கள். மாணிக்கவாசகர் இறைவனருள்பெற்ற திருப்பெருந்

துறை இராமநாதபுரத்தைச் சேர்ந்ததாகும். நாட்டுக் கோட்டைச் செட்டியர்களுக்கு நிலையமான நாட்டரசன் கோட்டை என்பது சேதுமன்னரின் கோட்டை என்று பொருளாகும். தாயுமானவர் சமாதி அடைந்த முகவையும் மணவாளமாமுனிவர் வளர்ந்த சிக்கற்கடாரமும் இம் மாவட்டத்தில் உள்ளவையாகும்.

‘பெருநாளி’ என்பது இராமநாதபுரத்துச் சிற்றரசர் ஒருவருடைய இராசதானி. இந்தநாட்டுச் சிற்றரசருக்கு ஒரே ஒரு மகன். அவருடைய பெயர் கோவிந்தசாமி என்பதாகும். கோவிந்தசாமி அரச குடும்பத்திலே பிறந்துவாழ்ந்தும் அவருக்கு அரசபோகங்களில் நாட்டம் ஏற்படவில்லை. உள்ளம் துறவை நாடியது. இந்தக் கோவிந்தசாமியே இலங்கையின் சிழக்கு மாகாணத்தைச் சார்ந்த காரைதீவில் சமாதி அடைந்த சித்தானைக்குட்டி சுவாமிகளாவர்.

### மூவர் சந்திப்பு

பெருநாளி சமஸ்தானத்தில் ஒருமுறை பெரியதொரு தொற்றுநோய் கண்டிருந்தது. இருந்திருந்தாற்போல் பலர் மாண்டனர். சில வீடுகளில் குடும்பத்தோடேயே மாண்டனர். இச் சந்தர்ப்பத்தில் இரு சாதுக்கள் தெருவீதிகளில் உலாவினர். அவ்வூர் மக்கள் அவர்களை இன்றார் என்று பொருட்படுத்தியதாகத் தெரியவில்லை. அவ்விருவரும் அவ்வூர் மக்களை நோயின் கோரப்பிடியினின்றும் மீட்கவந்த பேரருளாளர்கள் ஆவார்கள். யாரும் போக அஞ்சும் கொடிய நோயினால் பீடிக்கப்பட்டிருக்கும் வீடுகளுக்குச் சென்று தமக்கு உணவு தருமாறு வற்புறுத்தினர். தமது நோய் அவர்களுக்கும் தொற்றிவிடுமே என்ற கவலையினால் சிலர் மறுத்தனர். அவர்களை வற்புறுத்தி அவர்களிடமிருந்து ஏதாவது ஒரு உணவுப் பொருள் பெற்று அவர்கள் முன்னிலையிலேயே இருவரும் உண்டனர். யார் உணவு அளித்தார்களோ அந்தக் குடும்பத்தில் உள்ள எல்லாரும் நோயினின்றும் விடுதலைபெற்றனர். இச்செய்தி எங்கும் பரவியது. இவ்விரு மகாத்மாக்களும் மக்களின் நோயைத் தாமே பெற்று அநுபவித்தனர்.

இச்செய்தியைப் ‘பெருநாளி’ சமஸ்தானத்துச் சிற்றரசர் கேள்வியுற்றார். அவ்விரு மகாத்மாக்களையும் தமது சமஸ்தானத்திற்கு அழைத்து உபசரிக்க எண்ணம் கொண்டார். மகாத்மாக்களை அழைத்து வருமாறு தனது மகன்

கோவிந்தசாமியை அனுப்பி வைத்தார் அரசர். கோவிந்தசாமிக்கு இப்படிப்பட்ட விஷயங்களில் ஈடுபடுவதென்றால் தனி ஒரு மகிழ்வு. தந்தையாரின் கட்டளைப்படி மகாத்மாக் களைத்தேடி கோவிந்தசாமி புறப்பட்டார்.

கோவிந்தசாமி அடியார்கள் இருவரையும் ஒரு குடிசையிலே சந்தித்தார். இருவரது பாதங்களையும் தமது உச்சிமேல் சூடினார். கோவிந்தசாமியைப் பார்த்ததும் இருவரது உள்ளங்களும் நெகிழ்ந்தன. கோவிந்தசாமியை வாரி எடுத்து ஆனந்தக் கண்ணீர் சொரிந்தனர். அந்த இரு அடியார்களும் யார் என்பதை அறிய வாசகர்கள் ஆவலாயிருப்பார்களல்லவா? அவர்களில் ஒருவர் கொழும்பு முகத்துவாரத்தில் சமாதிகொண்டிருக்கும் பெரியாணைக்குட்டி சுவாமிகள். அடுத்தவர் நாவலப்பிட்டி — சூயின்ஸ்பரிதோட்டத்தில் சமாதிகொண்டிருக்கும் நவநாவசித்தர் ஆவார். அடியார்களை அழைத்துச் செல்லவந்த கோவிந்தசாமி அடியார்களுக்கு அடியார் ஆனார்.

அரசு உடையில் கோமகனாக வந்த கோவிந்தசாமி அக்கணமே கோவணண்டி ஆனார். இருவருக்கும் சீடர் ஆனார். தாம் வந்த கருமத்தை மறந்தார்; வீடு திரும்பவில்லை. நாம் ஏன் பிறந்தோமோ, அது அவரை ஆட்கொண்டுவிட்டது. இருவரையும் பின் தொடர்ந்து நோயாளருக்கு வேண்டிய உதவிகள் செய்தார். ஒருவர் மூவராணர்; இருவர் மூவராயினர் என்று சொல்லும் அளவுக்கு மூவரும் இணைபிரியாது பாரதம் எங்கும் யாத்திரை செய்தனர். பூர்வீகத் தொடர்பு போலும் மூவரும் யாத்திரையைப் பூர்த்தி செய்யும் நோக்கோடு ஈழநாட்டிற்குப் புறப்பட்டனர்.

ஈழநாட்டில் சாதுக்கள் பரம்பரை ஒன்று தோன்றுதற்கான பக்குவம் அடைந்திருந்த காலம். பெரிய புராணமும், கந்தபுராணமும், திருவிளையாடற் புராணமும் கோயில்தோறும் படித்தும் கேட்டும் மக்களுடைய உள்ளம் சாதுக்களை எதிர்நோக்கி இருந்த காலம். சங்கமவழிபாட்டிற் சிறந்து குருநாதனின் வருகையை எதிர்பார்த்திருந்த காலம். இத்தகையதொரு சூழ்நிலையிலேதான் இருகுருநாதர்களும் ஒரு சீடனும் சேர்ந்து மூன்று மகாத்மாக்களாகி ஈழம்வர எண்ணங் கொண்டனர். இந்தக் காலத்தைப்போல் அந்தக் காலத்தில் போக்கு வரவு வசதி

இருக்கவில்லை. ஆனால் இக்காலத்தைப்போல் பாஸ்போர்ட், விசா, சுங்க விசாரணை கெடுபிடி அந்தக் காலத்தில் இல்லை. தூத்துக்குடியில் இருந்து மூவரும் கப்பல் ஏறிப் புறப்படத் தீர்மானித்தனர். கப்பலில் ரிக்கற் பெற்றுக் கொள்வதற் காக முன்கூட்டியே செட்டியார் ஒருவரை அனுப்பி வைத்தனர். இருவருக்கு மாத்திரமே ரிக்கெற் கிடைத்தது. அதனால் கோவிந்தசாமியை அக்கரையில் விட்டு கப்பல் கொழும்பை நோக்கிப் புறப்பட்டது.

கப்பல் கொழும்புத் துறைமுகத்தை அடைந்தது. கப்பலில் வந்தவர்களை வரவேற்கப் பெருந்தொகையான மக்கள் வந்திருந்தனர். அவர்களுக்குள்ளே கோவிந்தசாமியும் காணப்பட்டார். கோவிந்தசாமியைக் கண்ட குருநாதர் இருவரும் எவ்வித ஆச்சரியத்தையும் காட்டிக்கொள்ளவில்லை. கோவிந்தசாமியின் பக்குவநிலையைப்பற்றி இருவரும் முன்னமே உணர்ந்திருந்தார்கள். 'மூர்த்தி சிறிதானாலும் கீர்த்தி பெரிது, 'கடுகு சிறிதானாலும் காரம் பெரிது' என்று சொல்வார்களே அதற்கு இலக்கியமாக விளங்கினார் கோவிந்தசாமி. கோவிந்தசாமி தங்களுடைய சீடன்தான் என்றாலும் அவரிடம் அற்புத சாதனைகள் மலிந்துகிடக்கின்றன என்பதும் அவர்கள் தெரிந்த விடயமே. கப்பலில் இடமில்லாவிட்டாலும் சுகனத்தில் மனோவலிமையினால் தாவிச்செல்லும் அற்புத சக்தி அவரிடம் இருந்ததைக் குருநாதர் இருவரும் நன்கு அறிந்திருந்தனர்.

எந்த ராமநாமத்தின் உதவிகொண்டு அநுமார் கடலைக் கடந்து இலங்கை வந்து சேர்ந்தாரோ அதே கடலைக் கடப்பதற்கு ராமர் அணைகட்டி வரவேண்டியிருந்தது. அதேபோன்று குருமார் இருவரும் கப்பலில் வர கோவிந்தசாமியாகிய சீடர் ஆகாய மார்க்கமாக இங்கு வந்து சேர்ந்துவிட்டார். பெரியானையையும் சித்தானையையும் விட்டு தனியாக நவநாதசித்தர் புறப்பட்டார்.

காலம் உருண்டோடியது. பிச்சைக்காரக் கும்பல்களோடு கும்பலாக சித்தானைக்குட்டியும் சுற்றித் திரிந்தார். சித்தானைக்குட்டி, பெரியானைக்குட்டியின் ஞானப்புதல்வன் என்பதை யாரும் அறியார். குருவின் முன்னிலையில் சித்தானை தன்னைப் பெரியவனாகக் காட்டிக்கொள்ளவும் விரும்பவில்லை. ஒருநாள் திடீரெனப் பெரியானையிடமிருந்து ஒரு உத்தரவு பிறந்தது. பேராதனைக்குப் போகவேண்டும்,

இரண்டு டிக்கெற் வாங்குங்கள் என்பதுதான் அந்த உத்தரவு. இதைப்பற்றிச் சிஷ்யனுக்கு மாததிரமே விளங்கும். சிஷ்யன் இரண்டு டிக்கெற்றுடன் வந்து சேர்ந்தார். இருவரும் கோச்சேறிப் பிரயாணமாயினர். சென்ற இருவர் பெரியானையும் சித்தானையுமாகும். புகையிரதம் பேராதனையை அடைந்தது. புகையிரத மேடையிலே நீண்ட சட்டை அணிந்த ஒருவர் கையில் பிரம்பொன்றைச் சுழற்றியபடியே உலாவிக்கொண்டிருந்தார். அவர்தான் நவநாதசித்தர். பிரிந்தவர் கூடினர். அவர்கள் மூவரும் புகையிரத மேடையிலே சந்தித்தபோது நவநாதர் தமது கைப் பிரம்பினால் முதலில் தன் தலையிலும் அதன்பின் பெரியானையின் தலையிலும் கடைசியில் சித்தானையின் தலையிலும் தொட்டுக்கொண்டார்கள். அதில் ஒர் அர்த்தம் இருந்தது.

முதலில் தான் சமாதி அடைவதாகவும் அடுத்துப் பெரியானையும் கடைசியில் சித்தானையும் சமாதி அடைவர் என்பதுதான் அதன் தாற்பரியம். இவ்வளவுதான் அவர்கள் சந்திப்பு. வேறொரு மொழியில் மூவரும் வாழ்த்துக்கூறிக் கொண்டனர். வந்த இருவரையும் புகையிரத மேடையிலேயே விட்டுவிட்டு நவநாதசித்தர் நாவலப்பிட்டி நோக்கிப் பயணமாணர். புகையிரத மேடையில் நின்று இருவரும் அடுத்த புகையிரதத்தில் கொழும்புக்குப் பிரயாணமாயினர்.

முன்னேஸ்வரம் கோயிலில் இருந்து சாதனை புரிந்த சித்தானைக்குட்டி சுவாமிகளுக்கு, பெரியானை சமாதி அடைந்த சமயம் பேரொளியாகக் காட்சி கிடைத்தது. குருநாதருடைய சமாதி கைகூடிவிட்டது என்பதை உணர்ந்த சுவாமிகள் குருநாதருடைய சமாதியில் 40 நாட்கள் இருந்தார்கள். குருநாதருடைய கட்டளையை எதிர்பார்த்து 20 நாட்கள் கடுந்தபசு இருந்தார்கள், நாற்பதாம்நாள் கனவில் நவநாதசித்தரின் சமாதிக்குச் செல் என்ற கட்டளை பிறந்தது. சுவாமிகள் உடனேயே புறப்பட்டு விட்டார்கள்.

கையிலோ பணம் இல்லை. கால்நடையாகவே பிரயாணத்தை ஆரம்பித்தார்கள். வழிநடந்த அலுப்பு ஒருபக்கம்; பசி இன்றொருபக்கம்; கண்வருத்தம் வேறொருபக்கம்; இந்தநிலையில் ஒரு கடைக்குப்பக்கத்தில் அமர்ந்திருந்தார்.

அக்கடை ஒரு சிங்கள அன்பருடையது. சுவாமிகள் ஒரு திருடராக இருக்கக்கூடுமென்று கடைக்காரர் சந்தேகித்தார். அதை உணர்ந்த சுவாமிகள் அவ்விடத்தைவிட்டு நீங்கினார்கள். இந்நிலையில் சாராயம் குடிக்கவேண்டும் என்றொரு ஆசைபிறந்தது, ஆசைவளர்ந்து கொண்டே வந்தது. குருநாதனைக் கருத்தில் நினைந்தார். கோபித்தார். சாராயம் குடிக்க ஒரு வழி பிறக்காதா? என்று தமக்குள்ளேயே கர்சித்தார். திடீரென வழியை உற்றுநோக்கினார், கைக்குட்டை ஒன்றில் முடிந்தபடி பத்துரூபா கிடந்தது. குனிந்து எடுத்தார். குருநாதனைக்கோபித்தது பற்றி மன்னிப்புக்கேட்டுக்கொண்டார். அவ்வழியிலே பெண்கள் பலர் தண்ணீர் எடுப்பதற்காக போவதும் வருவதுமாக இருந்தார்கள். இடைவிடாது பலர் நடமாடித் திரிந்தனர். இத்தனைபேருடைய கண்ணிலும் சிக்காது அந்த பத்துரூபா சுவாமிகளுடைய கண்ணிலே தென்பட்டதுதான் அற்புதத்திலும் அற்புதமாகும்.

அப்பணத்தைக் கையில் எடுத்ததும் நடைவேகம் அதிகரித்தது. சாராயத் தவரணை ஒன்று கண்ணுக்குத் தென்பட்டது. அங்குச்சென்றார், போதியளவு சாராயம் குடித்தார். புதிய தென்பு ஏற்பட்டுவிட்டது. மேலும் வேகமாக நடக்கத்தொடங்கினார். நேரம் இருண்டு கொண்டுவந்தது. எதிரே ஒரு P.W.D. ஓவசியர் வீடு தென்பட்டது. அங்கே போனார். அவர் ஒரு யாழ்ப்பாணத்தவர், சுவாமிகளை அன்புடன்வரவேற்று உபசரித்து அன்றிரவு தங்குவதற்கேற்ற வசதிகள் எல்லாம் செய்துகொடுத்தார். சுவாமிகளுடைய கண்ணுக்கு மருந்துகட்டி அது மாறும் வரைக்கும் தம்முடனேயே வைத்துக்கொண்டார். சுவாமிகளுக்கு நல்ல சுகம் வரும்வரை ஊணும் உடையும் கொடுத்துப் பராமரித்தார். கண்ணோய் நன்றாக மாறியபின் நாவலப்பிட்டி சென்றார். அங்கிருந்து குயீன்ஸ்பரிபோய்ச் சேர்ந்தார்.

### குயீன்ஸ்பரியில் சுவாமிகள்

நவநாதசித்தர் சமாதியாவதற்கு முன்பு பெருமாள் அம்மையாரிடம் சித்தானையின் வரவுபற்றி கூறியிருந்தார். அம்மையார் சுவாமிகளைப்பற்றி அறிய ஆவல் கொண்டு அவர் எப்படி இருப்பார் என்கேட்டார்? அதற்கு நவநாதசித்தர், "அவர் ஒருகாலை நொண்டிக்கொள்வார்; அம்மாதர்மம் என்று கேட்பார்; அவர்தான் எல்லாச் செல்வங்களும் நிறைந்த கப்பல், தம்மைப்பைத்தியம் போலக்

காட்டிக்கொள்வார். அடாத கேள்விகளுங் கேட்பார், தம்மை மறைத்துக் கொள்வதற்காகவே அங்ஙனம் கேட்பார். நீங்கள் அவருடைய பேச்சிலே மயங்கிவிடக்கூடாது, அவரைப் பார்த்த உடனேயே உங்கள் உள்ளத்திலே அவர்தான் சித்தானைக்குட்டி சுவாமிகள் என்று தெரிந்துகொள்வீர்கள்” என்றார். இந்த குறிப்புகள் எல்லாம் அம்மையாரின் உள்ளத்திலே ஒருருவாய்ப்பதிந்து இருந்தன.

சூயின்ஸ்பரி சென்று சேர்ந்த சுவாமிகள் நேராக நவநாதசித்தரின் சமாதிக் குச் சென்றார்கள். முருகப்பெருமானுக்கு வணக்கம் செலுத்தியபின் சித்தருடைய சமாதிக் குமுன்பு வந்து தியானத்தில் அமர்ந்தார்கள். பக்கத்திலே ஓம் என்ற ஒலியுடன் அருவிநீர் சலசலத்து ஓடிக் கொண்டிருந்தது. இயற்கை அன்னையின் அரவணைப்பிலே தியானம் உடனே கைகூடிற்று. பலமணித்தியாலங்கள் சுவாமிகள் தம்மை மறந்து ஆனந்தநிலையிலே காணப்பட்டார்கள். தோட்டத்து மக்களில் சிலர் சுவாமிகளைச் சுற்றி வேடிக்கை பார்த்துக்கொண்டு நின்றார்கள். சுவாமிகள் கண் விழித்தார்கள். ‘நவநாதா’ என்று சொல்லிக்கொண்டே எழுந்தார்கள். நவநாதா என்ற சொல்லைக் கேட்டதும் சூழ்நின்றவர்கள் எல்லோரும் மந்திரத்தால் கட்டுப்பட்டவர் போலாயினர். இன்றும் அத்தோட்டத்து மக்களுடைய நாவிலே நவநாதருடைய திருப்பெயர் ஒலித்துக் கொண்டே இருப்பதைக் காணலாம். எதற்குக் கட்டுப்படாதவர்களும் நவநாதருடைய நாமத்தைக் கேட்டவுடன் அதற்குக் கட்டுப்பட்டு விடுவார்கள்.

சுற்றிநின்ற தொழிலாளர்களில் ஒருவர் சாமி! கங்காணி அம்மா உங்களைச் சாப்பாட்டிற்குக் காத்துக்கொண்டிருப்பார்கள். கெதியாக வாருங்கள் என்று கூறியதோடு தானே கூட்டிச்சென்று வீட்டில் விடுவதாகவும் கூறினார். தொழிலாளி தூரத்தில் நின்றே வீட்டைக் காட்டிவிட்டுத் தன்பாட்டிலே போய்விட்டார். பெருமாள் அம்மையாரின் வீட்டைந்த சுவாமிகள் “அம்மா தர்மம்” என்று குரல் கொடுத்தார்கள். வீட்டினுள் இருந்த அம்மையாரின் காதில் இச்சத்தம் கணீரென்று விழுந்தது. எப்பொழுதோ கேட்டகுரல் மாதிரி ஒரு பிரமை.

அம்மையார் சத்தம் கேட்டதும் கதவைத் திறந்து வெளியே வந்தார்கள். சுவாமிகளின் திருத்தோற்றத்தைக்

கண்டதுமே ஆளைப்பிரிந்து கொண்டார்கள். சுவாமிகளின் வருகைக்காக இங்கு எவ்வளவு காலங் காத்துக் கிடக்கின்றேன். உள்ளே வாருங்கள் சுவாமி என்று அழைத்து சுவாமிகளின் பாதம் விளக்கி பூ எடுத்து அர்ச்சித்து யான் செய்த தவம் இன்றுதான் பலித்தது; நவநாதப்பெருமானின் வார்த்தை இன்றுதான் கைகூடியது என்றெல்லாம் கூறினார்கள். சுவாமிகளுடைய பசியைப் போக்கிச் சுவாமிகளுக்கு வேண்டிய உபசரணையெல்லாம் குறைவறச் செய்து வந்தார்கள். அம்மையாரின் பிள்ளைகள் பேரப்பிள்ளைகள் எல்லோருமே சுவாமிகளிடம் பெரிய வாரப்பாடுடையவர்களாக விளங்கினார்கள்.

சுவாமிகளுக்கு என்னென்ன தேவையோ அத்தனையும் அக்குடும்பத்தினர் மனமுவந்து நிறைவேற்றினர். சுவாமிகள் நவநாதருடைய சமாதியிலும், நவநாதர் தவம் செய்த தபோவனத்திலும் மாறிமாறி நிட்டைகூடி இருந்தார்கள். நவநாதசித்தருடைய சமாதி முருகன் சந்நிதியிலும் பெரியானையின் சமாதி விநாயகப்பெருமான் சந்நிதியிலும் அமைந்துள்ளதைச் சித்தானைக்குட்டிச் சுவாமிகள் எண்ணி எண்ணி உள்ளம் பூரித்தார்கள். வடக்கே கடையில் குருநாதனும் மேற்கே ஆளைகுருநாதனும் தெற்கே நவநாதசித்தரும் சமாதியில் நிலைபெற்றிருப்பதை எண்ணி எண்ணித் தம்மைப் பற்றிக் குருநாதன் கூறிய தீர்க்கதரிசனத்தையும் எண்ணி எண்ணி மகிழ்ந்தார்கள். குருநாதன் கூறிய சமாதிநிலை தமக்குக் கைகூடும்நாள் எந்நாளோ என்று ஏங்கினார்கள்.

### குருநாதரின் தீர்க்கதரிசனம்

குருதேவரின் ஆசீர்வாதம் பெறுவதற்காகச் சித்தானை ஈனமுத்தரின் குடிசையைச் சுற்றிச் சுற்றித் திரிந்த காலம் ஒன்றிருந்தது. பிச்சைக்காரரோடு பிச்சைக்காரனாய்ச் சேர்ந்துபாய் குருதேவரின் கண்களில் படும்வண்ணம் உட்கார்ந்து சாப்பிடுவார். சீடன் எதற்காகச் சுற்றுகிறான் என்பதைக் குருதேவர் உணர்ந்தார். தனிமையில் அழைத்தார். ஆசீர்வாதஞ் செய்து பின்வரும் தீர்க்கதரிசனவார்த்தைகளையும் கூறினார்.

“புரிய மரத்து வீட்டுக்காரி; கள்ளன் பெண்பிள்ளையை எடுப்பாய், வம்பு வரும்; வழக்கு வரும். கெட்டுக்கீரை விற்று,

பறங்கித்துரை, கோணமலை, ‘‘எ’’ னுவைப் பார்க்கிலும் ‘‘பெ’’ னுவாய் இருப்பாய்’’

‘எ’ னுவைப் பார்க்கிலும் ‘பெ’ னுவாய் இருப்பாய் என்றால் என்னைப் பார்க்கிலும் பெரியவனாய் இருப்பாய் என்பது பொருள். இத்தீர்க்கதரிசன வார்த்தைகள் சித்தானைக்குட்டி சுவாமிகளின் வாழ்க்கையில் பலித்த வகையை அவரது சரிதங்கொண்டு யாவரும் உணரலாம்.

சுவாமிகள் குயின்ஸ்பரியிலும் சுற்றிலுமுள்ள தோட்டத் தொழிலாளர் மத்தியிலே பல சித்துக்கள் விளையாடி அவர்களை எல்லாம் ஆண்டவனை மறவாத அடியார்களாகக் கிக்கதிர்காம யாத்திரை புறப்பட்டார்கள். கால்நடையாகவே யாத்திரை செய்து கதிர்காமம் சென்று சேர்ந்தார்கள். கதிர்காமம்செல்லுமுன்பேகதிர்காமமுருகனைப்பற்றிச் சுவாமிகள் சில பாடல்கள் பாடினார். அதனைக் காதால் கேட்ட சிலர் கூறக் கேட்டுள்ளோம். எமது தவக்குறைவு போலும்! யாரும் அதனை எழுத்தில் எழுதிவைக்கவில்லை. ஸ்ரீ இராமகிருஷ்ணபரமகம்ச தேவருக்கு வாய்த்த சீடர்கள் அன்றாடம் தமது குருதேவரோடு நடத்திய சம்பாஷணைகளை தேதி வாரியாக ஒன்றும் விடாமற் குறித்துவைத்திருந்தார்கள். அங்ஙனம் அவர்கள் குறித்து வைத்திருந்த உயர்கருத்துக்கள் இன்று இராமகிருஷ்ண உபநிடதமாகவே போற்றப்படுகின்றது. ஆனால் சித்தானைக்குட்டி சுவாமிகளின் பின்னால் திரிந்த நன்கு கற்ற சீடர்கள் தாமும் ஒரு டயறி வைத்திருந்து அவ்வப்போது நிகழ்ந்த நிகழ்ச்சிகளை சுவாமிகளுடைய திருவாக்குகளைக் குறித்து வைத்தாரில்லை. அப்படி எந்தச் சிஷ்யனுடைய உள்ளத்திலும் இக்கருத்தை எழாமல் செய்ததும் சுவாமிகளுடைய திருவிளையாடல்களில் ஒன்றாகும். கள்ளுண்டு புலால் உண்டு காமவசப்பட்டவரைப் போல் நடித்து வெளி ஆசார சீலர்களைத் தம்மிடத்து நெருங்கவிடாது வைத்திருந்தார். சிலர் வெளி ஆசாரத்தை மாத்திரம் கவனித்து உள்ளத்தை நரகக் காடாக்கி வைத்திருந்தார்கள். அத்தகையோருக்குத் தகுந்த பாடமாக இருத்தற்காகவே சுவாமிகள் வெளி ஆசாரம் அற்றவர்போல் நடித்து உள்ளுணர்வில் உயர்ந்து நின்றார்கள்.

சுவாமிகளுடைய இத்திருவிளையாடலைப் பலரால் புரிந்துகொள்ள முடியவில்லை. சுவாமிகள் நீண்டகாலம்

வாழ்ந்து சமாதி அடைந்த காரைதீவு மக்களில் பலர் சுவாமிகளுடைய வெளிவேடத்தை மாத்திரம் பார்த்து அருவருப்புடையவர்களாகிச் சுவாமிகளைப் பயன்படுத்தத் தவறிவிட்டார்கள் என்றால் மற்றவர்களைப் பற்றிச் சொல்வானேன்? சுவாமிகளுடைய மகிமையைக் கேள்வியுற்று சிலர் சுவாமிகளைத் தரிசிக்கச் செல்வர். செல்கிறவர்களுடைய உள்ளப்பாங்கைச் சுவாமிகள் கண்ணாடியில் பார்ப்பது போல் பார்த்துவிடுவார்கள். 'ஏய், ஒரு சாராயப் போத்தலைக் கொண்டு வா' என்பார்கள். இது வந்தவருக்கு அருவருப்பாக இருக்கும். வந்தவருடைய உள்ளத்தில் சாமியார் என்றால் இப்படித்தான் இருக்க வேண்டும் என்று ஒரு உருவம் இருக்கும். அவர் கொண்டுவந்த உருவத்திற்கும் காணும் உருவத்திற்கும் இடையில் மிகுந்த வேறுபாடு இருக்கும். ஒருவருக்கும் சொல்லாமலே எழுந்துவிடுவார். சுவாமிகள் இத்தகையோரைக்கண்டு ஒரு புன்சிரிப்போடு அவர்கள் விஷயத்தை முடித்துவிடுவார்.

### கதிர்காமத்தில் பெற்ற காட்சி

கதிர்காமத்தில் மாணிக்ககங்கை நீராடி, கதிர்காமத்தையனின் தரிசனைசெய்தபின் மாணிக்கப்பிள்ளையாரின் பக்கத்திலுள்ள கதவோரமாக முருகப்பெருமானின் திருக்காட்சி கிட்டவேண்டும் என்று உண்ணாவிரத்தோடு தவங்கிடந்தார். பலவாரங்கள் கழிந்துவிட்டன. சுவாமிகள் தமது வைராக்கியத்தைக் கைவிடவில்லை. ஒரு நாள் கதிர்காம முருகப்பெருமான் கோயில் பெரிய கப்புருளை கோயிலுக்குள்ளிருந்து வெளியே வந்து சுவாமிகளிடம் சென்றார். "உமது தந்தையார் உம்மை உள்ளேவருமாறு கூறினார்" என்றார். உடனே சுவாமி கப்புருளையின் பின்னேசென்று கோயிலினுட்புகுந்தார். கதிர்காமத்தையன் சுவாமிகளை ஒரு சுரங்க வழியாக இட்டுச் சென்றார். ஏழுமலைகளிலுமுள்ள மலையிலுள்ள சுனையினின்றும் நீரை விரலில் எடுத்துச் சொட்டுச் சொட்டாகமூன்றுதரம்வாய்க்குள்விட்டார். அத்துடன் உண்ணா நோன்பிருந்த இளைப்புக்களைப்பு எல்லாம் சூரியனைக்கண்ட பனிபோல் மறைந்து விட்டது. பிற்காலத்தில் சுவாமிகள் உணவைக் குறைத்தும் தொடர்ந்து பல நாட்களுக்கு உணவின்றியும் இருந்தபோது உடலில் எவ்வித மாற்றமும் இல்லாமல் இருப்பதற்குக் காரணம் இந்த அமிர்தத்துளிகள் தான் என்று கூறுவாராம். கடைசியாகக்

கதிர்காமத்தையன் கண்ணை மூடுமாறு கூறிரராம். இவர் கண்ணை மூடித்திறந்தார். கதிர்காம வீதியில் நடந்துகொண்டிருப்பதை உணர்ந்தார். காணாத காட்சிகளை எல்லாம் காட்டிய கதிர்காமத்தையன் மறைந்ததை எண்ணி யெண்ணிக் கலங்கினார்.

### சேதம்மாவின் சந்திப்பு

திசைமகாரகமவில் முத்துக்கந்தையா என்பவர் P.W.D. ஓவசியராக இருந்தார். அவருடைய மனைவியார் பெயர் சேதம்மா என்பது. அம்மையார் காரைதீவைச் சேர்ந்தவர். இவர்களுக்குப் பிள்ளை குட்டிகள் யாருமில்லை. ஓவசியர் பெருங் குடிகாரன். உழைப்பெல்லாம் இக்குடிக் கே செலவுசெய்தார். அம்மையார் கடவுள் பக்தி உடையவர். சிவனடியார்களைக் கண்டால் மனமுவந்து வரவேற்று உபசரித்து அனுப்புவார். முத்துக்கந்தையா குடியில் இன்பங்கண்டார். அம்மையார் அடியார்களை உபசரிப்பதில் இன்பங்கண்டார். ஓவசியர் குடியார்களை உபசரிப்பதில் இன்பங்கண்டார். குடிகாரனே ஒரு பெண் என்ன இன்பத்தை அனுபவிக்கமுடியும்? மனிதன் இயல்பிலேயே விலங்கு மனத்தை உடையவன். தினமுங் குடியிலே மூழ்கி இருப்பவனிடம் மனிதத்தன்மையை எப்போது காணமுடியும்? ஓவசியர் வீட்டிலிருக்கும்போது சாதுக்கள் யாராவது வந்துவிட்டால், அவர்களை முற்றத்தில் வைத்தே ஏதாவது இரகசியமாகக் கொடுத்து அனுப்பிவிடுவார். ஓவசியர் வீட்டில் இல்லாதபோது அடியார்கள் வந்தால் உள்ளே அழைத்து அவர்கள் பாதம் விளக்கி பசியாற்றிக் கையிலும் ஏதாவது தந்து அனுப்புவார்.

ஓவசியருக்குச் சாதுக்களைக் கண்டால் ஒத்துக்கொள்ளாது. அது அவருடைய இயற்கை. அம்மையார் ஓவசியர் முன்னிலையில் ஒருவித வாழ்க்கையும் அவர் இல்லாத நேரத்தில் இன்னொருவித வாழ்க்கையுமாக இரட்டை வாழ்க்கை வாழவேண்டி ஏற்பட்டது. குடிகாரனாயிருந்தாலும் கணவன், கணவன்தானே. அதை மனதுட்கொண்டவராய்க் கணவனுக்குச் செய்யுங் கடமைகளில் எதுவும் குறையில்லாது செய்யும் சுற்புடைய அம்மையாராய் விளங்கினார். கணவனுக்குச் சாதுக்களை ஆதரித்தல் விருப்பமில்லாததாயினும் தமது ஆன்ம ஈடேற்றத்திற்காக அதையும் செய்து வந்தார்.

திசைமகரகமவில் இருந்து கதிர்காமம் செல்லப் புறப் பட்ட சித்தானைக்குட்டி சுவாமிகள் ஓவசியர் முத்துக்கந் தையாவினுடைய வீட்டிற்குச் சென்றார். அம்மையார் சுவாமிகளை வரவேற்று உபசாரங்கள் செய்தார்கள். சுவாமிகளுடைய தோற்றம் அம்மையாருடைய உள்ளத்தைக் கவர்ந்தது. சிவபெருமானேதான் இந்தக் கோலத்தில் வந்தாரோ என்று அம்மையாருடைய உள்ளத்தில் ஒரு எண்ணம். சுவாமிகளை முதன்முறை தரிசித்தவர் என்றாலும் நீண்ட நாட்கள் அன்போடு பழகியவர்களைத் தரிசித்ததுபோல் மனதில் ஒரு உணர்வு.

“சுவாமி, கதிர்காமம் கொடியேற இன்னும் பல நாட்கள் இருக்கின்றன. அதுவரைக்கும் சுவாமிகள் இங்குத் தங்கிச் செல்லலாமே” என்பது அம்மையாருடைய வேண்டுகோள். “சுவாமிகளுடைய வருகையால் நான் புனிதவதி ஆனேன். என் வீடும் புனிதம் அடைந்தது. சுவாமிகள் இங்கு தங்கினால் எனது கணவரும் திருந்தி விடுவார்.” என்று கூறினர். சுவாமிகள் புன்முறுவல் பூத்தார். “நீ நினைப்பதுபோல் நான் இங்கிருந்தால் நீ சுகம் அனுபவிக்கமாட்டாய். சந்நியாசிகள் குடும்பஸ்தர்களுடைய வீட்டில் தங்கக்கூடாது. அது சந்நியாச ஆச்சிரமத்திற்குப் பிழை. சந்நியாசிகளை இல்லறத்தான் காப்பாற்றுகின்றவன் என்றாலும் ஒரு நேரச் சாப்பாட்டிற்கு மேல் அந்த வீட்டில் அவன் நிற்கக்கூடாது. ஒரு ஊரில் மூன்று நேரச் சாப்பாட்டிற்குமேல் தங்கக்கூடாது. ஆனபடியினால் நான் என் பாட்டிலே சென்று பசிக்கும்போ தெல்லாம் இங்கு வருவேன்” என்று கூறிச் சென்றுவிட்டார். சுவாமிகள் அங்கு அடிக்கடி வந்து முற்றத்திலேயே நின்று அம்மையாரின் உபசரிப்பைப் பெற்றுத் திரும்பி விடுவார்.

அம்மையார் சுவாமிகள்மீது தமது உயிரையே வைத்திருந்தார். சுவாமிகள் வரும் நாட்களில் அம்மையாருக்குத் தனியான ஒரு மகிழ்ச்சி. சுவாமிகள் வராவிட்டால் எப்போ வருவார் என்றொரு ஏக்கம். அம்மையாரின் அன்புச் சக்திபோலும், சுவாமிகள் அடிக்கடி வந்து தரிசனை கொடுத்துக் கொண்டிருந்தார். அம்மையார் சுவாமிகள்மீது இவ்வளவு அளவுகடந்த அன்பு வைத்திருப்பது ஓவசியருடைய உள்ளத்திலே பொருமைத் தீயையும் சந்தேகப்

பேயையும் மூட்டிவிட்டது. இதுபற்றித் தினமும் ஏதாவது சச்சரவு நிகழ்ந்து கொண்டே இருக்கும்.

ஒருநாளிரவு ஓவசியர் நல்ல குடிவெறியில் வந்தார். 'அந்தச் சாமி இங்கே வந்தானா?' என்ற வினாவுடன் வந்தார். அம்மையார் யாதொன்றும் பேசவில்லை. அம்மையாரின் மௌனம் ஓவசியருக்கு மேலும் கோபத்தை மூட்டியது. கட்டிய கணவன் நானிருக்க அந்தப் பரதேசிப்பயலுடன் உனக்கென்ன நட்பு? என்று அம்மையாரை அடிக் கத் தொடங்கினார் ஓவசியர். வெறி முடியும்வரை அடித்தார் ஓவசியர். அம்மையார் மூர்ச்சித்து விழுந்தவர் அப்படியே நித்திரையாகிவிட்டார்.

வழக்கமாக அம்மையார் நான்குமணிக்கே எழும்புவார். இன்றைக்கு ஆறுமணியாகியும் எழும்பவில்லை. ஓவசியரின் வேலையாட்களும் வந்துவிட்டார்கள். சுவாமிகள் வழக்கம் போல் வந்து முற்றத்தில் நின்றார். சமையல்காரன் ஓடோடியும் வந்தான். 'சுவாமி, தயவு செய்து இந்த இடத்தை விட்டு உடனே சென்றுவிடுங்கள். ஓவசியர் ஐயா எழுந்தால் அடித்தே விடுவார். எங்களாலும் அதனைப் பார்த்துக் கொண்டிருக்க முடியாது. எங்களுக்காக உடனே சென்று விடுங்கள்!' என்று துரிதப்படுத்தினான் சமையல்காரன்.

சுவாமிகள் புன்முறுவல் பூத்தார்கள். 'சரியப்பா நான் போகிறேன். இரவு முழுவதும் வயிறு உடம்பெல்லாம் எனக்கு வலி. இரண்டொரு மிளகும் வேர்க்கொம்பும் தா, நான் போய்விடுகிறேன்' என்று கூறினார். சமையல்காரன் உடனேயே வேர்க்கொம்பும் மிளகும் கொடுத்துச் சுவாமி களை வெளியே அனுப்பிவிட்டான்.

ஓவசியர் வீட்டுக்கு எதிரே ஒரு கள்ளிப்பற்றை. அதனை நாடிச்சென்றார் சுவாமிகள். கள்ளிப்பற்றையின் முன்னால் நின்று 'பட்டி, பட்டி' என்று உரத்தசத்தமாகக் கூறினார். நிமிர்ந்து நின்று கள்ளிகள் தரைமட்டமாகப் படுத்துவிட்டன. அதன்மேல் சுவாமிகள் ஏறி இருந்தார்கள். ஒரு கள்ளித்தண்டைக் கத்தியால் தோண்டினார். கொண்டுசென்ற மிளகையும் வேர்க்கொம்பையும் அதனுள் வைத்து அடைத்தார். கஞ்சாக்குழலை எடுத்தார். அதனுள் கஞ்சாப்

புகையிலையைச் செலுத்தினார். குழலில் நெருப்பை மூட்டினார். மேலே அண்ணாந்து பார்த்தார், ஏழுமலைகளும் வரிசையாகக் கண்ணுக்குத் தோற்றின. சுவாமிகள் ஆவேசம் வந்தவர்போலப் பின்வருமாறு பேசினார்.

“ஏழுமலையானே, நீ கள்வனா? அல்லது நான் கள்வனா? அல்லது முத்துகந்தையா கள்வனா?” இவ்வாசகங்களைச் சொன்னபின்னர் புகையை உள்ளே இழுத்து இரண்டு தடவை வெளியே விட்டார். இருப்பிடத்தை விட்டு எழுந்தார். ஜெய்சீத்தாராம், ஆனை, நவநாதா, கதிர்காமா என்று உரக்கக் கோஷமிட்டுக்கொண்டே கதிர்காமத்தை நோக்கிப் பயணமானார். கதிர்காமத்தில் பல சித்துகள் விளையாடினர். தீர்த்தம் முடிந்ததும் அம்பாந்தோட்டைக்குச் சென்று சுப்பல் ஏறி மட்டக்களப்பை அடைந்தார். மட்டக்களப்பில் கார்த்திகேசு சுப்பிறிந்தர் வீடு மிகப் பிரபல்யமானது. இவர் ஒரு பக்தர். ஆண்டவன் அடியார்களை ஆண்டவன் எனவே எண்ணி உபசரிப்பவர். அதனால் இவரைக் கார்த்திகேசு சுவாமிகள் எனவே அழைத்தனர். இத்தகைய அன்பருடைய வீட்டில் சுவாமிகள் பலமாதங்களை அமைதியாகக் கழித்தார்கள்.

### ஓவசியருக்குச் சோதனைகாலம்

ஓவசியர் அடுத்தநாள் தனது மேலதிகாரியாகிய எஞ்ஜினியரிடம் சென்றார். காரணம் எதுவுமின்றியே எஞ்ஜினியர் ஓவசியரோடு வேண்டா வெறுப்பாகப்பேசினார். இதனால் இருவருக்கும் வாய்ப்போர் நடந்தது. எஞ்ஜினியர் ஒரு வெள்ளைக்காரர். கறுப்புமனிதன் ஒருவன், எஞ்ஜினியரை எதிர்த்துப்பேசியது இதுவே முதல் தடவை. எஞ்ஜினியர் கோபங்கொண்டார். தற்காலிகவேலைநிறுத்தம் ஏற்பட்டது ஓவசியருக்கு. ஓவசியர் கொழும்பு சென்றார்; பணம் செலவு செய்தார். பலன் ஒன்றும் கிட்டவில்லை. நிரந்தரவேலை நீக்கம் செய்யப்பட்டார். ஓய்வுகாலச் சம்பளம்தானும் பெறமுடியாமல் கஷ்டப்பட்டார். சம்பளம், கிம்பளம், மேல் வெட்டு இத்தனை வரும்படியும் ஆறு போல் பாய்ந்த ஓவசியருக்கு எல்லாவழியும் திடீரென அடைபட்டுவிட்டன. செய்வதறியாது திகைத்தார். மற்றைய ஓவசியர்மார் வீடுவாசலைக்கட்டி, காணிவாங்கிபிள்ளைகுட்டிகளுக்கென்றாவது பணத்தைச் சேகரித்து வைத்தார்கள். இவரோ குடிதான் சுவர்க்கம் என்று வாழ்ந்தவர்.

ஓவசியருக்கு இப்போகொஞ்சம் ஞானம் உதயமானது. தான் செய்த அட்டாதுட்டித்தனம் எல்லாவற்றையும் நினைவு கூர்ந்தார். எப்போதும் அன்பாகவே தம்மோடு பழகிவந்த எஞ்ஜினியர் காரணமின்றிக் கோபங்கொண்டமை தான் செய்த வினை என்று உணர்ந்தார். மனைவியை அன்போடு அழைத்தார். 'அடி ஆத்தாளே, உன்னுடைய சாமியாராலே தான் இந்த வரத்து வந்திருக்கு. உடனேயே மட்டக்களப்புக்குச் சென்று சுவாமியைத்தேடிப் பிடித்துத் தக்கபரிகாரம் தேடிக்கொண்டு வருவாயாக' என்று கூறி அனுப்பிவைத்தார்.

அம்மையாருக்குச் சுவாமிகளைத் தரிசிக்க வேண்டுமென்ற தீராக்காதல். உடனே கப்பல் ஏறி மட்டுநகர் சேர்ந்தார். கார்த்திகேசு சுவாமியாருடைய இல்லத்தில் சுவாமிகளைத் தரிசித்தார். சுவாமிகளுடைய திருப்பாதங்களைத் தமது கண்ணீரால் கழுவினார். நாத்தமுதமுக்க மன்னிக்குமாறு வேண்டினார். கணவனார் திருந்திவிட்டதாகக் கூறினார். "ஏனம்மா இங்குவந்தீர்கள்? நான் ஒரு தீமையும் உன்புருஷனுக்கு நினைந்தும் அறியேன், அவரவர் செய்த வினையை அவரவர் அனுபவித்துத்தானே ஆகவேண்டும். ஒருவர் செய்த வினையை இன்னொருவர் அனுபவிக்க முடியாது. பக்கத்திலே சுவாமி இருக்க இங்கு ஏனம்மா வந்து அலைந்தீர்கள்? கதிர்காமத்து ஐயனிடம்சென்று முறையிடுங்கள்." என்று கூறி அம்மையாரைச் சுவாமிகள் கப்பலேற்றி அனுப்பிவைத்தார்கள்.

அம்மையார் சேமமே திசையைச் சென்று அடைந்தார்கள். நடந்த எல்லாவற்றையும் ஒன்றும் விடாமல் கூறினார்கள். ஆனால் ஓவசியரின் எந்த முயற்சியும் பலன் அளிக்கவில்லை. எடுத்த முயற்சி எல்லாம் தோல்விக்கு மேல் தோல்வியாகவே முடிந்தன. கடன்காரர் தினம் ஓவசியரை நெருக்கத் தொடங்கினார். நீதிஸ்தலத்தில் கடன் சம்பந்தமான வழக்குகளும் தாக்கலாயின. அம்மையார் ஒருமுறைக்குப் பல முறை சிந்தித்தார்; ஆழ்ந்து சிந்தித்தார். தனக்கு ஒரு நல்லவழி காட்டுமாறு முருகப் பிரானை வேண்டுவதில் செய்தார். தான் ஓவசியருடன் இருப்பதால் தனக்கும் ஒரு நன்மையும் இல்லை; தன்னால் ஓவசியருக்கும் ஒரு நன்மையும் இல்லை என்று உணர்ந்தார். இவ்வளவு நாளும் திருந்தாத ஓவசியர் இனிமேலும் திருந்தப்போவதில்லை என்ற முடிவுக்கு வந்தார்.

தான் இல்லாவிட்டால் தானாகப்பட்டாவது திருந்தக் கூடும் என்று எண்ணினார். கதிர்காமத்தையனை மனதிலிருத்தியவராய் அம்மையார் மட்டுநகரை நோக்கி விரைந்தார்.

### சேதம்மாவின் அடிமைத்திறன்

மட்டுநகர் சென்ற சேதம்மா, சுவாமிகள் இருந்த கார்த்திகேசுச் சுவாமிகளுடைய இல்லம் சென்றார். சுவாமிகளுடைய திருப்பாதங்களைச் சரண அடைந்தார். தனக்கு இனிமேல் சுவாமிகள்தான் தாய், தந்தை, குரு, தெய்வம் என்று பலர் அறியக்கூறி, சுவாமிகளுக்கே ஆளானார். அம்மையாருக்குக் காரைதீவில் ஒரு காணி இருந்தது. அதனைச் சுவாமிகள் பேரிலேயே அம்மையார் எழுதி வைத்தார். அக்காணியில் ஒரு வீடும் ஒரு புளியமரமும் இருந்தன. அவ்விட்டிலேயே சேதம்மா சுவாமிகளுடன் வாழ்ந்து திருத்தொண்டு செய்து வந்தார். உலை வாயை மூடலாம்; ஊர் வாயை மூடமுடியுமா? குடிகார ஓவசியரேதான் முதலில் அவதூறு பேசினார். படாத பாடெல்லாம் பட்டுக் கடைசியில் குடிக்கு அடிமையாகி கவனிப்பாரற்று இறந்தார். மகான்களைப்பற்றிக் கூறும் அவதூறுகளை எல்லாம் அவர்கள் ஒரே வார்த்தையில் அவை தமக்குச் சொந்தமில்லையென்று வந்தவரை நோக்கியே திருப்பிவிட்டுவிடுவார்கள். யாரிடம் இருந்து அவதூறுகள் புறப்பட்டனவோ அவை அங்குச் சென்று அவரையே அவதூறுக்கு ஆளாக்கிவிடும். இதனைத்தான் “தன் வினை தன்னைச்சுடும்” என்று சொல்வார்கள்.

கல்முனையில் வியாபாரம் செய்துவந்த வீரப்பச்செட்டியார் கண்ணோயினால் மாதக்கணக்காக வருந்தினார். சுவாமிகளைத் தரிசிக்கச் சென்ற இடத்தில் சுவாமிகளுடைய உமிழ்நீர்ப்பட்டு செட்டியாருடைய கண்ணோய் குணமாகியது.

ஒருநாள் சுவாமிகளும் அவரது அடியார்களும் சேர்ந்து சோறும் கோழிக்கறியும் ஆக்கினார்கள். ஆக்கி முடிந்ததும் “இப்போ ஒருவரும் உண்ணக்கூடாது. இன்று இதை உண்பதற்கு விருந்தாளிகள் வருவார்கள்” என்றார். சிறிது நேரத்தில் நான்குபேர் சுவாமிகளுடைய தரிசனத்திற்காக வந்தனர். அவர்களோ பிறப்பிலேயே புலால் உண்ணாத

வர்கள். எல்லோருக்கும் உணவு பரிமாறப்பட்டது. உண்டவர்கள் எவராவது கோழிக்கறி உண்டதாகக் கூறவில்லை. சுவாமிகள் ஆக்கிய கீரைக்கறி நல்லாக இருந்தது என்று சுவைத்துச் சாப்பிட்டனர்.

வந்தவர்களிலே ஒருவர் சுவாமிகளை வணங்கித் தமக்கு ஏற்பட்ட சந்தேகம் ஒன்றைக் கேட்டார். 'சுவாமி என்ற சொல்லுக்கு இலட்சணம் என்ன?' என்று கேட்டார். சுவாமிகள் புன்முறுவல் பூத்தவராய்ப் பின்வருமாறு மறுமொழி அளித்தார்.

'மனிதருடைய பாவங்களுக்காகப் பாடுபடவும், அப்பாடுகளினால் பாவங்கள் பொடிபடவும் வகை செய்யத் தெரியாத அல்லது முடியாத பேர்வழிகள் உண்மையான சுவாமிகள் ஆகமாட்டார். கடவுளே மனித உருவத்தில் அவதாரஞ் செய்தால் ஒழிய மற்றவர்கள் எத்தனை சித்து ஆடினாலும் சுவாமி என அழைத்தல் கூடாது. சுவாமி என்னுஞ் சொல் சுவாமியின் மேல் கொஞ்சம் பற்றுள்ள சகலருக்கும் சூட்டப்படும் ஒரு பொதுச் சொல்லாகும். சுவாமி என்னுஞ் சொல் ஆண்டவனுக்கும் அவனருள்வழிபட்டோருக்குமே வழங்கப்படவேண்டியதொன்றாகும். மற்றையோருக்கு வழங்குவது மகா தவறு. மகாபாவம். சாதாரண மனிதன் ஒருவன் அப்பட்டத்தை ஏற்றுக் கொண்டால் சுவாமி என்ற சொல்லின் புனிதத்தைப் பொதுமக்கள் புரிந்துகொள்ள முடியாமல் போய்விடும். அவதாரபுருஷர்களுக்கும் ஆண்டவனுக்குமே சுவாமி என்னும் பட்டம் தகுதியானதாகும். பரமசிவனுக்கும் குருபரனாகி வந்து பிரணவப் பொருளை உபதேசம் செய்த சிவதருவாகிய ஸ்ரீ சிவசுப்பிரமணியப் பெருமானுக்கே "சுவாமி" என்ற பட்டம் தரும். அவர் அகரரை அழித்து தேவரைக் காப்பாற்றிய பெருமை உடையவர் அல்லவா? விபூதி, உருத்திராக்கம், காவி ஆகிய மூன்றும் ஸ்ரீ சிவசுப்பிரமணியப் பெருமானின் சொந்தச் சொத்து. அதை அணியும் சுவாமி மார் தங்களை அதற்குத் தகுதியாளர்களாக்கிக் கொள்ள வேண்டும்.' இப்படி ஒரு குட்டிப் பிரசங்கமே செய்துவிட்டார்கள் சுவாமிகள்.

கந்தப்பன் என்ற வைத்தியர் நந்தனார் வம்சத்தைச் சேர்ந்தவர். அவரது இருப்பிடம் கோளாவில் கிராமம். சுவாமிகளிடம் பேரன்பு பூண்டவர். சுவாமிகள் அடிக்கடி

கோளாவில் சென்று கந்தப்பனுடைய வீட்டிலேயே தங்குவார். சுவாமிகளைத் தரிசிக்க வரும் மேல் வருணத்தார் எல்லாருக்கும் அங்கு பால், பழம், உணவு எல்லாம் கிடைக்கும். இன்றும் சாதிப் பாகுபாட்டைப் பல இடங்களில் ஒழிக்க முடியவில்லை. சுவாமிகளுடைய சந்நிதிப்பெருமையாலே சமபந்திபோசனம் சமாசனம் எல்லாம் யாதொரு தடையுமின்றி நடைபெற்றன.

பழனியை இருப்பிடமாகக் கொண்ட ஞானானந்த சுவாமிகள் ஒரு முருகபக்தர். கதிர்காம தரிசனை முடிந்து சித்தானைக்குட்டிச் சுவாமிகளையுந் தரிசிக்க வந்திருந்தார். அத்தருணத்தில் பல அன்பர்கள் கூடியிருந்தனர். ஞானானந்த சுவாமிகள் சித்தானைக்குட்டி சுவாமிகளை நிலந்தோய வீழ்ந்து வணங்கி ஒரு பக்கத்திலே ஒதுங்கி இருந்தார்கள். அன்பர் ஒருவர் வைத்திருந்த கந்தசஷ்டி கவசத்தை வாங்கி ஒரு பகுதியை எடுத்துக் கொடுத்து அதனை வாசிக்குமாறு கட்டளையிட்டார். அப்பகுதி பின்வருமாறு:-

“அட்டலட்சுமிகளில் வீரலட்சுமிக்கு  
விருந்துணவாகச் சூரபத்மாவை  
துணித்த கையதனால் இருபத்தேழ்வர்க்கு  
உவந்து அமுதளித்த குருபரன்  
பழனிக் குன்றினிலிருக்கும் சின்னக்  
குழந்தை சேவடி போற்றி”

இப்பகுதியை மும்முறை வாசிக்கச் செய்து அங்கு கூடியிருந்த அத்தனைபேர்களையும் ஆழ்ந்த தியானத்திற்கு அழைத்துச் சென்றார்கள். ஒரு மந்திரத்தையோ, ஒரு பாடலையோ, ஒரு புத்தகத்தையோ ஜெபத்தின் மூலமும் பாராயணத்தின் மூலமும் தனக்கு ஆக்கிக்கொள்பவன் அசாதாரண சக்தியைத் தனக்குத் தேடிக்கொள்கிறான் என்று கூறிய சுவாமிகள் பின்வரும் வசனங்களை நிலத்திலே ஞானானந்தருக்கு எழுதிக்காட்டினார்கள்.

“உன்னிடத்திலுள்ளதை இல்லையென்மூலம்

மற்றவர்களுக்குக் கொடு”

“எங்கும் அலையாதே, இருந்தபடியே இரு.”

“கோபத்தை விடு, முருகன் அருள் தானே வரும்.”

சுவாமிகள் அன்று அருளிய உபதேசம் எல்லோருக்கும் வாழ்க்கையில் ஒரு திருப்பு மையத்தை ஏற்படுத்தியது. தம்மை நாடி வருபவர்களுக்குச் சுவாமிகள் அவர்களது பக்குவ நிலையறிந்து மிக எளிய உபதேசங்களையே செய்தார்கள். சுவாமிகளை ஒருமுறை தரிசித்த தரிசனையிலேயே கடவுளைக் கண்டுவிடவேண்டும் என்று சிலர் நினைக்கிறார்கள். ஒருவன் தனது சுய சாதனையிலேதான் முன்னேற முடியும். 'குருமார் வழிகாட்டிகளாக மாத்திரம்தான் இருப்பார்கள். சுவாமிகளுடைய உபதேசங்களிற் சில,

“அதிகாலை நித்திரை விட்டெழு,  
எழும்போதே ஆண்டவனை நினை,  
காலை மாலைக் கடன்களைக் குறைவறச் செய்,  
தேநீர் காப்பியைத் தூரத்தள்ளு,  
மரக்கறி உணவு மனதிற்கு மகிழ்ச்சி,  
பசித்து வந்தோர் முகம் பார்,  
உண்ணு முன்பு ஒரு கணம் இறைவனை நினை,  
கடமையில் தவறினால் கடவுளைக் காண மாட்டாய்,  
நெற்றிக் கழகு விபூதி பூசுதல்,  
படுக்கு முன்பு இறைவனைப் பிரார்த்தி.”

இவை எவ்வளவு இலகுவான அருளுபதேசங்கள். இவற்றை வாசிக்கும்போதே இவற்றை அநுட்டித்தலில் என்ன கஷ்டம் என்றுதான் சொல்லத் தோன்றும். ஆனால் இவற்றில் ஒன்றைத்தானும் ஒழுங்காகக் கடைப்பிடித்திருக்க மாட்டோம். மகான்களுடைய தரிசனையினாலே எமது தாமச குணம் நீங்கி சாத்வீக குணம் தலை எடுக்கிறது. சாதகன் ஒருவன் அடிக்கடி சாதுக்களின் தரிசனம் பெறுவதனால் தனது சாதனையில் எதிர்பாராத முன்னேற்றத்தைக் காண்கின்றான்

சுவாமி விபுலானந்தர் மீது சுவாமிகளுக்கு ஒரு தனிப் பிரியம். விபுலானந்த அடிகளார் பாரிச நோயால் வருந்த வேண்டிய காலம் வந்தது. கொழும்பில் அடிகளார் வைத்தியசாலையில் வேதனையுற்றிருந்த காலம் முழுவதும் சித்தானையும் மிக வருந்தியிருக்கிறார். அடிகளாரின் நோயைத் தாமே ஏற்று அநுபவித்திருக்கிறார். யாரோ ஒருவன் தன்னை வாளால் அறுப்பது போன்று சுவாமிகள் துடிதுடித்துக் கஷ்டம் உற்றார். அந்தக் காலத்தில் சுவாமிகளைப் பார்க்கச் சென்றவர்களிடம் தம்மை யாரோ

வாளால் அறுத்துக் கொடுமைப்படுத்துகிறான் என்று சொல்லிக்கொண்டிருப்பார். அடிகளார் மறைந்ததும் சுவாமிகள் அதுபவித்த துன்பம் நீங்கிவிட்டது.

கோளாவிலைச் சேர்ந்த வெள்ளையன் என்ற வைத்தியர் 1944-ஆம் ஆண்டு ஆவணி மாதம் சூயின்ஸ்பரி நவநாதசித்த சுவாமிகளின் சமாதியைத் தரிசிக்கச் சென்றிருந்தார். சமாதியில் மூன்று நாட்கள் தங்கியிருந்தார். ஒரு விளக்கு வாங்கி வைப்பதாக நேர்த்திக்கடன் செய்தார். அர்ச்சனை செய்வித்து விபூதி சந்தனம் முதலிய பிரசாதங்களுடன் ஊர்திரும்பினார். கணவனும் மனைவியுமாகச் சுவாமிகளைத் தரிசிக்கக் காரைதீவு சென்றனர். செல்லும்போது நவநாதசித்தரின் பிரசாதங்களும் கொண்டு சென்றனர். இவர்கள் சென்றசமயம் 42 பேர் சுவாமிகளின் சந்நிதியில் இருந்தனர் இவர்களும் சென்று சுவாமிகளுக்கு வணக்கம் செலுத்திவிட்டு ஓரிடத்தில் அமர்ந்தனர்.

சிறிது நேரம் கழிந்தது. கொண்டு வந்த விபூதி சந்தனத்தைக் கொண்டு வாடா! கொண்டு வாடா! என்று சுவாமிகள் உரத்த குரலில் கூறினார்கள். எல்லோரும் ஒருவர் முகத்தை ஒருவர் பார்த்தனர். சுவாமிகள் எழுந்து சென்று வெள்ளையன் வைத்தியரின் மடியில் இருந்த விபூதி சந்தனத்தைத் தாமாகவே வலுவில் எடுத்து எல்லோருக்கும் பங்கிட்டார். வந்தவுடன் ஏன் கொடுக்கவில்லை என்று கடிந்துகொண்டார். “நான்படுத்த மாமரத்தில் ஒருகாணிக்கை கட்டியிருக்கிறாய். அது நல்ல காணிக்கை. அங்கே எப்போதாவது ஒரு விளக்குக் கொண்டு சென்று வை” என்று சுவாமிகள் கூறினார்கள்.

### மாண்டவர் மீண்ட அதிசயம்

கந்தப்போடியார் கன்னங்குடாவைச் சேர்ந்தவர். சுவாமிகளிடம் நீங்காத பக்தி உடையவர். தன்னையே முழுவதாகச் சுவாமிகளிடம் ஒப்புக்கொடுத்தவர். “தந்தது உன்றன்னைக் கொண்டது என்றன்னை” என்ற திருவாசகத்திற்கு இலக்கிய புருஷனாக வாழ்ந்தவர். சித்தானைக்குட்டிச் சுவாமிகளைத் தவிர வாழ்க்கையில் வேறு யாரையும் உயர்வாக மதியாதவர். சித்தானைக் கடவுளேதான் தனது கடவுள் என உறுதிபூண்டவர்.

தம்மிடம் யார் அதிக பக்தி உடையவர்களாக இருக்கிறார்களோ அவர்களைத்தான் சுவாமிகள் அதிக சோதனைக்குள்ளாக்குவார். அச்சோதனைகளில் தேறியவர்களுக்குத் தனது சக்தி முழுவதையுமே ஈந்துவிடுவார்.

கந்தப்போடியார் மனைவியாரிடம் மிகுந்த அன்புடையவர். மனைவியாருக்கு ஒரு சுகவீனம் ஏற்பட்டது. பல வைத்தியர்கள் வைத்தியம் செய்தும் நீங்காத நோயாக இருந்தது. கந்தப்போடியார் சுவாமிகளிடம் முறையிட்டார். “அது ஒன்றும் செய்யாதடா பயப்படாதே” என்று சுவாமிகள் கூறினார்கள். கந்தப்போடியார் சுவாமிகளைப் பூரணமாக நம்பியவர் ஆனபடியால் மனைவியாரின் நோயைப்பற்றிக் கவலை ஒழிந்தார்.

அம்மையாரின் நோய் சிறிது தணிந்ததுபோல் காணப்பட்டது. ஒருநாள் நோய் திடீரென உச்சக்கட்டத்தை அடைந்தது. அம்மையார் பேச்சு மூச்சற்றுக் கிடந்தார். அன்று மாலை ஏழு மணிக்கு அம்மையாரின் உயிர் பிரிந்தது. எதுவரினும் சித்தானைதான் கதி என்று வாழ்ந்த கந்தப்போடியாரின் மனதில் ஒரு திடம் ஏற்பட்டது. தான் வரும்வரை “எவரும் அழவேண்டாம்; சடலத்தைத் தீண்டவும் வேண்டாம்” என்று உறவினாரிடம் கட்டளையிட்டுவிட்டு, உடனே தோணியேறி சேர்ந்து மோட்டார் ஒன்றை வாடகைக்கு அமர்த்தி 26 மைல் தூரமான காரைதீவை அடைந்தார். இவர் செல்லும்போது இரவு 10 மணிக்கு மேலாகிவிட்டது. சென்றதும் சித்தானைக்குட்டிகளின் காலைப்பிடித்து அழத் தொடங்கினார். முதலில் கந்தப்போடியாருக்கு அடியும் உதையும்தான் கிடைத்தது. மிகவும் முரட்டுத்தனமாகவும் கடுமையாகவும் நடந்துகொண்டார்கள் சுவாமிகள். கந்தப்போடியார்சுவாமிகளின் காலடியிலேயே உயிரை மாய்த்துக்கொள்வதாகக் கங்கணங்கட்டிக்கொண்டார்கள்.

பரீட்சையில் கந்தப்போடியார் வென்றுவிட்டார் என்றே சொல்லவேண்டும். சுவாமிகள் போவதற்குச் சம்மதித்துவிட்டார்கள். மோட்டாரில் ஏறிக்கொண்டார்கள். மோட்டார் வாவிக்கரையை அடைந்தது. சீழே இறங்க மறுத்துவிட்டார். கால் நிலத்தில் படலாகாது என்று சொல்லிவிட்டார். நாலு ஐந்து பேராகத் தூக்கிச் சென்று

வள்ளத்தில் வைத்தனர். வள்ளம் அக்கரையை அடைந்தது. அக்கரையிலிருந்து கந்தப்போடியார் வீடுவரை தூக்கிச்சென்றனர். இரண்டாவது பரீட்சையிலும் கந்தப்போடியார் சித்தி அடைந்துவிட்டார்.

அந்தக் கிராமம் முழுவதுமே அங்கு திரண்டிருந்தது. உறவினர் எல்லோரும் மரண வீட்டிற்கான கருமங்களில் ஈடுபட்டுக்கொண்டிருந்தனர். சுவாமிகள் தமது கையோடு கொண்டுவந்த விபூதியை நெற்றியில் இட்டார்கள். “என்ன அம்மா இன்னுந் தூக்கமா?” என்றார்கள். என்ன ஆச்சரியம்! அம்மையார் துடிதுடித்து எழுந்தார்கள். சுற்றுமுற்றும் பார்த்தார்கள். ஊரே திரண்டிருந்ததைக் கண்டு அதிர்ச்சி அடைந்தார்கள். கூடியிருந்தவர்களுக்குப் பேராச்சரியம்! மாண்டவர் மீண்டால் யார்தான் ஆச்சரியப்பட மாட்டார்கள்?

**தீப்பிடித்த கதிர்காமத் திரையைக் கல்முனைச்சந்தியில் நின்று கசக்கி அணைத்த புதுமை**

ஒருநாள் சித்தானைக் குட்டி சுவாமிகள் கல்முனைச் சந்தியில் தெரு ஓரத்தில் உட்கார்ந்து இருந்தார்கள். சில அடியார்கள் சுவாமியைச் சூழ நின்றார்கள். சுவாமி முன்னிலையில் ஒரு அமைதிகாணப்பட்டது. திடீரென உடுத்திருந்த வேட்டியை உரிந்து கசக்கிக் கொண்டிருந்தார். கூடநின்றவர்கள் ஆச்சரியமாகப் பார்த்தார்கள். “என்னடா பார்த்துக் கொண்டிருக்கிறீர்கள்? கதிர்காமத்திரை தீப்பிடித்து எரிகிறது. கசக்கி அணையுங்களடா!” என்றார். ‘இதை அணைப்பது எவ்வளவு கஷ்டம் தெரியுமோ? என்று கூறினர். கூடநின்றவர்களுக்கு இதன் அர்த்தம் புரியவே இல்லை. அடுத்தநாள் கதிர்காமக் கோயில் திருவிழாவில் பங்கு கொண்ட ஒரு அன்பர் வந்து நேற்றைக்கு இத்தனைமணிக்கு கதிர்காமத்திரையில் தீப்பிடித்து எரிந்தது. உள்ளே நின்றவர்கள் நிலைகுலைந்து அங்குமிங்கும் ஓடினார்கள்! ஒரு வராவது அணைக்க முன் வரவில்லை. எங்கிருந்தோ சித்தானைக்குட்டி சுவாமிகள் ஓடிவந்து அதனைக் கசக்கி அணைத்தார்கள். நெருப்போடு மிகப்போராடினார்கள். சுவாமிகள் தகுந்த சந்தர்ப்பத்தில் வந்திருக்காவிட்டால் என்ன நிகழ்ந்திருக்குமோ என்று கற்பனை பண்ணிக்கூடப்பார்க்க

முடியவில்லை என்று அந்த அன்பர் கூறினார். முதல் நாள் கல்முனைச் சந்தியில் சுவாமியைச் சந்தித்தவர்கள் சுவாமியின் மகிமையை ஓரளவு உணரத்தலைப்பட்டார்கள்.

### மீன்கறி கத்தரிக்காய் கறியாக மாறியவிந்தை

வைத்தியர் குஞ்சன் கதிர்காம யாத்திரையை மேற்கொண்டார். வழியில் அக்கரைப்பற்றுக்கு அருகே சித்தானைக்குட்டி சுவாமிகளைத் தரிசித்தார். சுவாமிகளைக் கண்டதும் கதிர்காமமுருகனைத் தரிசித்ததுபோன்று பரவசங்கொண்டார். நேரம் இரவு ஏழுமணிஇருக்கும். சுவாமி ஒருகடைக்குள் குஞ்சனைச் சாப்பிடுவதற்காக அழைத்தார். கடைக்காரர் மீன்கறி மாத்திரம் தான் இருக்கிறது; வேறு கறி இல்லை என்றார். இருவருக்கும் சோறுபரிமாறப்பட்டது. குஞ்சன் சுவாமியிடம் இரகசியமாக “நான் மீன் சாப்பிடுவதில்லை” என்றார். அது, கத்தரிக்காய்க்கறி, நீ பயமில்லாமற் சாப்பிடு என்றார் சுவாமிகள். ஒரு சட்டியிலிருந்து பரிமாறப்பட்டகறி குஞ்சனுக்குக் கத்தரிக்காயாகவும், சுவாமிகளுக்கு மீனாகவும் இருந்தது. சுவாமிகள் கள்ளுச் சாராயம் குடிக்கிறார்; இறைச்சி மீன் சாப்பிடுகிறார். நாங்களும் அப்படிச் செய்தால் என்ன என்று சிலர் கேட்பதுண்டு.

சுவாமியால்மீனாக் கத்தரிக்காயாக்கவும், கத்தரிக்காயை இறைச்சியாக்கவும், சாராயத்தைச் சர்ப்பத்தாக்கவும், இறந்தவர்களை எழுப்பவும் முடியும். எங்களால் இவற்றில் எதைத்தான் செய்யமுடியும். ஆகவே சுவாமிகள் செய்வதையெல்லாம் நாமும் செய்யவேண்டுமென்று விரும்புவது பிழை. இருவரும் சாப்பிட்டுக்கொண்டிருக்கும்போது அங்கிருந்த குத்துவிளக்கு எண்ணெய் இல்லாது ஒளி மங்கியது. உடனே சுவாமிகள் தமக்குக் குடிக்கவைத்திருந்த தண்ணீரை எடுத்து குத்துவிளக்கில் ஊற்றினார்கள். விளக்குச் சுடர் விட்டு எரிந்தது. குஞ்சன் ஆச்சரியத்துடன் பார்த்தார். வள்ளலார் தண்ணீரில் விளக்கெரித்த கதையை நினைவு படுத்தினார்.

ஒருநாள் சுவாமிகள் சில பக்தர்களுடன் ஆச்சிரமத்தில் இருந்தார்கள். அந்த நேரத்தில் ஒரு அன்பர் ஒரு போத்தல் சாராயம் கொண்டுவந்தார். சிலருடைய உள்ளத்திலே ஒருவித அசசி ஏற்பட்டது. சுவாமிகள் ஒரு

திருவினையாடல் நடத்த எண்ணினார். ஒரு சிரட்டை எடுத்து அதிலே ஊற்றி ஒருவருக்குக் கொடுத்தார். அவர் ஒன்றும் பேசாது வாங்கிக் குடித்தார். மற்றவருக்குக் கொடுத்தபோது தாம் சாராயம் குடிப்பதில்லையென்று வாங்க மறுத்துவிட்டார். முதலில் குடித்தவர் அது சாராயம் இல்லை என்றும் அது சர்பத் என்றும் கூறினார். குடிக்க மறுத்தவர் இப்போ குடிக்க விருப்பம் காட்டினார். தனக்குத் தந்தது போதாது என்றும் சிரட்டை நிறைய ஊற்றித்தருமாறும் கேட்டார். இவ்வளவுதான் தர முடியும் என்று சுவாமிகள் கூற அவர் அதனை வாங்கிக் குடித்தார். குடித்த உடனேயே வெறிகொண்டு ஆடத்தொடங்கிவிட்டார். மீதியைத் தொண்டர் கந்தப்பனுக்குக் கொடுத்தார். அவர் எதுவுமே குடிப்பதில்லை என்று சொல்லி மறுத்துவிட்டார். சுவாமிகள் அந்தப் பங்கைத் தமது கையிலெடுத்து “நவநாதர் சாட்சியாகத் தொண்டர் கந்தப்பனே இதைக் குடிக்கிறான்” என்று சுவாமிகள் குடித்தார்கள். சுவாமிகள் குடித்த உடனேயே தொண்டர் வெறியாட்டம் ஆடினார்.

### சுவாமிகளின் உபதேசம்

“சாதுக்கள் சந்நியாசிகள் ஏன் இறைவனே வீட்டிற்கு வந்து விட்டால், அவர்களை உள்ளன்போடு உபசரித்து ஒருநேர உணவு அளி, அன்று தங்கிநிற்க உத்தேசித்தால் சந்தோஷமாகத் தங்கிநிற்க அநுமதி, அடுத்த நாட்காலே நோக்கத்தைப் பார்த்து வழிஅனுப்பு.”

உண்மையான சாதுக்கள் சந்நியாசிகள் ஒரு இடத்தில் மூன்று நேரச் சாப்பாட்டிற்குமேல் தங்கக்கூடாது என்ற விதியைக் கடைப்பிடிப்பவர்கள். அதாவது அவர்கள் ஒரு நாளைக்கு ஒருமுறையே உண்பவர்கள். அதுவும் மத்தியானத்திற்குமுன் பிச்சை எடுத்து உண்டுவிடுவார்கள். மத்தியானம் கடந்துவிட்டால், அன்று பட்டினி கிடப்பார்கள். வேண்டிய உணவு ஒரு வீட்டிலேயே கிடைத்துவிட்டால் வேறு வீடுகளுக்குப் பிச்சைக்காகச் செல்லமாட்டார்கள். ஒரு நேர உணவுக்கு ஏழு வீடுகளில் மாத்திரம்தான் பிச்சை எடுக்கலாம் என்ற நியதி உண்டு. ஏழு வீடுகளிலும் பிச்சை மறுக்கப்பட்டால் அன்று முழுநாளும் பட்டினியே கிடக்கவேண்டும். பிச்சைக்குப் போகும்போது பிட்சா பாத்திரத்தை முன் ஏந்தியவராய் பத்துமாதக்

கர்ப்பினி எண்ணெய்க்குடத்தைத் தாங்கி நடப்பதுபோல நடந்துசென்று வீட்டின் முன்னால், சுண் நிலத்தைபோ, பெருவிரலையோ பார்த்தவண்ணம் இறைவன் புகழைப் பாடியவண்ணம் நிற்கவேண்டும். ஒரு பாக்குக் கடித்து உமிழக்கூடிய நேரம் தாமதித்து நிற்கவேண்டும். அதற்கு மேல் தாமதிக்கக்கூடாது திரும்பிவிடவேண்டும். பிட்சா பாத்திரத்தில் என்ன போடுகிறார்கள் என்று பார்க்கக் கூடாது. பிச்சை போட்டதும் ஏதாவது ஒரு தரும் உபதேசம் செய்து திரும்பவேண்டும். இக்கட்டுப்பாடு சாதக சந்நியாசிகளுக்கு மிகமிக அவசியமானது. ஒருவர் சந்நியாசி ஆவதற்குமுன் பரிவிராஜக யாத்திரையை மேற்கொள்ளவேண்டும் அதாவது கையில் பணமின்றி, எங்கு செல்கின்றேன் என்ற எண்ணமின்றி வாய்ப்பேச்சின்றி, இறைவன் ஒருவனையே துணையாகக்கொண்டு முன்பின் அறியாத புதிய இடத்திற்குச் செல்லவேண்டும். உணவு கிடைத்தால் உண்ணவேண்டும். எங்கு படுக்க நேருதோ அங்கு படுக்கவேண்டும்.

வீட்டுக்கு வந்த சந்நியாசிகளின் வயது நிலையைக் கவனித்து பிரயாணத்திற்குவேண்டிய பணஉதவி புரியவேண்டும். உன்னோடுதான் சிலநாட்கள் தங்கவேண்டுமென்று விரும்பினால் மண்வெட்டி ஒன்றைக் கொடுத்து நிலத்தைக் கொத்திப் பண்படுத்துமாறு கட்டளையிடு. அல்லது கோடரியைக் கொடுத்து விறகு வெட்டச்சொல். நேரத்திற்கு சாப்பாடு வழங்கு.

சுவாமிகளின் இந்த உபதேசம் சாதுக்களும் சந்நியாசிகளும் இல்லறத்தார்களும் எவ்வாறு ஒருவரை ஒருவர் அநுசரித்து நடந்துகொள்ள வேண்டும் என்பதைக் காட்டுகிறது.

“நக்கிக் கண்ட நாயும் கொத்திக் கொண்ட கோழியும்  
விட்டு நீங்கா”

என்பது சுவாமிகள் அடிக்கடி கூறும் பழமொழியாகும்.

“உன்னையும் அறியாய் என்னையும் நம்பாய்”

“தூஷித்தவன் துன்பத்தைக் கொண்டு போவான்  
பூசித்தவன் புண்ணியத்தைக் கொண்டு போவான்”

இவை சுவாமிகளின் திருவாக்குகள்.

### சமாத்ரி

சுவாமிகள் இன்ன நாள் இன்ன நேரம் சமாத்ரி அடையப் போவதாக முன்னமே அறிந்திருந்தார்கள். மூன்று நாட்களுக்கு முன்பே வைத்தியர் கந்தனை அழைத்தும் தம்மோடு வைத்துக் கொண்டார்கள். தம்மோடு செருங்கிய பக்தர்களுக்கெல்லாம் முன்கூட்டியே சூசகமாக உணர்த்தியிருந்தார்கள். சுவாமிகள் சமாத்ரி எய்துவதற்குச் சில நாட்களுக்கு முன்பு அன்பர் ஒருவருடைய இல்லத்தில் தங்கி இருந்த போது முகத்திலும் தலையிலும் மயிர் நீண்டு வளர்ந்திருந்தபடியினால் அவ்வன்பர் சுவாமிகள் சவரம் செய்விப்பதற்கேற்ற ஒழுங்குகள் செய்திருந்தார். சவரத் தொழிலாளி சோப்பு பூசி முடிந்ததும் தொழிலாளியின் கத்தியைத் தட்டிவிட்டு சவரம் செய்யாமலே எழுந்து சென்று விட்டார்கள். அன்று தொடக்கம் சுவாமிகள் சவரம் செய்விக்கவே இல்லை. சமாத்ரி அடையப்போவதைச் சுவாமிகள் முதல் முதல் அன்பர்களுக்குக் காட்டிய அறிகுறி இதுவாகும்.

சுவாமிகள் தாம் முன்பு குறிப்பிட்டவாறு 10-8-1951 ஆம் நாள் வெள்ளிக்கிழமை பரிபூரணம் எய்தினார்கள். பக்தர்கள் நாலா திசைகளிலிருந்தும் வந்து கூடினார்கள். உடனேயே சித்தானைச் சேவா சங்கமொன்று அமைத்து சமாத்ரி வைப்பதற்கான ஒழுங்குகள் செய்தனர். நான்கு நாட்களாகப் பத்மாசனத்தில் இருத்தி பூஜை முதலியன நடைபெற்றன. ஒரு கனயார்க் கனபரிமாணத்தில் குழி ஒன்று தயாரானது. சாணிச்சாம்பல், உப்பு, செங்கல்மா, வேப்பங்கரி, கற்பூரம், சந்தனத்தூள் ஆகியன அந்தர்க் கணக்கில் ஆயத்தமாயின. சமாத்ரி ஆனபின் தமது அடிவயிற்றிலிருந்து இரத்தம் பெருகும் என்றும் அதன்பின்பே சமாத்ரி வைக்க வேண்டும் என்றும் கூறி இருந்தார்.

மூன்றாம் நாள் அடிவயிற்றிலிருந்து இரத்தம் பெருகியது. உடலைவிட்டு உயிர்பிரிந்து உடல் இறந்தால் இரத்த ஓட்டம் எப்படி இருக்கும் என ஒரு சந்தேகம் வைத்தியர்களுக்கே எழுந்தது. நான்காம் நாள்தான் சமாத்ரி வைக்கப்பட்டது என்றாலும், நான்கு நாட்களும் உடலில் எவ்வித மணமோ மாற்றமோ இன்றியேதான் இருந்தது.

உடலில் உயிர்கொண்டு உலாவியபோது செய்த சித்துக்கள் போலவே சமாதி அடைந்தபின்பும் சித்துக்கள் தோன்றிக்கொண்டிருந்தன. மகான்களுடைய சமாதிகளில் எழுந்த கோயில்களின் அற்புதங்களுக்கு மூல காரணம் இச்சமாதிகளின் மகிமையேதான்.

ஆண்டுதோறும் ஆடிச்சுவாதி நட்சத்திரத்தில் அதாவது சுந்தரமூர்த்தி சுவாமிகளுடைய குரு பூஜை ஜத்தினத்தில் காரைதீவில் உள்ள சித்தாணைக்குட்டி சுவாமிகளின் சமாதிக் கோயிலில் குரு பூஜை ஒரு பகலிலும் ஒரு இரவுமாக ஒரு முழுநாள் கொண்டாடப்பட்டு வருகின்றது சுவாமிகளுடைய பக்தர்கள் ஒன்றுகூடி ஆனந்தம் அடைகின்றனர்.

## சடைவரதசுவாமிகள்

ஈவாமிகள் அச்சவேலியைப் பிறப்பிடமாகக் கொண்டவர்கள். அச்சவேலியிலே சலவைத் தொழிலாளர் வம்சத்திலே சுப்பையா என்றொரு உத்தமர் இருந்தார். நல்ல கடவுட்பக்தர். அடியார் பக்தியிலும் சிறந்து விளங்கியவர். பெரியபுராணத்தில் வரும் திருக்குறிப்புத் தொண்டருக்கு இணையானவர். சிவனடியார்களுக்கு ஆடைகளைக் குறிப்பறிந்து தோய்த்துக்கொடுக்கும் சிறப்புடையவர். இவர் சிவனடியார்களுடைய ஆடைகளின் அழுக்கை அகற்றுவார் போல இருவினையும், மும்மலமும், இறப்பு, பிறப்பு ஆகிய அழுக்கையும் அகற்றினார்.

இவருக்கு ஒரு உத்தம புத்திரன். சரவணை என்று பெயரிட்டு செல்லமாக வளர்த்து வந்தார். சரவணை இளமையிலேயே வசீகரமான தோற்றம் உடையவர்.

சுந்தரர் சடையனாரையும் இசைஞானியாரையும் பெற்றாராக உடையவர். பெயருக்கேற்ற அழகுமிக்கவர். சுந்தரர் தெருவிலே சிறு தேருட்டி விளையாடிக் கொண்டிருந்தார். அவ்வழியே நரசிங்கமுனையர் என்ற அரசர் வந்தார். சுந்தரரது அழகு அரசரைக் காந்தமென இழுத்தது. குழந்தையின் பொலிவைக்கண்ட மன்னர் அதன்மீது அளவிலா அன்பு கொண்டு வாரி எடுத்தார். இது யார் குழந்தை

என்று விசாரித்துத் தந்தையாரிடம் சென்றார். குழந்தையைச் சுவீகாரம் செய்து கொண்டார்.

இதே போன்று சரவணையின் வசிகரத்தோற்றம் நீராவி யடியைச் சேர்ந்த வேளாண் வகுப்பு அம்மையார் ஒருவருடைய மனதைக் கவர்ந்தது. சரவணைக் குழந்தையை வளர்க்க ஆசைகொண்டார். சுப்பையாவிடம் தனது கருத்தை அம்மையார் தெரிவித்தார். தனது மகன் ஒரு செல்வந்தர் வீட்டில் வாழ்வதைச் சுப்பையாவுமும் பெரிதும் விரும்பினார். அதனால் சரவணைக்கு எக்குறையும் தெரியாது வாழும் வாழ்க்கை வசதி இறையருளால் கிட்டியது.

இந்தச் சரவணைக்குழந்தை வளர்ந்து வரும் வீட்டிற்கு அயலிலேதான் கடையிற் சாமியாரின் சிஷ்யர் ஒருவருடைய வீடு இருந்தது. ஓர்முறை கடையிற் சுவாமிகள் அவ்வீட்டிற்கு வந்தபோது ஒன்பது தினங்கள் சுகவீனமாகப் படுக்கையில் இருக்க நேர்ந்தது. அப்போ சரவணை எட்டுவயதுப் பாலகனாக இருந்தார். கடையிற் சுவாமியார்மீது அவ்வூர்க் குழந்தைகளுக்கெல்லாம் ஒரு தனிப்பிரியம். சுவாமிகளுக்கும் குழந்தைகள்மீது ஒரு அலாதியான வேட்கை. சுவாமிகள் சுகவீனமாகப் படுத்திருக்கிறார் என்பதைக் கேள்வியுற்ற குழந்தைகள் எல்லாரும் ஒன்றுசேர்ந்து சுவாமிகளைத் தரிசிக்கச் சென்றார்கள். அக்கூட்டத்திலே சரவணையும் சென்றார். சுகவீனமாகப் படுத்திருந்த சுவாமிகளை நெருங்கக் குழந்தைகள் அஞ்சினார்கள். ஆனால் சரவணைமாத்திரம் மலர்ந்த முகத்தோடு சுவாமிகளை அணுகித் தொட்டுப் பார்த்தார். உடனே சுவாமிகள் படுக்கையைவிட்டு எழுந்து ஆனந்தக் கூத்தாடி அவரைத் தனியாக அழைத்துச் சென்று சுட்டிப்பிடித்துக் கொஞ்சித் தமது தலையிற்கிடந்த தொப்பியைக் கழற்றி சரவணையின் தலையிலே சூட்டி மகிழ்ந்தார்கள். இவ்வருள் நிகழ்ச்சிக்கு உதவியாயிருந்த அத்திருத்தொப்பி இன்றும் மண்டைகீவில் அன்பர் ஒருவருடைய இல்லத்தில் பூஜை அறையில் உள்ளது.

வேளாண் அம்மையாருக்குக் குழந்தைமேல் அன்பு இருந்தாலும் சாதி அபிமானம் முற்றாக அவரை விட்டு நீங்கியதாகத் தெரியவில்லை. இது பழக்கதோஷம். இதனைத்தான் வள்ளலார்

“சாதியிலே மதங்களிலே சமயநெறி கனிவில  
சாத்திரச் சந்தடிகளிலே கோத்திரச் சண்டையிலே  
ஆதியிலே யபிமானித் தலைகின்ற வுலகிர்

அலைந்தலைந்து வீணேநீ ரழிதல் அழகலவே!”

என்று குறிப்பிட்டார். அவ்வம்மையார் தான் திண்ணையிலும் சரவணையை வீட்டு நடையிலும் படுக்க விடுவது வழக்கம். ஒருநாள் அம்மையார் ஒரு கனவு கண்டார். ஒரு சந்நியாசியார் வந்து நீ இச்சரவணையை யாரென்று நினைத்தாய்? இவன் எனது அடியவனல்லவா? அவனுக்கு நான் அடியவனல்லவா? இவன் பண்டாரப்பிள்ளை எனச் சொல்லி மறைந்தார். அன்று தொடக்கம் அம்மையார் சரவணையைத் தனக்குப் பக்கத்திலே திண்ணையிலே படுக்க விடுவது வழக்கம். அன்று தொடக்கம் சரவணக்குழந்தை அம்மையாருக்குச் சோதி சொருபமாகவே காட்சித்தந்தார்.

தீவுப்பகுதியைச் சேர்ந்தவர் முருகேசச்சாமியார். அவர் நீண்டகாலம் கொடிகாமத்தை இருப்பிடமாகக் கொண்டவர். இவருக்கு ஒரு சிஷ்யை இருந்தார். அவரின் பெயர் பொன்னம்மாள் என்பது. இச்சரவணையும் பிற்காலத்தில் முருகேசச் சுவாமியுடனேயே வெகுகாலம் இருந்து அவரிடம் உபதேசம் பெற்றவர். எல்லோருக்கும் குரு ஒருவர் அத்தியாவசியமானவர். குருவின் கருணையில்லா விட்டால் யாருக்கும் முத்தி இல்லை.

முருகேசச்சுவாமியிடம் சரவணை உபதேசம் பெற்றதும், சடைவரதர் என்ற தீட்சாநாமம் சரவணைக்குக் கிடைத்தது. ஊரிலுள்ளவர்கள் சரவணைச் சாமி என்று அழைத்தார்களே தவிர சடைவரதர் என்ற பெயர் அவர்களுடைய வாயினுள்ளே நுழையவில்லை. முருகேசச் சுவாமிகள் சமாதி அடையும் தறுவாயில் சடைவரதரை அழைத்து “நீ இனிமேல் என்னைப்பார்த்ததுபோல தேவி பொன்னம்மாளைப்பார்த்துக்கொள்” என்றார். அப்படியே சீவிய காலம் முழுவதும் தேவி பொன்னம்மாளையே சடைவரத சுவாமிகள் குருவாக வழிபட்டார். பொன்னம்மாளின் சமாதி உசனில் உள்ளது.

சுவாமிகளுடைய உத்தம சீடர் அறுவர் ஏழாலையில் இருந்தனர். அவர்களுக்குத் தீட்சையும் மந்திர உபதேசமும் கொடுத்ததோடு ஞானப்பெயரும் சூட்டினார் பொன்னையா. — அருளானந்தசிவம்; திருமதி பொன்னையா

அகிலாண்டம்; பேரம்பலம் - மகாலிங்கம்; சர்மா - கருணாகரன்; முருகேசு உபாத்தியாயர் - சற்குணன்; கந்தையா - பரமசிவம்; என்ற ஞானப்பெயர்களைத் தாங்கினர். யார் யார் எந்தெந்தப் பக்குவநிலையில் இருந்தனரோ, அவரவர்க்குத் தகுதியான ஞானப்பெயரைச் சூட்டினார்கள்.

சுவாமிகள் மகாசமாதி அடையுமுன்பு உசன் மடத்தில் சிறிது காலம் சுகவீனமுற்றிருந்தார். அருளானந்தசிவம் அவர்கள் கேள்வியுற்றுச் சுவாமிகளுடைய உடல்நிலையை அறியச் சென்றிருந்தார். இவர் யாழ்ப்பாணக்குடாநாட்டிலே சிறந்தவொரு ஆயுர்வேத வைத்தியர். தமிழகத்தினராலும் பாராட்டுப்பெற்ற ஒரு சிறந்த சைவசித்தாந்தி. ஏழாடையில் ஒரு நால்வர் மடாலயத்தைத் தாபித்து அதில் சைவசமயாசாரியர் நால்வரையும் எழுந்தருளச் செய்து, அடியார் பக்தித்திறனை வளர்த்து வந்தார்.

அருளானந்தசிவம் சுவாமிகளுடைய உடல்நிலை மிகமோசம் அடைந்திருப்பதை உணர்ந்து தம்மோடு சிலகாலம் வந்து தங்குமாறு அழைத்தார். சுவாமிகளுக்கு உசனில் மங்கையர்க்கரசி என்றொரு அம்மையார் உத்தமசிஷ்யையாக விளங்கினார். அருளானந்தசிவத்தினுடைய அழைப்பை ஏற்றுக்கொண்ட சுவாமிகள் மங்கையர்க்கரசி அம்மையாரிடம் விடைபெற்றுக்கொண்டு ஏழாலை சென்றார். ஏழாலை நால்வர் மடாலயத்தில் சுவாமிகள் தங்குவதற்கேற்ற எல்லா வசதிகளும் செய்துதரப்பட்டன.

சுவாமிகள் ஏழாலை வந்து மறுநாள் மாலை நாலுமணி அளவில் பால் பருகிவிட்டு சாய்மனை நாற்காலி ஒன்றில் படுத்திருந்தார்கள். தமது சிஷ்யர்களுடன் ஆத்மீக சம்பாஷணை நடத்திக் கொண்டிருந்தார்கள். திடீரென நிமிர்ந்து பத்மாசனத்தில் இருந்தார்கள். சீடர்கள் எல்லாரும் சுவாமிகளையே உற்று நோக்கிக்கொண்டிருந்தனர். அந்த இருக்கையிலேயே சீடர்களின் மத்தியில் சுவாமிகள் மகாசமாதி அடைந்தார்கள்.

சுவாமிகள் யுவவருடம் ஆடிமாசத்து உத்தர நட்சத்திரத்திலே தமது குருதேவி சிவபதம் அடைந்தநாளில் மகாசமாதி அடைந்தார். அவரது சமாதி ஏழாலையில்

மிகப்பெரியதொரு வீழாக்கோலம் பூண்டு வைக்கப்பட்டது. சுவாமிகள் தாம் ஒரு பெரிய துறவியாய் இருந்த போதிலும் தமது சீடர்களும் இல்லந் துறந்தவர்களாய் இருக்கவேண்டுமென்று விரும்பினாரல்லர். ஆயினும் அவரது சிஷ்யர்களுள் சிலர் துறவிகள். சிலர் கிருகஸ்தர்கள். ஆனால் அவரது தாயினும் மிக்க கருணை அவரது சீடர்களைத்தடுத்தாட்கொண்டது.

‘எல்லாந் திருவருட் செயல்’ என்ற கொள்கையே எக்காலமும் எக்காரியத்திலும் எப்பொழுதும் எல்லாரும் கடைப்பிடித்தொழுகி, அருளால் அனைத்தையும் பார்க்கும் அனுபவத்தை அடைந்துய்ய வேண்டும் என்பதே சுவாமிகளுடைய முக்கிய குறிக்கோளாகும். அகத்துறவையும், தன்னையறிந்து தலைவன்மேற் பற்றுதலையுமே அவர் பெரிதும் போற்றிப் புகட்டினார்.

அந்தக்காலத்தில் பல கோயில்களில் ஆடு கோழிகளைப் பலியிடுதல் ஒரு மரபாக இருந்து வந்தது. அவற்றுள் கச்சேரியடியில் இருந்த கோயிலும் ஒன்றாகும். சுவாமிகளுடைய பெருமுயற்சியினால் அக்கோயிலில் பலநிறுத்தம் ஏற்பட்டதோடு வேறும் பல கோயில்களின் பலநிறுத்தத்திற்கும் இச் செய்தி காரணமாக இருந்தது.

பூமாரி என்ற பெயருடைய சீடர் ஒருவர் இருந்தார். அவர் சுவாமிகளைப் பற்றியும் அவரது சீடர்களைப்பற்றியும் சடைவரத சுவாமிகளின் திருவடியார் திருநாமாவளி என்ற தலை அங்கத்துடன் ‘அம்பலத்தரசே’ என்ற மெட்டில் பாடல் ஒன்று எழுதியிருந்தார். அது பின்வருமாறு:-

1. அரகர சிவசிவ சடைவரதா  
அடியரை ஆண்டருள் குருவரதா.
2. உன்னடியார் பெயர்சில உரைப்போம்  
உன்புகழாம் பெரு நலமுரைப்போம்.
3. மங்கையர்க் கரசியின் மாகுருவே (சன்னாகம்)  
பொங்குந் திருவுறு பூவுருவே.
4. வாலாம்பிகையின் வண்தொண்டும் (சன்னாகம்)  
பால்தே னெனக்கொண் டாயென்றும்
5. நடரா சனுக்கோர் நன்மணியே  
சடைபா யவனளி கொள்மணியே

6. கந்தையா வெனுங் கண்மணியே (சுன்னாகம்)  
வந்தடைந்தா னுனை விண்மணியே
7. திருவுறு விசுவ நாதனது ,,  
ஒருகுரு வேயடி யார்க்கமுது
8. பிரேம சுந்தர மறையோனே (ஏழாலை)  
பேரன்பொடு தொழு மிறையோனே
9. அம்பல மென்னு மணியடியான் ,,  
புங்கவனே யெம்மணி முடியான்
10. அருளானந்தன் பெருமாளே ,,  
அடைந்தா யுத்திரத் திருநாளே
11. அகிலான் டம்மாளுக்குங் குருவே ,,  
அடியார் குழுவின் பெருந்திருவே
12. பேரம் பலவன் சீரன்பே ,,  
பெற்றாய் மருளுக் கோரம்பே
13. கணபதி யடியவன் தனையாண்டாய் ,,  
குணமுறு மவனன்பது பூண்டாய்
14. அன்புறு மாறுமுகப் பத்தன் ,,  
அவனுக் கருளிய மெய்ச்சித்தன்
15. செவ்வேட் தொண்டன் திருவடிகள் ,,  
சீரளி கொண்டிம் முருகழகன்
16. சீராருங்குல வீரசிங்கம் (கொல்லன்கலட்டி)  
தீர்ந்தா னுனை யடைந்தே பங்கம்
17. சுப்பிரமணியாந் தூயனுக்கும் ,,  
நற்பத மருளிய நாயகனே
18. கந்தையாவுள் காண் முளையே ,,  
கால்கொ டுத் தாண்டாய் வான்மழையே
19. இராசா வென்னுஞ் சீரடியான் ,,  
நேசா நீள்செஞ் சடைமுடியான்
20. சின்னத் தம்பியெனும் பக்தன் ,,  
சீர்தொண் டதுகொண் டருள்சித்தன்
21. பொன்னே ரொளியுறு பொன்னையன் (பரு-துறை)  
தன்னே யாண்டருள் முன்னையன்
22. மன்பால சுந்தர மாதவனே ,,  
அன்பா லடைந்த குரு ஆதவனே
23. மாதவ வேதவனத்தடியான் ,,  
ஆதவனே சடை மாமுடியான்
24. பெரியபிள்ளைப் பெண்மணியின் ,,  
பெருமாளே யெம் பெருவாழ்வே
25. வயிரமுத் தடியனுக் கானபிதா (அச்சவேலி)  
மற்றுமவர்க் கொரு ஞானபிதா



## ஆனந்த சடாட்சரகுரு

எனக்குப் பள்ளிப்பருவத்தைக் கடந்துவிட்ட வயது. ஒருநாள் எங்கள் ஊரில் ஒரு பரபரப்பான செய்தியைக் கேள்விப்பட்டேன். “சரவணமுத்துச் சாமியாரைச் சமாதியை வைத்த இடத்தில் நாட்டிய வாழை மறுபக்கமாகத் திரும்பியிருக்கிறது.” அவருடைய சமாதியின் பொழுது ஏற்பட்ட ஓர் அற்புதம் அவ்வூர் மக்கள் எல்லோரையும் அச்சமாதியைத் தரிசிக்கச் செய்துவிட்டது. சுவாமிகள் பூதவுடல் கொண்டலாவும் போது சுவாமிகளைப் பயன்படுத்தத் தெரியாத மக்கள் எல்லோரும் அற்புதம் பார்க்க ஓடிச் சென்று சமாதியை அதன் மூலமாகத் தரிசனம் செய்து திரும்பினார்கள்.

சுவாமி என்று ஒருவர் மக்கள் உள்ளத்தில் இடம்பெற வேண்டுமானால் அவர் ஏதாவது சித்துக்கள் காட்டவேண்டும். அவரிடம் சித்து இல்லாவிட்டால் அவர் எந்த மகான் ஆனாலும் அவரைப் பொருட்படுத்தமாட்டார்கள். சித்துக் காட்டிப் பலரை ஏமாற்றியவர்களும் ஏமாந்தவர்களும் உண்டு. சித்து என்பது மனிதனைப் படுகுழியிற் தள்ளி வீழ்த்திவிடும். ஆற்றின்மேலாக நடந்து சென்று தனது சித்தைக் காட்டிய ஒருவரை ஒருமகான் பார்த்து உனது இவ்வளவு நாள் செய்த தவம் முழுவதும் ஒன்றரை அணு பெறுமதி உடையது தானே என்று கூறினர்களாம்.

நீர்வேலியைச் சேர்ந்த வல்லிபுரம் என்பவர் குப்பிழாணைச் சேர்ந்த சின்னாச்சிப்பிள்ளையைத் திருமணஞ்செய்தார். சின்னாச்சிப் பிள்ளையின் தந்தையார் ஒரு விதானையார். மேற்குறிப்பிட்ட குடும்பத்தாருக்கு மகனாகப் பிறந்தவர்தான் சரவணமுத்துச் சாமியார் அல்லது சரவணச்சாமியார் என்றழைக்கப்படும் ஆனந்தசடாட்சரகுரு அவர்கள். இவர் சிறு வயது தொடங்கியே சாதுக்களின் சகவாசத்தையும் கோயில் வழிபாட்டையும் யாத்திரை செய்தலையும் பெற்றிருந்தார். விளையும் பயிரை முனையிலே தெரியும் என்பார்கள். இவரது இளமை வாழ்க்கை இவர் பிற்காலத்தில் ஒரு மகானாக விளங்குவார் என்பதை எடுத்துக் காட்டியது. இவர் அடிக்கடி இந்திய யாத்திரை செய்து மகான்களையும் பாடல்பெற்ற தலங்களையும் தரிசனை செய்து வந்தார்.

“மூர்த்தி தலம் தீர்த்தம் முறையாய்த் தொடங்கினர்க்கு  
வார்த்தை சொலச் சற்குருவும் வாய்க்கும் பராபரமே”  
என்ற தாயுமானவருடைய வாக்கு இவருடைய வாழ்க்கையில் பலித்தது.

திருவொற்றியூரிலுள்ள இறைவனார் இவரைக் கவர்ந்தார். சில நாட்கள் அங்கு தங்கி இருந்தார். இறைவரே இவரை ஆட்கொண்டார். ஒரு சிவராத்திரி தினத்தன்று திருவொற்றியூரில் இருக்கும்போது ஒரு சாது எதிர்ப்பட்டு “நீர் ஏன் இங்கு இருக்கிறீர்?” என்று கேட்டார். “நானும் ஒரு தேவையை நோக்கி இருக்கிறேன்” என்றாராம் இரவு நாலாம் ஜாமப்பூஜை முடிந்ததும் “நான் இவ்விடத்திற்கு வருவேன். என்னை எதிர்பார்த்து இரும்.” என்று சொல்லி விட்டு அந்தச்சாது போய்விட்டார். சரவணமுத்து கோயில் வாசலிலேயே இரவு முழுவதும் சாதுவையும் இறைவனையும் விட்டு நீங்காத நினைவோடு கணவிழித்திருந்தார்.

கண் முடித்தியானத்திலிருந்தால் அச்சாதுவே தியானத்தில் தோன்றுவார். அவரது இதுகாலவரையில் உள்ள தியான சாதனைகள் எல்லாம் சாதுவின் திருஉருவமாகவே மாறிவிட்டன. தியானத்தில் அமர்ந்தார். சாதுவே உள்னும் புறமும், அக்கமும் பக்கமும், முன்னும் பின்னும், எல்லாமாகக் காணப்பட்டார். இப்படிப்பட்ட போராட்ட நிலையிலே தான் அன்றிரவு முழுவதும் கழிந்தது.

நாலாம் சாமப் பூஜை முடிந்ததும் சாதுதோன்றினார். இறைவரை திருஉருவைப் பார்க்கும் போது சாதுவின் திருஉருவமே தெரிந்தது. காரணம் அவருக்கு விளங்கவில்லை. சாது காந்தமென அவரைக் கவர்ந்து இழுத்தார். பூஜை முடிந்த அதே நேரத்தில் சாது, சரவணமுத்துவுக்குத் தீட்சை வைத்தார். தீட்சை வைத்து மந்திரோபதேசமும் செய்தார். தீட்சை பெற்றுக் கொண்டதும் சரவணமுத்துவுக்கு அளவில்லா ஆனந்தம் பெற்றகரிய பேறு பெற்றதாக எண்ணினார். தமது குருநாதன் யார் என்று அறிய ஆவல் கொண்டார். உனக்கு விருப்பமான பெயரால் அழைப்பாயாக என்ற ஓலிமாத்திரம்கேட்டது. ஆனந்த பரவசரானார். சாது அக்கணப்பொழுதிலே மறைந்து விட்டார். வாழ்நாளில் எப்பொழுதாவது அந்தச் சாதுவைத் திரும்பப் பார்க்கும் வாய்ப்புக் கிட்டவே இல்லை. கோயிலினுள்ளே சென்றார். சுவாமியின் திரு உருவிலே தனது குருநாதனின் திருஉருத் தோன்றி மறைந்ததைக் கண்டார். மணிவாசகப்பெருமான் தம்மை ஆட்கொண்ட குரு மூர்த்தத்தைக் கும்பிட்ட கோயில் தோறும் கண்டு களித்தது இப்படித்தானே என்று திருவருளை வியந்தார்.

“இரும்புதரு மனத்தேனை ஈர்த்து ஈர்த்து என்புருக்கி  
கரும்புதரு கவை எனக்குக் காட்டினே உன்கழலினேனகள்” என்றும்  
“இனையார் திருவடி எந்தலைமீது வைத்தலுமே  
துனையான சுற்றங்கள் அத்தனையுந் துறந்தொழிந்தேன்” என்றும்  
நெஞ்சார வாயாரப்பாடி மெய்மறந்து நின்றார். அரும்  
பேறு பெற்று மாறிலா மகிழ்ச்சியில் திளைத்தார்.

யாத்திரையின் பயன் வார்த்தை சொல்லச் சற்குருவும் எய்தினார். பூவுலகத்திற்கு வந்தநோக்கமும் நிறைவேறிவிட்டது. கடலுக்கு அடியிலுள்ள முத்துச்சிப்பி ஐப்பசி மாசத்து சுவாதி நட்சத்திரத்து மழைத்துளியை விரும்பிக் கடலுக்குமேலே வந்து வாயைத் திறந்துகொண்டு படுத்திருக்குமாம். மழைத்துளி விழுந்ததும் வாயை மூடிக் கொண்டு கடலுக்கு அடியிலே சென்று விடுமாம். முத்துச்சிப்பியின் பலநாள் தவத்தினால் மழைத்துளி முத்தாக மாறுகின்றது. அம்முத்து அரசனுடைய மணிமுடியை அலங்கரிக்கின்றது.

அதுபோல உபதேசம் கிடைத்ததும் உடனேயே ஈழநாடு வருவதற்கு எண்ணமிட்டார். அன்று காலையே புறப்

பட்டு விட்டார். ஆனால் கையிலே காசு இல்லை. அம்பிகையின் சந்நிதியில் படுத்திருந்து கொண்டு எண்ணமிட்டார். ஒரு பொய்யறக்கம்; அதற்குள் ஒரு கனவு. காசைப்பற்றிக் கவலைப்படாதே. காசு தேவையான போது கிடைக்கும். எழுந்து பார்த்தார். ஒரு ரூபாய் படுக்கையில் கிடந்தது. அந்த ஒரு ரூபாயையும் எடுத்து முடிந்து கொண்டு ஊர் புறப்பட்டுவிட்டார். முடிந்த பணம் முடிச்சிலேயே இருக்க ஈழநாடுவந்து சேர்ந்துவிட்டார். பாஸ்போர்ட்டும் விசாவும், பெமிற்றும்பெற்று இந்தியாவிலிருந்து இலங்கைக்கும் இலங்கையிலிருந்து இந்தியாவுக்கும் பிரயாணஞ் செய்யும் அன்பர்களுக்கு இச்செய்தி அதிசயமாகத்தான் தோன்றும்.

ஊர் வந்தார். தமது வளவுக்குள் சென்றார். பலர் வந்து தரிசித்துச் சென்றனர். நிலையான வீடு கிடையாது. தனக்கென்று ஒரு ஆச்சிரமம் அமைக்கவேண்டும் என்று எண்ணினாரல்லர். அதுவும் பந்தம் என்பதே அவருடைய சித்தாந்தம். தனக்கென்று உள்ள அந்த வளவுக்குள் ஒரு கோயில் கட்டினார். அங்குச் சிவகாமசுந்தரியைப் பிரதிஷ்டை செய்தார். வருகிறவர்கள் போகிறவர்கள் தம்மைக்கும்பிடுவதை அவர் விரும்பவில்லை. கும்பிட விரும்புகிறவர்களுக்கு அம்பிகையைக் காட்டிவிட்டுத் தாம் விலகி நின்று கொள்வார். அம்பாளுக்கு அவரே நித்திய பூஜை செய்து தினமும் அக்கினி காரியமும் செய்துவந்தார்.

இவர் பெற்ற உயர்நிலையை யாரும் அறியார். அவ்வூர் மக்கள் கோயிலில் தெய்வத்தைப் பார்க்க முற்பட்டனர். அடியார்களிடம் ஆண்டவனைக் காணும் வாய்ப்பு எல்லாருக்கும் கிட்டுவதில்லை.

“பத்தராய்ப் பணிவார்கள் எல்லார்க்கும் அடியேன்”

என்று கூறிய சுந்தரமூர்த்தி சுவாமிகளின் நிலை எல்லார்க்கும் வாய்த்து விடுமா? சாதாரண சரவணமுத்துவாக இருந்தவர் ஒரு சிலருடைய உள்ளத்திலே மாத்திரம் சரவணமுத்துச் சாமியாராக மாறி இருந்தார். ஒருவன் பிறந்த ஊரிலே சந்நியாசியாக வாழக்கூடாது என்று கூறுவார்கள் காரணமும் உண்டு. அவ்வூர் மக்களுக்குப் பூர்வாச்சிரம எண்ணங்கள்தான் தலைப்படும். அவருடைய ஆச்சிரம மாற்றத்தையே அன்றி உள்ளத்தின் உயர்வையே சாதாரண மக்களால் புரிந்துகொள்ள முடியவில்லை.

ஒருசில பக்குவசாலிகள் மாத்திரம் அவரைக் குருவாக ஏற்றுக்கொண்டு தமது உள்ளத்திலே குருவின் ஸ்தானத்தை அவருக்கு அளித்தனர். சுவாமிகளுடைய சீடர்களாகப் பின்வருவோர் விளங்கினர். இன்றும் சுவாமிகளுடைய சமாதியில் இருந்து பணி ஆற்றுபவரும் சுவாமி அம்மா என்று யாவராலும் அழைக்கப்படுபவருமான மாணிக்க அம்மா அவர்கள்; அடுத்தவர் மாணிக்க அம்மா அவர்களின் தம்பியாராகிய பீதாம்பரம் அவர்கள்; மயில்வாகனம் என்ற அன்பர்; நீர்வேலி முருகுச்சாமியார். இவர்கள் சரவணமுத்துச் சுவாமியிடம் உபதேசம் பெற்று ஆத்மீக நிலையில் அவரது சீடர்களாயினர். முள்ளியவனையில் உள்ள ஐவர் சுவாமிகளிடம் உபசேம் பெற்று ஆத்மீக நிலையில் மிக உயர்ந்து விளங்கினார்கள்.

அந்தக்காலத்தில் யாழ்ப்பாணத்திலிருந்து அடியார் கூட்டம் கதிர்காமத்திற்குக் கரையோரப் பாதையால் நடையாத்திரை செய்வதுண்டு. இக்காலத்திலும் அது உண்டு. வைகாசி விசாகத்திற்கு வரும் அடுத்த திங்கட்கிழமை முள்ளியவனையில் நடைபெறும் கண்ணகையம்மன் கோயில் பொங்கல் விழாவில் கலந்துகொண்டு அடியார்கள் கரையோரமாகக் கூட்டங் கூட்டமாக கதிர்காமம் நோக்கி நடையாத்திரை மேற்கொள்வர். ஒருமுறை அடியார் கூட்டத்துடன் சுவாமிகளும் சென்றார்கள். முப்பனைக்காட்டில் சுவாமிகளைத் தனியாகவிட்டு யாத்திரைக் கோஷ்டி வெகுதூரம் சென்றுவிட்டது. சுவாமிகள் காட்டில் தனியாகவே இருக்க நேரிட்டது. சுவாமிகள் பின்தங்கியதை யாரும் அறியார். அன்றிரவு மரத்தின் கீழே படுத்திருக்கும்போது முருகப்பெருமான் சோறு கொண்டு வந்து கொடுத்து இளைப்பாற்றிச் சென்றார். விடியற்காலையில் சுவாமிகள், யாத்திரைக் கோஷ்டியினர் தங்கியிருந்த இடத்திற்குத் தனியாக நடந்து சென்றபோது அவர்கள் பெரிதும் ஆச்சரியம் அடைந்தனர்.

சுவாமிகளுடைய கையில் பணம் இருந்தால் அதைச் சோறுக்கி ஏழைகளின் வயிற்றை நிரப்பிவிடுவார்.

“அற்றுர் அழிபுகி தீர்த்தல் அஃ தொருவன்  
பெற்றுள் பொருள் வைப்புழி”

என்ற திருக்குறட் கருத்தைச் சுவாமிகள் நன்கு உணர்ந்திருந்தார்கள். ஏழைகளுக்கு அழிவு செய்யக்கூடிய அவர்

கள் பசியைத் தீர்த்து வைப்பது ஒருவன் தான் பெற்ற செல்வத்தை ஒரு இடத்தில் சேர்த்து வைப்பதாகும். ஏழைகளின் பசிப்பிணியைத் தீர்த்து வைப்பது பிற்காலத் திற்குக் கொடுத்துவைத்த புண்ணியமாக நமக்கு உதவும். பிறருடைய பசியைத் தீர்ப்பவனுக்குப் பின்னால் வரக்கூடிய மற்ற புண்ணியங்கள் எப்படியானாலும் ஒன்று மட்டும் நிச்சயம். பசித்துவந்த பிறருக்கும் பங்கு கொடுத்துப் பசியாற்றிவிட்டுப் பின் உண்கின்றவனைப் பசி என்னுங் கொடியதுன்பம் தொடுதல்கூட முடியாது.

தண்ணீர் தேங்கி நிற்குமிடத்திலே சேறும் கரியும் மணமும் உண்டாவது போலவே பணம் தங்கி நிற்கும் இடத்திலேயும் அகப்பகையும் புறப்பகையும் வளர்ந்து கொண்டு வரும் என்பதை உணர்ந்தார். பணத்தைப் பற்றிக் கவலைப்படுவதே இல்லை. கையிற் கிடைக்கும் பணம் உடனே அன்னதானமாக மாறிவிடும். கூடலைக்குச் சென்று தனியாக வாரக்கணக்கில் தங்குவார். தனிமை அவருக்குப் பேரின்பம் தந்தது. யாரும் அறியாவண்ணம் அங்குக் கடுத்தபசு இருந்தார். முருகனைப் பற்றிய எண்ணம் முகிழ்த்துவிட்டால், மேகத்தைக்கண்ட மயில்போல ஆடுவார். நோயாளர் சென்று அவரது பாதத்திலே வீழ்ந்து தமது நோயை மாற்றுமாறு கேட்பார். உடனே விபூதியை எடுத்து மந்திரித்து வாயிலும் தலையிலும் போட்டு நெற்றியிலும் அணிந்துவிடுவார்கள். அவ்விபூதியிலால் குணம் அடைந்தோர் கணக்கிலடங்கார்.

சுவாமிகள் சமாதி அடைவதற்கு மூன்று தினங்களுக்கு முன்பு மாணிக்க அம்மாவிடம் “இந்த உடம்பு இன்னும் மூன்று தினங்களுக்குத்தான் இருக்கும்” என்றார்கள். சுவாமிகள் கூறியதை எவரும் கருத்திற் கொள்ளவில்லை; ஏதோ உலகோர் கூறுவது போலக் கருதிவிட்டார்கள். சுவாமி தான் நல்ல சுகமாக இருக்கிறாரே. அவருடைய உடம்புக்கு ஒன்றுமில்லையே. சுவாமி வேறு ஏதோ கருத்தில் வேடிக்கையாகத்தான் சொல்கிறார்கள் என்பது பலருடைய எண்ணம். மாணிக்க அம்மாவிடம் தனியாகச் சில வார்த்தைகள் கூறினார்கள்.

“நான் சமாதி அடைவதைப் பற்றி நீ ஒன்றுக்கும் பயப்படாதே. உன்னைப்பற்றி இறைவனிடம் நிறையக் கூறி உள்ளேன்” இந்தச் சந்தர்ப்பத்திலேதான் அம்மாவின்

கண்களும் பனித்தன. இந்த இடத்தில் ஒரு சமாதிகெதியில் வரப்போகிறது, அதன் அதிர்ஷ்டசாலியாரோ என்று சுவாமிகள் அடிக்கடி கூறுவார்களாம்.

மாணிக்க அம்மா ஒருமுறை ஐந்து ரூபா வைத்திருப்பதைச் சுவாமிகள் கண்டுவிட்டார்கள். உடனே அதைக் கொண்டுவரச் செய்து ஐந்து ரூபாவுக்கும் காய்கறி அரிசி வாங்கி அன்னதானம் செய்வித்தார்கள். அன்னதானம் முடிந்தபின் இப்பணத்தை எதற்கு வைத்திருந்தாய்? என்று கேட்டார். கற்பூரம் ஊதுபத்தி வாங்குவதற்காக வைத்திருந்ததாக அம்மா கூறினார். “இனிமேல் காசு கையில் கிடைத்தால் உடனே அடியார்களுக்கு அன்னதானம் செய்துவிட வேண்டும். பணத்தைச் சேர்த்து வைக்கக் கூடாது” என்று உபதேசம் செய்தார்கள். இச்செய்தி, வார்தா ஆச்சிரமத்திலே வாழ்ந்த காந்திலிக்கும் கஸ்தூரிபாய்க்கும் இடையில் நடந்த ஒரு செய்தியை நினைவூட்டுகின்றது.

வார்தா ஆச்சிரமவாசிகள் எவரும் தமக்கென்றுதனிச் சொத்து வைத்திருக்கக்கூடாது என்பது ஆச்சிரமவிதி. காந்தியின் மகன் தாய் தந்தையரைப் பார்க்க வந்த இடத்தில் இரண்டு ரூபாவைக் கஸ்தூரிபாயிடம் கொடுத்துச் சென்றார். கஸ்தூரிபாய் மகன் தந்ததுதானே என்று அதனைச் சீலையில் முடிந்து வைத்திருந்தார். அடுத்த நாள் குளிக்கும்போது கிழவியார்சீலையில் இருந்து ஏதோ ஒன்றை அவிழ்த்து வைப்பதைக் காந்தி அவதானித்துவிட்டார். அது என்ன என்று காந்தி கேட்டார். மகன் தந்த பணம் என்று கஸ்தூரிபாய் கூறினார். உடனே காந்தி “நீ ஒரு கள்ளி. பணம் கிடைத்த உடனே ஆச்சிரமத்திலல்லவா கொடுத்திருக்க வேண்டும்.” இதனைக் காந்தி பகிரங்கமாக ஆச்சிரமவாசிகளுக்கு அறிவித்ததோடு அமையாது கஸ்தூரிபாய் அன்று முழுவதும் உணவுண்ணக் கூடாது என்று தண்டனையும் விதித்துவிட்டார்.

சுவாமிகள் சமாதிகு அடைவதற்குச் சிறிது நேரத்திற்கு முன் மாணிக்க அம்மாவை அழைத்து தம்முடன் எப்போதுங் கொண்டு திரிந்த பிரம்பையும் விபூதிப் பையையும்

அம்மா விடங் கொடுத்து இவை இரண்டும் எந்நாளும் உனக்குத் தேவை. இவற்றைப் பேணி வைத்திரு என்று சொன்னார்கள். இவையே சுவாமிகள் செய்த கடைசி உபதேசமாகும். 1938ஆம் ஆண்டு பங்குனி மாதம் முதலாந் திகதி சுவாமிகள் தாம் முன்னரே கூறியவாறு சமாதி அடைந்தார்கள். அவர்களது சமாதி அவர் பிறந்த ஊராகிய குப்பிழானிலேயே வைக்கப்பட்டது.

முன்புனை கண்டபோது

முனிவரன் என்று யானும்  
நின்னிலை உணராப் பேதை  
ஆயினேன் என்ன செய்வேன்  
கன்றினுக் கிரங்கும் சேதா  
ஆயினே கருனை வள்ளால்  
அன்றெனை ஆண்டாய் அல்லையோ  
ஆனந்த சடாட்சர குருவே.

தனக்குறு பசிபோல் யார்க்கும்  
அப்பசி உண்டென உணர்ந்து  
மனக்குறை இன்றி நாளும்  
மானிடப் பூசை செய்து  
இனத்துறு இயல்பால் யார்க்கும்  
இனியனாய் வாழ்ந்து காட்டி  
அனைவர்க்கும் அன்புருவானாய்  
ஆனந்த சடாட்சர குருவே.

சரவணமுத்து வென்னும்

சடாட்சர நாமம் பூண்டோய்  
நரசரார் களுக்கு எல்லாம்  
நாயகனாய் வந்தோய்  
அரஹர என்று சொன்னால்  
ஆனந்த பாஷ்யம் பொழிந்து  
அரஹர முருகே ஆனாய்  
ஆனந்த சடாட்சர குருவே.



ஆசிரியர் செல்லாச்சி அம்மையாரைப்பற்றிச் சில செய்திகள் குறிப்பிட்டபின் அம்மையாரைப் பார்க்க வேண்டும் என்ற ஒரு அவா எமதுள்ளே எழுந்தது. எமது வகுப்பிலுள்ள நாலேந்துபேர் அம்மையாரைத் தரிசிக்கும் நோக்கமாகச் சென்றபோது அம்மையார் என்ன மக்கள் வந்தீர்கள் என்று கேட்டார்கள். தண்ணீர் குடிக்க வந்தோம் என்று கூறி அம்மையாருடைய வளவுக்குள் இருந்த கிணற்றில் தண்ணீர் குடித்துவிட்டுத் திரும்பினோம்.

அன்று அம்மையாரைப் பார்த்த நினைவு இன்றும் உள்ளத்தில் பசுமையாக உள்ளது. பிற்காலத்தில் ரமணச்சிரமத்தில் ஆனந்தமாயி அம்மையாரைச் சந்தித்தபோது செல்லாச்சி அம்மையாருடைய நினைவுதான் முதலில் வந்தது.

அம்மையார் சுன்கைத்திலே உள்ள பிரபல வேளாளர் குடும்பத்தைச் சேர்ந்தவர். பரம்பரையாகத் தமிழும் சைவமும் பேணப்பட்டுவந்த குடும்பம் அது. தாம் இளமையிலே கற்கவேண்டிய கல்வியைப் பாடசாலைக்குச் செல்லாமலே வீட்டிலேயே கற்றுக் கொண்டார். நாவலர் பெருமான் எழுதிய இரண்டாம் நாலாம் பால பாடங்கனையும் முதலாம் இரண்டாம் சைவ வினாவிடைகளையும் நன்கு கற்றுத் தேறினார்கள்.

இரண்டாம் பால பாடத்திலுள்ள முதலாம் பாடத்து முதல் வசனமாகிய “இந்தச் சாரம் நமக்குக் கிடைத்தது நாம் கடவுளை வணங்கி முத்தியின்பம் பெறும் பொருட்டேயாம்” என்பது அம்மையாரின் மனத்தில் நன்கு பதிந்து வேரூன்றிக் கிடந்தது. நான்காம் பால பாடத்திலுள்ள “கடவுள்” “ஆன்மா” “கல்வி” “தருமம்” “ஆச்சிரமம்” “நல்லொழுக்கம்” “கற்பு” “வீட்டுவேலை” என்னும் பாடங்களைப் பலமுறை திருப்பித் திருப்பிப் படித்துத் தம் வாழ்க்கைக்கு வழிகாட்டியாகக் கொண்டார்.

இக்காலத்திலே இத்தகைய புத்தகங்கள் பாடப்புத்தகங்களாக அமையாததினாலே மாணவர்களுடைய ஒழுக்க நிலை கெட்டுச் சீரழிந்துள்ளது என்பதை நாம் கண்கூடாகக் காண்கின்றோம். சினிமாக்காட்சியில்லாத பத்திரிகைகளைக்

காண்பதே அபூர்வமாக உள்ளது. இந்திய மாநிலத்திலுள்ள பதினான்கு பாஷைகளில் ஆயிரம் சினிமாப்பத்திரிகைகள் வெளிவருகின்றன என்றால் வேறு அத்தாட்சியே தேவை இல்லை. நல்ல இலக்கியப் பத்திரிகைகளாக வெளிவந்தவை, விற்பனையைக் கூட்டும் பொருட்டு சினிமா நட்சத்திரங்களின் கவர்ச்சிப் படங்களுக்கு முக்கியத்துவம் கொடுக்கின்றன.

அம்மையார் சமயாசாரத்தில் பரம்பரையாக ஈடுபட்டு வந்த குடும்பத்தில் தோன்றியவரான படியினால் சிறுவயதிலேயே ஆலய வழிபாட்டிலுங்கவனஞ் செலுத்தினார். சிறுமியாயிருக்கும் பொழுது பெற்றோருடன் சுன்னாகம் ஐயனார் கோயிலுக்குப் பக்கத்திலிருக்கும் விநாயகப்பெருமான் கோயிலுக்குச் சென்று வழிபட்டுவந்தார்.

அம்மையார் வைத்தியப் பகுதியில் அப்போதிக்கரியாகக் கடமையாற்றிய திரு. முதலியார் தம்பு என்பவரை 1889ஆம் ஆண்டில் திருமணஞ் செய்தார். இவர்களுக்கு ஒரு மகனும் ஒருமகளும் உளர். அம்மையார் ஆத்மீகத்தில் முன்னேறி வந்தாராயினும் தமது கணவனாருக்குச் செய்யும் கடமைகளில் எள்ளளவும் தவறினரல்லர். குடும்பக் கடமைகளோடு சிவதொண்டுகளிலும் ஈடுபாடுள்ளவராகக் காணப்பட்டார். கோயிலுக்குச் சென்று அங்கு நடைபெறும் புராணபடனங்களைத் தவறாது கேட்டுவந்தார்.

உள்ளப்புனிதத்திற்குப் புறப்புனிதமும் ஓரளவு தேவை.

“மாசிலாத மணிதிகழ் மேனிமேல்

பூசு நீறு போல் உள்ளமும் புனிதர்கள்”

என்ற சேக்கிழாரின் இலக்கணத்திற்கு அம்மையார் இலக்கியமாக விளங்கினார்கள்.

இவ்வம்மையாரின் தந்தையாரான முத்துக் குமாரபிள்ளை என்பவரின் தாயார், முத்தமிழ்விசுவராய் விளங்கிய சுன்னாகம் முத்துக்குமாரகவிராசரின் புத்திரியாவார். சென்னையில் மிக்க அதிகார புருடராயும், பெரும்புகழ் பெற்ற தமிழ்ப்பேரறிஞராயும், நிகரற்ற தமிழ்நூற் பதிப்பாளராயும், விளங்கிய ராவ்பகதூர் சி. வை. தாமோதரம்பிள்ளையவர்கட்குத் தண்டமிழாசிரியராய் நல்லறிவுச்சுடர் கொளுத்தியவர் இம்முத்துக்குமாரகவிராசரேயாவார். இக்

கவிராசருக்கு ஆண் குழந்தைகள் இல்லை. நால்வரும் பெண்மக்களேயாவர். இவர்கள் நால்வரும் தமது தந்தையாரிடம் தமிழை நன்கு பயின்று பாண்டித்தியமடைந்திருந்ததுடன் ஆலயங்களில் புராணபடனஞ் செய்யும் ஆற்றலும் பெற்றிருந்தனர்.

1905ம் ஆண்டு மாவிட்டபுரம் தேர்த்திருவிழா முடியும் சமயத்தில் அம்மையாரின் கணவர் முதலியார் தம்புசிவபதம் அடைந்தார். கணவரிறந்த அந்தநேரத்தில் பிற்காலப் பெருவாழ்வுக்கு வேண்டிய ஆயத்தத்தைச் செய்யவேண்டுமென்ற பேருணர்வு அம்மையாருக்கு ஏற்பட்டது. கணவர் இறந்ததும் அணிகலன்களைத்துறந்து, வெள்ளாடைதரித்து, உண்டியைச் சுருக்கித் தவவாழ்க்கையிலீடுபட்டார். உலகவிஷயங்களையும் தம்மையும் மறந்து சிவபூசையில் நெடுநேரம் இருப்பார்.

அவர் வழிபாடு செய்து வந்த லிங்கமும் அதிசயமான முறையிலேயே அவரிடம் சேர்ந்ததாகக் கூறப்படுகிறது. இறைவனே தம்முன் தோன்றி ஆத்மீக வாழ்வுக்கு வழிகாட்டினென்று அம்மையார் தமது அன்பர்களுக்குக் கூறியுள்ளார்.

அம்மையாருக்கு இறைவனே கனவிலே குருவாய்த் தோன்றி உபதேசம் செய்துள்ளான். இதனை அம்மையார் பல சந்தர்ப்பங்களிலே தனது அன்பர்களுக்குக் கூறியுள்ளார். கடவுளின் திருவருள் கைவரப்பெற்றவர்களுக்கு அவர்களை அறியாமலேயே பேராற்றல்கள் உண்டாகின்றன என்பதனை இந்துக்கள் நம்புகின்றனர். இப்படிச் சித்திகள் ஏற்படவே துன்புற்றோரும், நோயாளிகளும் அவரிடம் வரத் தொடங்கினர். அவர் கொடுக்கும் சொற்ப விபூதியோ, அல்லது அவரது ஸ்பரிசமோ, அல்லது அவரது வாய்ச் சொல்லோ அல்லது அவர் வீட்டுக் குளிர்ந்த நீரோ தான் நோய் தீர்க்கும் மருந்தாகும்.

அம்மையாரின் பிற்கால வாழ்வில் அவரது இல்லத்தை யடைந்து பத்து வருடங்கட்குமேல் கூட வாழ்ந்து வந்தவர் பூசாரிக்கிழவனார் ஆறுமுகம் அவர்கள். இவர் ஏழாலையைச் சொந்த ஊராக உடையவர். இவரது நைட்டிகப் பிரமச்சரிய வாழ்க்கையை, சமய சிலத்தை, சைவ வேடத்தை நோக்கி எல்லாரும் பூசாரிக்கிழவனார் என்று அழைத்தனர்.

இவர் சைவசித்தாந்த சாத்திரப் பயிற்சியும் வேதாந்த சாத்திர ஆராய்ச்சியும் அறிவும் கைவரப்பெற்றவர். தமிழறிவும் உடையவர். இவர் அதிகாலையில் கோயில் கிணற்றில் ஸ்னானம் செய்து சந்தியாவந்தனம் செய்வார். பின்னர் ஆலயத்துட் சென்று வீதிவலம் வந்து வணக்கத்தை முடித்துக் கொண்டு நின்றபடியே தியானம் செய்வார். எம்மால் பத்து நிமிடங்கள் இருந்தே தியானம் செய்ய முடியவில்லை. இவரோ நின்று கொண்டே மூன்று மணித்தியாலங்கள் தியானத்தில் ஆழ்ந்துவிடுவார். சில சமயங்களில் ஒற்றைக் காலில் நின்றும் தவம் செய்வார். இந்நிகழ்ச்சி பாசுபதம் பெறுவதற்காக ஒற்றைக் காலில் நின்று தவஞ்செய்த அர்ச்சுனனை நினைவூட்டுகின்றது. இவர் தியானத்தில் ஈடுபட்டிருக்கும் போது கண்களினின்று ஆனந்த பாஷ்பம் சொரிவதைப் பல அன்பர்கள் கண்டுள்ளனர்.

தியானம் முடிவடைந்ததும் கடவுளை வணங்கிவிட்டுத் தாம் வசிக்கும் இல்லம் சென்று பொங்கல் செய்து உணவருந்துவார். ஒருநாளைக்கு ஒருநேர உணவுதான் உட்கொள்ளுவார். முருகப்பெருமான் சந்நிதியில் என்றும் தீபம் ஒளிசெய்து கொண்டிருக்க பிடியரிசி எடுத்துப் பொருள்தேடி மூலதனம் வைத்துஞ் சென்றுள்ளார். அம்மையாருக்குப் பலவழிகளிலும் உதவியாளராக வாழ்ந்து வந்தார். எந்த விஷயமானாலும் அம்மையார் இவருடன் கலந்தாலோசித்தே செய்வார். அம்மையார் சிவகதி அடையச் சில ஆண்டுகளுக்கு முன்பு ஏழாலை சென்று அங்கேயே சிவலோகப் பிராப்தி எய்தினார்.

தீய நோக்கங்களோடு அம்மையாரை நாடி வருபவர்களை அம்மையார் முன்கூட்டியே அறிந்துவிடுவார். அவர்களைக் கண்டதும் பத்திரகாளி போல உக்கிரகோலம் கொண்டு விறுவிறுப்பான பேச்சுகளை நிகழ்த்துவார். ஒரு வித அகோரம்தோன்றி உடலில் நெருப்புப்போல இருக்கும். அதைத் தாங்க முடியாது குறித்த பேர்வழிகள் அம்மையார் முன்னிலையில் வந்ததும் உரத்த குரலில் பாட்டுக்களைப் பாடியும் பரிபாஷைகளை வீசியும் அவர்கட்குப் பதிலளித்து அனுப்பி விடுவார். யோகர் சுவாமிகளிடமும் இத்தகைய தொரு நிலை இருந்ததை அவரது அன்பர்கள் அவதானித்திருப்பர். உயர்நிலை அடைந்த புண்ணியாத்துமாக்களின் மனநிலையைத் தாழ்ந்த நிலையினின்று தத்தளிக்கும் புல்லறிவாளர் அளந்தறிவதென்பது முடியாத காரியமாகும்.

அம்மையார் செய்து வந்த செபம் தியானம் முதலிய வற்றோடு திருப்தி அடையாது, புறம்பேயும் சிவலிங்கத் திருமேனியில் சிவபெருமானைத் தியானிக்க வேண்டுமென்ற எண்ணம் அவர் மனதில் உண்டாகியது. இக்காலத்தில் ஒரு சிவலிங்கம் எதிர்பாராத முறையில் கிட்டியது. அது கிடைத்ததும் சிவன் கோயிற் குருக்களிடம் சிவ பூசை செய்யும் முறைகளைக் கேட்டறிந்து முறைப்படி சிவபூசை செய்து வந்தார். இவ்வாறு சிவத்தியானம் சிவபூசை செய்துவருங்காலத்தில் அம்மையாருக்குச் சமாதிலை வந்துவிடும். மணித்தியாலக்கணக்காக பிரக்ஞையற்றிருப்பார். ஸ்ரீ ராமகிருஷ்ண பரமகம்சதேவருக்கு அடிக்கடி சமாதிலை கூடுவது போன்று அம்மையாருக்கும் அடிக்கடி ஏற்பட்டு வந்ததைப் பக்தர்கள் அறிவார்கள். இந்தக் காலத்தில்தான் அம்மையாரிடம் அற்புதமான சித்திகள் வெளிப்பட்டன.

யோகர் சுவாமிகள் அம்மையாரிடம் அடிக்கடி வரத் தொடங்கினார்கள். இருவரும் ஒருவரை ஒருவர் நன்கறிந்தவர்கள். அம்மையாரைப் போன்று உயர்ந்த நிலையில் உள்ளவர்களை யான் எங்குங் கண்டதில்லை என யோகர் சுவாமிகளும், சுவாமிகளைப் போன்ற உயர்ந்த நிலையிலுள்ள ஒரு மகானை என் வாழ்க்கையில் கண்டதில்லை என அம்மையாரும் கூறுவார்களாம். அம்மையார் ஞான சாதனை தொடங்கியவுடன் மந்திர செபத்தை விடுமாறு அம்மையாருக்குக் கட்டளை பிறந்தது. அக்கட்டளையின் தாற்பரியத்தை நன்கு அறிந்துகொள்ள முடியாத அம்மையார் வழக்கம் போல மந்திர ஜெபத்தில் ஈடுபட்டிருந்தார்கள். தியான நிலைக்குள் புகுந்தவுடன் அவர்கள் இருந்த இடத்தைவிட்டு வெகுதூரம் வீசப்பெற்றார்கள். இந்நிகழ்ச்சியின் பின் அவர் அனுட்டித்து வந்த சாதனைகள் எல்லாம் தாமாகவே அவரைவிட்டு நீங்கிவிட்டன. 1914-ஆம் ஆண்டு அம்மையாருக்கு அத்துவிதஞானி ஒருவரின் நட்புக் கிடைத்தது. அதன் பின் அம்மையார் “தானே அதுவாய், அதுவே தானாய்” விளங்கினார்கள். நான் எனும் நினைவு முற்றாய் மறைந்தது. “நானும் இல்லையடி, நாதனும் இல்லையடி” என்னும் அதீத அநுபவப்பேறு பெற்று விளங்கினார்கள்.

அம்மையாரின் வாழ்க்கையில் காணப்பட்ட பல சம்பவங்களிலிருந்து அவர்கள் சர்வ வியாபக ஞானம் பெற்றிருந்தார்கள் என அநுமானிக்கக் கூடியதாக இருந்தது.

இறைவனிடத்தில் தம்மை முற்றாக ஒப்புக் கொடுத்து அவன் இட்ட கட்டளைப்படி நடந்து வந்தார்கள். உணவுதானும் அவன் இட்டகட்டளைப்படியே தான் உண்ணும் நிலையைப் பெற்றிருந்தார்கள். பிறர்தமக்குச் செய்யும் வழிபாடுகளையும் அக்கட்டளைக்கமையவே அனுமதித்து வந்தார்கள். அம்மையார் தமது பூதவுடலை உதறவேண்டிய காலம் நெருங்கிவிட்டது என்பதை உணர்ந்து உணவையே குறைத்து வெறும் நீராகாரம் மாத்திரமே ஒரு மாதகாலம் உண்டார். கடைசியில் அதனையும் நீக்கிவிட்டார்.

18-1-1929-ல் அம்மையார் மகாசமாதி அடைந்தார். துக்கம் அநுட்டிப்பதற்கு எவ்வித காரணமும் இல்லை. முழுநாளும் வழிபாடே நடந்தது. அம்மையாரின் சமாதி நிலைகேட்டு மக்கள் கூட்டம் பெருகியது. சிலர் அவருடைய உடலைச் சமாதி வைக்கவேண்டுமென்று விரும்பினர். அவர் தமது அந்தியகால நிலை பற்றி ஏதும் பேசாமையால் அவரது உடலைத் தகனஞ்செய்வதென்று தீர்மானிக்கப்பட்டது. சிவயோக சுவாமிகளுடைய ஆலோசனையின் பேரிலேயே இப்படியான தீர்மானம் எடுக்கப்பட்டது. அன்பர்கள் பூத உடலுக்கு அபிஷேகம் செய்து, அலங்கரித்து, சங்க நாத்ததுடனும், மணி ஓசையுடனும், தேவார பாராயணத்துடனும் மயானத்துக்குக் கொண்டுபோயினர். சந்தனக் கட்டை, கற்பூரம் முதலியவற்றின் மீது வைத்து அன்பர்கள் வழிபாடு செய்தபின்னர் மகன் சிதைக்குத் தீமுட்டினார்.

ஸ்ரீ செல்லாச்சி அம்மையார் போன்ற பெண்ணடியார்கள் புண்ணிய பூமியாகிய பரத கண்டத்தின் பல பாகங்களிலும் வாழ்ந்தார்கள் என்பதை நாம் அறிவோம். ஆனால் பிறநாடுகளிலும் இறைவனைத் தமது நாட்டுச் சமய சாதனைக்கமைய வழிபட்டு அநுபூதி பெற்ற பெண்ணடியார்கள் பலர் வாழ்ந்தார்கள் என்பதை எங்களிற் பலர் அறிவதில்லை. ஐரோப்பா தேசத்தில் விளங்கிய பெண்ணடியார்களுள் பரிசுத்த திரேசா அம்மையார், ஜெனோவா நகரத்து பரிசுத்த கதரீன் அம்மையார், சீயன்நகரத்து பரிசுத்த கதரீன் அம்மையார் ஆகியோர் தலை சிறந்தவர்கள். சீயன்நகரத்து பரிசுத்த கதரீன் அம்மையாருக்குத் திருக்காட்சி ஆறுவயதுப்பிராயத்தில் கிடைத்ததென அவர்கள் வரலாற்றில் கூறப்பட்டுள்ளது. ஸ்ரீ செல்லாச்சி அம்மையாரின் வாழ்க்கைவரலாற்றை நாம் ஆங்கிலத்தில் மொழிபெயர்த்து வெளியிடுவோமாயின் மேலை நாட்டவர் அம்மையாரின் ஆத்மீக உயர்வை நன்கு புரிந்து கொள்வார்கள்.

# தாளையான் சுவாமிகள்

கூடவுள் ஒரு வஸ்துவோடுங் கலந்ததில்லை  
 கடவுளோடு ஒரு வஸ்துவுங் கலந்ததில்லை  
 கடவுளைத் தவிர ஒன்றுமில்லை  
 இந்த நிர்ணயம் உடையவரே என் கூட்டத்தவர்;

பாடு பட்டேன் பரமநிந்தேன்  
 பாடிழந்தேன் பரமானேன்

தூண்டு கோலில்லாத் துனையில்லாத் தூய்தானால்  
 வேண்டுவதெல்லாங் கொடுக்கும் விண்.

இலங்கைப் புகையிரதப்பகுதியில் எனக்கு ஒரு நண்பர் இருந்தார். அவர்தான் அன்பர்களால் பக்தன் என்ற புனை பெயரால் அழைக்கப்படும் தா. சிதம்பரப்பிள்ளை அவர்கள். மேலே குறிப்பிட்ட உபதேசங்களை ஒரு கொப்பியில் எழுதி வைத்திருந்து அதனை என்னிடம் காட்டினார். அவற்றை வாசித்துப் பார்த்த உடனே இவர் ஒரு ஞானியாக இருக்க வேண்டும் என்ற எண்ணம் அடியேனுடைய உள்ளத்தில் எழுந்தது. இதை எழுதியவர் யார்? என்று அவர்களிடம் வினவினேன். தாளையான் சுவாமிகள் என்றார்கள். அவர் எங்கே இருக்கின்றார் என்று கேட்டேன். கொழும்பில் இருப்பதாகக் கூறினார்கள். சமீபத்தில் இருப்பதால் சுவாமி

களைத் தரிசிக்க வேண்டும் என்ற ஆவல் மிக்கது. அன்பர் உதவியுடன் சுவாமிகளைத் தரிசிக்கச் சென்றேன். அப்பொழுது சுவாமிகள் முன்னிலையில் பத்துப் பன்னிரண்டுபேர் இருந்தார்கள். நாங்கள் இருவரும் நெடுஞ்சாணையாக வீழ்ந்து வணங்கிவிட்டு ஒரு பக்கம் ஒதுங்கி நின்றோம்.

பக்தன் என்னை அறிமுகம் செய்து வைத்தார். சுவாமிகள் என்னை நிமிர்ந்து பார்த்தார்கள். அவருடைய பார்வை காந்தமென உள்ளே பாய்ந்தது. ஒரு கணப்பொழுதுதான். இருக்கலாமே என்றார்கள். நாங்கள் இருவரும் சிறிது ஒதுங்கி உட்கார்ந்தோம். நல்லாசிரியராய் வாழ்ந்தால் ஆண்டவனைக் காணலாம் என்றார்கள். அத்துடன் சுவாமிகளுடைய பேச்சு அங்கு முன்னமே கூடியிருந்தவர்கள் பக்கமாக மாறியது. அன்றைய சந்திப்பு என்றும் மறக்கமுடியாத ஒரு சந்திப்பாக அமைந்தது. அச்சந்திப்பே முதலுங்கடைசியுமாக அமைந்தது. அதன்பின்பு பலமுறை முயன்றும் சுவாமிகளைத் தரிசிக்கும் வாய்ப்புக் கிட்டவில்லை. இதே போலவே சித்தானைக்குட்டி சுவாமிகளையும் காரைநகரில் ஒரே ஒருமுறைதான் சந்திக்கும் வாய்ப்புக் கிட்டியது.

இராமநாதபுரம் ஜில்லா பல மகான்களைத் தோற்று வித்த புண்ணிய பூமியாகும். நம்புதானை என்பது அங்குள்ள கிராமங்களில் ஒன்றாகும். இக்கிராமத்தில் கனம் முஹ்யித்தீன் அப்துல் காதிர் என்பவர் வாழ்ந்து வந்தார். அவரது அன்பு மனைவியாரின் பெயர் 'மீராநாச்சியார் உம்மா' என்பதாகும். இருவரும் செய்த தவத்தின் பேராகத் தோன்றியவர் 'ஷெய்கு நெய்னா முஹம்மது மஸ்தான் பாவா' அவர்கள் ஆவர். 'ஊரைச் சொன்னாலும் பேரைச் சொல்லாதே' என்பது தமிழர் பண்பாட்டை விளக்கும் ஒருபழமொழி. பெரியவர்களுடையபெயரையும் மனைவிமாரகணவனது பெயரையும் உச்சரிக்கும் வழக்கம் இல்லை. இது அவர்களுக்கு கொடுக்கும் மரியாதையாக கருதப்பட்டு வந்தது. தவிர்க்க முடியாத சந்தர்ப்பங்கள் பெரியாரைக் குறிக்குமாறு ஏற்பட்டுவிட்டால் அவர்கள் பிறந்த ஊரின் பெயரால் குறிப்பிடுவார்கள். முசிரி, சீர்காழி போன்ற பெயர்கள் அவ்வண்ணம் ஏற்பட்டவையே. அதே போன்று 'ஷெய்கு நெய்னா முஹம்மது மஸ்தான் பாவா' அவர்களின் பெயரையும் ஊரின் பெயராலேயே அழைக்கத் தொடங்கினர். நம்புதானையில் பிறந்தபடியினால் பிற்காலத்தில் தானையன் சுவாமிகள் என அழைக்கப்பட்டார்.

குழந்தை தாயின் வயிற்றில் கருவாக இருக்கும்போதே தந்தை இறந்துவிட்டார். அப்படியானால் தாய்க்கு எவ்வளவு சோதனைகள் நிகழ்ந்திருக்கும் என்பதை நாம் யூகித்தறியலாம் அல்லவா? குழந்தை தாயாரின் அரவணைப்பிலேயே வளர்ந்து வந்தது. பெற்றோர் இட்ட பெயரினையும் ஊர்ப்பெயரினையும் சேர்த்துச் சுருக்கமாக “தானையாள் பாவா” என்றும் அழைப்பர். இவர் குடும்பத்திலே ஒரே ஒரு மகன். ஆனபடியினாலே தாயார் இவருக்குத் திருமணம் செய்துபார்க்க ஆசைகொண்டார். தாயார் தமது கருத்தை பாவா இடம் தெரியவைத்தார். அவர் தாயாரை நோக்கி, “எனதருமை மாதாவே நான் திருமணம் செய்துகொள்ளக் கூடிய பருவத்தை இன்னுமடையவில்லை. அந்தக்காலம் வரும்போது தாங்கள் சீவித்திருந்தால் அதைச் செய்துகொள்ளலாம்” என்று விடை கூறி கொழும்பு செல்ல உத்தரவு கேட்டார்கள். அன்பு மகனுடைய இந்த இதமான வார்த்தைகளைக் கேட்ட அம்மையார் மனம்மிக மகிழ்ந்து மகனை வாழ்த்தி இலங்கை செல்வதற்கு உத்தரவு கொடுத்தார்கள்.

இலங்கைக்குச் செல்லுமுன்பு ஒருநாள் தாயும் மகனும் தெருவழியே சென்று கொண்டிருந்தார்கள். எதிரே சில பக்கிரிகள் வந்தார்கள். இவர்கள் யார்? என்று தமது அன்னையாரிடம் கேட்டார். தாயாரோ எள்ளளவேனும் கல்வியறிவில்லாதவர். தாயார் சொன்னார், “இவர்கள் வானுலகத்திலிருந்து பூவுலகத்திற்குச் சாப்பிட வந்திருக்கிறார்கள். சாப்பிட்ட பின் மறுபடியும் வானுலகம் சென்று விடுவார்கள்.” இவ்வார்த்தைகள் அப்பிஞ்சு உள்ளத்திலே நன்கு பதிந்துவிட்டது. தானும் அப்பக்கிரிகளைப்போல வரவேண்டும் என்ற எண்ணம் அவருடைய உள்ளத்திலே கல்லின் மேல் எழுதிய எழுத்துப் போல நன்கு பதிந்துவிட்டது.

தாயாருடைய தந்தையார் ஒரு யோகி, அவரிடம் பாவா சென்று ‘இந்தப் பக்கிரிகளைப்போல நானும் வரவேண்டும். நானும் வானுலகம் செல்லவேண்டும். இதற்கு வழிஎன்ன?’ என்று கேட்டார். உடனே பெரியவர் சிரித்தார். உனக்குவேண்டியதெல்லாம் நான் சொல்லித்தருகின்றேன். ஆனால் ஒரு நிபந்தனை. எனக்கு நீ தொண்டு செய்யவேண்டும். அதனை மகிழ்வுடன் ஏற்றுக் கொண்ட பாவா அன்று தொடக்கம் தாத்தாவின் மனம்கோணுது தொண்டுகள் செய்துவந்தார். சீலை தோய்த்தல், உணவு

கொண்டுவருதல் முதலாக எல்லாத் தொண்டுகளையும் மனம் கோணுது செய்து வந்தார். குருசிஷ்ய இணக்கம் இருவருக்குமிடையே ஏற்பட்டது. இவருடைய பக்குவ நிலை அறிந்து தீக்ஷையும் உபதேசமும் கொடுக்கப்பட்டன.

தாத்தாவிடம் பெற்றுக்கொண்ட உபதேசத்தைத் தீவிரமாகச் சாதனை செய்வதில் ஈடுபட்டார். தொண்டியில் மௌன குரு ஒருவர் இருக்கிறார் என்று கேள்வியுற்று அவரை நாடிச்சென்றார். அவர் முன் கைகளைக் கட்டியவாறு மிகப்பணிவோடு நின்றார். மௌனயோகியோ இவரைத் திரும்பிப்பார்ப்பதில்லை. தினமும் இப்படியே நிகழ்ந்துவந்தது. தனது மனதில் இவர்தான் தனது குரு என்று தீர்மானம் செய்து கொண்டார். இவரது வைராக்கியத்தை உணர்ந்த 'மௌனகுரு ஷெய்கு மஸ்தான் ஆரியுபில்லாஹ்' இவரைத் தமது சீடனாக ஏற்றுக்கொண்டார்.

இந்த நிலையில் இலங்கை வந்தார். அக்காலத்தில் இலங்கைவந்த பாய்க்கப்பல் ஒன்றிலே பிரயாணம் செய்தார். கடை ஒன்றில் சம்பளத்திற்கு உழைத்தார். மௌன குருவுக்கு விசேடமான பொருட்களைத் தனது சம்பளத்தில் வாங்கி அனுப்பி குருசீட இணக்கத்தை நெருக்கமாக்கிக் கொண்டார். இவர் அனுப்பிய பொருட்களைப் பார்த்த மௌனகுரு, நம்புதாளைப்பையனா அனுப்பினான்? நல்லாயிருக்கிறதே என்று கூறுவாராம். இப்படி இவர் இலங்கையில் இருக்கும்போது ஓராண்டின் பின் மௌனகுரு சமாதி அடைந்துவிட்டார் என்ற செய்தி வந்தது! அதனைக்கேட்ட உடனேயே மயக்கம் அடைந்து விழுந்து விட்டார். அந்த மயக்கநிலையில் அவருக்குக் குருபகவானுடைய திருக்காட்சி கிடைத்தது. மனம் தெளிவு பெற்று மறுபடியும் இந்தியா சென்று தொண்டில் குருநாதனுடைய சமாதியைத் தரிசித்தார்.

சமாதியின் சன்னிதியில் சிலகாலம் மௌனத்தவம் புரிந்தார்கள். ஒரு நாள் தியானத்தில் அமர்ந்திருக்கும் போது "உன் தாயார் சந்தூக்கில் வருகிறாள் ஓடு" என ஒரு அசரீரி வாக்கு உண்டாயிற்று. ஏதோ மனப்பிராந்தி என்று அசரீரியைப் பொருட்படுத்தாமல் மௌனமாகவே இருந்தார்கள். இரண்டாம் முறையும் அசரீரி கேட்டது. அதையும் செவிமடுக்காதவர்போல அசண்டைத்தனமாக

இருந்தார். மூன்றாம் முறையாக உரத்த தொனியில் வலியுறுத்தி “சீக்கிரம் ஓடடா” என்னும் சப்தத்தோடு கன்னத்தில் ஒரு அடியும் வீழ்ந்தது.

அத்தனைக்கும் பிறகுதான் பாவாவுக்கு ஒரு தெளிவு ஏற்பட்டது. தமது இருக்கையை விட்டெழுந்தார். ஒருமைல் தூரத்தில் உள்ள நம்புதானையை நோக்கி விரைந்தோடினார்கள். அடக்கஸ்தலத்தில் தாயாரின் திருமேனி வைக்கப்பட்டதைக் கண்டார்கள். நிலைதடுமாறி ஆவேசமுற்றவர்களாய் அக்குழியினுள் விழுந்துவிட்டார்கள். இதனைக்கண்ணுற்ற உறவினர் இவரைத் தூக்கி அப்புறப்படுத்தினர்.

அதற்கப்பால் தம்மில்லத்தில் தாயாருக்குச் செய்ய வேண்டியன எல்லாம் செய்தபின் ஊரைவிட்டு வெளியேறினார்கள். பாய்க்கப்பல் ஒன்றில் வேலைசெய்து வந்தார்கள். ஒரு நாள் மேலதிகாரி ஒருவர் மேல் கட்டிலிருந்து தாயுமான சுவாமிகளின் பாடல் ஒன்றைத் தப்பும் தவறுமாகப் பாடிக்கொண்டிருந்தார். இதனைச் செவியுற்ற பாவா அவர்கள் அவர் முன்னிலையில் சென்று சரியான முறையில் அப்பாடலைப் பாடினார்கள். அதனைச் செவியுற்ற அவ்வதிகாரி இவரைத் தம்மோடு அணைத்துக்கொண்டார்கள். அந்த அதிகாரி இவரிடம் வேலை வாங்குவதைத் தவிர்த்து இவர் விருப்பப்படி மறுபடியும் இலங்கைக்கு அனுப்பி வைத்தார்.

கொழும்பு வந்து சேர்ந்து பல வருடங்கள் வர்த்தகத்தில் ஈடுபட்டார். அதில் முன்னேற்றமுங் கண்டார். எவ்வளவுதான் பொருளில்புரண்டாலும்மனம்வேறு எங்கேயோ சஞ்சரித்தது. ஞானமார்க்கத்தில் இன்னும் முன்னேறவேண்டும் என்று பெரியதோர் ஆர்வம் ஏற்பட்டது. அப்பால் எங்கேனும் ஓர் மகானின் சன்னிதானத்தை அடைந்து தனித்திருக்க வேண்டும் என்ற அவாப்பூண்டவராய் தமது வர்த்தகத்தொடர்புகள் யாவற்றையும் வெறுத்துத் தள்ளிவிட்டு கொழும்பிலிருந்து பாரத நாட்டிற்கு யாத்திரையாகப் புறப்பட்டார். முத்துப்பேட்டை என்ற ஊர் வந்து சேர்ந்தார். “ஹக்கீமுல் ஹுக்கமா ஷேய்கு தாலுத் ஒலிநாயகம்” அவர்களுடைய திருச்சமாதியைச் சேர்ந்தார்.

இங்கு 'அக்கரை இராவுத்தர்' என்னும் பெரியாரைச் சந்தித்து உரையாடும் சந்தர்ப்பம் கிடைத்தது. அவ்வமயம் இராவுத்தர் அவர்கள் இவர்களை ஆதரித்து தமது ஆண்டகை அவர்களின் முன் அறிவிப்பின்படி தன்னுடைய அந்திய காலம் நெருங்கிவிட்டதாகக் கூறினர். நாமிருவரும் ஒரே நோக்கம் உடையவர்கள். ஆனபடியினால் நீங்கள் இங்கேயே தங்க வேண்டும். "அடுத்துவரும் ஐமாதில் அவ்வல்பிறை ஒன்றில் ஆண்டகை அவர்களின் கந்தூரி ஆரம்பநாளன்று நான் தேக வியோகமாகிவிடுவேன். நீங்கள் என்னோடு இருந்து எனது மரணச் சடங்குகளை நிறைவேற்றிவிட்டு, இந்தக் குடிசையிலேயே தங்கி இருந்து மேன்மை தங்கிய ஆண்டகை அவர்களின் கிருபா கடைச்சங்களைப் பெற்று ஆனந்த நிலை அடைவீராக" என்று கூறியதோடு மகான் ஷெய்கு தாலுத் ஆண்டகை அவர்களின் மகத்துவத்தைப் பற்றியும் அங்கு தாமடைந்த பாக்கியங்களைப் பற்றியும் எடுத்துக்கூறி இருவரும் நீண்டநேரம் சம்பாஷணை செய்தனர்.

குறிப்பிட்ட நாளில் இராவுத்தர் இறைவனடி சேர்ந்தார்கள். அவர்களுக்குரிய மரணச்சடங்குகளைக் குறைவின்றிச் செய்து நல்லடக்கம் செய்தபின் அதே குடிசையில் பாவா அவர்கள் பன்னிரண்டு வருஷகாலம் வரை தங்கி இருந்து ஐங்காலத் தொழுக்கை, நோண்டி போன்ற விதிகளை வழுவாது அனுஷ்டித்தவர்களாய் வாய்பேசா மௌன யோகியாகவே இருந்தார்கள். அப்பன்னிரண்டு வருடங்கட்கிடையில் பல சித்திகள் பெற்று விளங்கினார்கள்.

தபோசித்திபெற பகல் எல்லாம் நோன்பு அனுஷ்டித்தார்கள். இரவெல்லாம் வணக்கத்தில் ஈடுபட்டார்கள். மக்கள் எல்லாம் அயர்ந்து நித்திரைக்குப்போனபின் அர்த்த சாமத்தில் ஆண்டகை அவர்களின் சமாதி முன்பு அமர்ந்திருப்பார்கள். சோர்வு ஏற்பட்டால் நிற்பார்கள்; சுற்றி வருவார்கள். இடையிடையே அவரையும் அறியாமல் தூக்கம் வந்துவிட்டால் அடே! என்றொரு அசரீரி கேட்டு விழித்தெழுந்துவிடுவார்கள். மறுபடியும் தூக்கம் வந்து விட்டால் அடே! என்ற குரல் கன்னகரமான அதட்டலாக ஒலிக்கும். மறுபடியும் தூக்கம் வந்துவிட்டால் அடே! என்ற அதட்டலோடு அடியும் கிடைக்கும். கன்னத்தில் அடி விழுந்தவுடன் தலைவிரிகோலமாக ஓடிச்சென்று முன் ஊலிருந்த குளத்தில் நீராடித் தியானத்தில் அமர்வார்கள்.

இப்படியே பன்னிரண்டு ஆண்டுகள் ஊண், உறக்கம், உலக சுகபோகங்கள் யாவற்றையும் வெறுத்தொதுக்கி விட்டு ஆண்டகையின் திருவடிகளே சரண் என்று கிடந்தார்கள்.

ஒரு நாளிரவு ஜீலாளி அவர்களைத் தரிசிப்பதற்காக பகுதாதுக்கீக வேண்டும் என ஆண்டகை அவர்களின் திருவடியில் வேண்டுதல் செய்துகொண்டே இருந்தார்கள். அப்போது “பகுதாத்தைக் காட்டுவோம்” என்றொரு தொன்கேட்டது. பின்னிரவு பாவா அவர்கள் தூக்கத்தி லிருக்கும் போது கனவில் இதோ பகுதாதைப்பாரும் என் றொரு பெரியாரின் வாக்குக் கேட்டது. அச்சமயம் இவர் இருந்த குடிசையின் மேல்புறத்தில் காணப்படும் ஒற்றைக் கால் மண்டபத்தில் பல பெரியோர்களின் மத்தியில் அமர்ந் திருக்கும் வடிவழகு மிக்க பெரியாரை நோக்கி நானும் தங் கள் சமூகம் வரவேண்டுமே என்று இரந்து கேட்டதற்கு இதோபக்கத்தில் காலியாக இருக்கும் ஆசனம் உமக்குரீ யதுதான். என்றலும் வருஷம் பன்னிரண்டு ஆக வேண் டும் என மறுமொழி பகர்ந்தார்கள்.

இன்றொரு நாளிரவு பாவா அவர்கள் துயில் கொண் டிருக்கும்போது பெரியார் ஒருவர் இவரின் சொப்பனத்தில் தோன்றி இவரை அழைத்தார். அழைத்த பெரியார் முன் நடக்க இவர்பின்னால் சென்றார். சிறிது தூரம் சென்றதும் பெரியவரைப் பின் தொடர முடியாமல் ஒட்டமாக ஓடிச் சென்றார். இப்படியே சில தூரம் சென்றதும் பாவா களை த்து வாடிவிட்டதைக் கிருபையோடு கவனித்த அப்பெரி யார் தமது சோழியப்பையிலிருந்த குடுக்கையைத் திற ந்து அதனுள்ளிருந்த ஒப்புவமை கூறமுடியாத பானத்தை இவர்கள் வாயில் ஊற்றினார்கள். அதைப்பருகி ஆனந்த வெள்ளத்தில் மூழ்கினவர்களாய் அதிவிரைவோடு நடந் தார்கள். ஆரம்பத்தில் இவர்களுக்கு முன் வழிகாட்டியாக நடந்து சென்று சர்பத்தை நல்கிய அந்தப்பூமான் இவர் களுக்குப் பின்னால் நடந்தார்கள் எனினும், முன்போகும் வாலிபரைத் தொடரமுடியாமல் இப்பெரியார் ஓடிச்செல்ல வேண்டியதாயிற்று. இவ்வாறான காட்சிக்குப் பின் பாவா அவர்களுக்குப் பெரியதோர் சக்தியும் இன்பநிலையும் உண் டாகிவிட்டது.

இம்மாதிரி எண்ணமுடியாத எத்தனையோ அற்புதக் காட்சிகளைக் கண்டு தெளிந்து பன்னிரண்டாம் ஆண்டின்

இறுதியில் தமது சொப்பனத்தில் கம்பீரத்தோற்றமுடைய பக்கீர் ஒருவர் உதயமாகி இவர்களை நோக்கி, உமது தவம் முடிந்துவிட்டது; எனவே இதோ குவிக்கப்பட்டிருக்கும் பொற்குவியலை அள்ளிக் கொண்டுபோகலாம் என்றுரைத்தார்கள். அவ்வசனத்தைக் கேட்ட இவர்களுக்குக் கோபம் உண்டாகி இவ்வலகப் பொருள் அனைத்தும் துச்சம். எனவே எனக்குத்தேவை இல்லை என்று அலட்சியமாக மறுமொழி கூறிவிட்டார்கள். உடனே அப்பெரியார் இவர்களைக் கட்டி அனைத்து முத்தமிட்டு தேவாமிர்தம் போன்ற பானத்தைப் புகட்டியதோடு பல இரகசிய அறிவுரைகையும் போதித்து மறைந்தார்கள்.

அதன்பின் முத்துப்பேட்டையைவிட்டுப் புறப்பட்டார்கள். நாகூர் ஆண்டவர் அவர்களின் சமாதியை அடைந்து சிலகாலம் சாதனை செய்தார்கள். அங்கிருந்து கொழும்பு சென்றடைந்தார்கள். கொழும்பில் தானையான் என்ற அச்சகத்தை நாட்டி பக்கீர்களுக்கும் சந்நியாசிகளுக்கும் வாசஸ்தலமாக அமைத்து உதவினார்கள். இன்னும் பல தொழில்களையும் ஆரம்பித்து நடத்தினார்கள். சமாதி அடையும் காலம் கிட்டியதை உணர்ந்தார். அதனைத் தமது அடியார்களிடம் முன்கூட்டியே கூறியிருந்தார்கள்.

3-8-1955 புதன்கிழமை காலை 9-30 மணி அளவில் முன் அறிவித்தல் செய்திருந்ததற்கேற்ப தங்களது அரவணைப்பில் வைத்திருந்த பக்கீர்களுடனும் சன்னியாசிகளுடனும் வெகு ஆனந்தமாக உரையாடிக்கொண்டிருக்குஞ் சமயம் பரிபூரணநிலை என்னும் மகா சமாதியை அடைந்தார்கள்.

இறுதிக் கிரியைகள் குறைவின்றிச் செய்யப்பட்டன. பன்னூற்றுக்கணக்கான மெய்யடியார்கள் புடைசூழ கொழும்பு ரத்மலானை கந்தவளை என்னுமிடத்தில், முகம் மது பலீல் அப்துல் கபூர் அவர்களால் நன்கொடை அளிக்கப்பெற்ற பூங்காவில் இம்மகானின் புனிதவுடல் நல்லடக்கஞ் செய்யப்பட்டது. அவர்களின் சமாதியீடம் சிறந்த தொரு திருக்கோயில்போல இன்றும் திகழ்ந்துகொண்டிருக்கின்றது.

# மகாதேவசுவாமிகள்

1937, 38, 39-ம் ஆண்டுகள் திருநெல்வேலிச் சைவா சிரிய கலாசாலையில் கல்வி பயின்ற காலம், மாலை நேரங்களில் மகான் ஒருவரைத் தரிசிக்கும் பேறு அடிக்கடி கிடைத்து வந்தது. ஆறு அடி உயரமான அன்புருவம்; செக்கச் செவேல் என்றிருக்கும் திருமேனி; நல்ல தோற்றப் பொலிவு; முழந்தானை மறைத்தும் மறையாதும் அமைந்த அகலங் குறைந்த காவிவேட்டி; மிகச் சிறிய ஒரு அங்க வஸ்திரம். இவையே அம்மகானின் வெளிவேட்ப்பொலிவு. இவர் தான் வேதாந்த மடத்தைச் சேர்ந்த மகாதேவ சுவாமிகள்.

பாரத நாட்டில் நிலைத்திருந்த ஒரு குரு பரம்பரையிலிருந்து மூன்று மகான்கள் ஈழத்திற்கு வந்து சேர்ந்தனர். அவர்கள் சுவாமி சின்மயானந்தர், சுவாமி முக்தியானந்தர், சுவாமி நிரஞ்சனானந்தர் என்று அழைக்கப்பெற்றனர். சுவாமி சின்மயானந்தர் பரம்பரையில் வந்தவர்கள் சாஷன் சுவாமி பரம்பரையினர். இப்பரம்பரையில் வந்தவர்களே கந்தர்மடத்து வேதாந்த மடத்தைச் சேர்ந்தவர்கள்.

ஊர்காவற்றுறைப் பட்டினத்திற்கு அணித்தாய் விளங்குவது கரம்பொன் கிராமம். இக்கிராமத்திலே திரு. இராமநாதருக்கும் திருமதி. அன்னபூரணிக்கும் 5-9-1874

வெள்ளிக்கிழமை பின்னிர்வு திருவாதிரை நட்சத்திரமும் கடக லக்கினமும் கூடிய சுபமுகூர்த்த சுபவேளையில் ஒரு திருமகன் அவதரித்தார். இவர்தான் “தம்பையா” என்னும் அன்புப் பெயர்பூண்ட வைத்தியலிங்கம் ஆவர். இவரே பிற்காலத்தில் மகாதேவ சுவாமிகள் என்று கொண்டாடப் பெற்றவரும் ஆவர்.

இவரது ஆரம்பக் கல்வி கரம்பன் கத்தோலிக்க கன்னி யாஸ்திரிகளால் நடத்தப்பட்ட ஆரம்ப பாடசாலையில் தொடங்கியது. எட்டு வயதில், கரம்பொன் மேற்கில் முத்துக்குமாருச் சட்டம்பியாரால் நடத்தப்பட்ட திண்ணைப்பள்ளியில் இரண்டாவது கல்வி ஆரம்பமானது. இவர் அக்கம் பக்கங்களில் நடைபெறும் பெரியார்களுடைய உபந்நியாசங்களையும் சங்கீத கதாப்பிரசங்கங்களையும் தவறாது கேட்டுவந்தார். கேள்வி அறிவினாலேயே தமது அறிவைப் பூரணப்படுத்திக்கொண்டார்.

சீலர்களையே சிவமாகக் கருதித் தம்மாலியன்ற தொண்டுகளையும் உதவிகளையும் செய்வதே இவரது புற வழிபாடாயிற்று. கடவுட் கலப்புடன் உலகக் கோயிலுக்கு அருட்பணி புரிவதே இவரது மதமாயிற்று. மனித சமுதாயமெல்லாம் ஒரே குலம் — உலகமெல்லாம் ஒரே வீடு — அனைத்திற்கும் ஒரே கடவுள் — அன்பும் அருட்பணியுமே அவரை அடையும் வழி என்பது அவர் கொள்கையாயிற்று. எப்பெரியாரைக் கண்டாலும் வணங்கி அவரிடம் ஏதும் கேட்பதும் கேட்டவற்றைச் சிந்திப்பதுமாக இருப்பார். அதிகம் பேசமாட்டார். பிறர் பேசுவதைத் தாம் செவிமடுப்பார். வீண் பொழுதும் கழிக்கமாட்டார். பொழுது கழிவதும் தெரியாது. நாளெல்லாம் உள்ளும் புறமும் சுறுசுறுப்பாக இயங்கிக் கொண்டிருப்பார். மோனமும் தியானமும் அடக்கமும் அன்பும் திருவும் அருளும் செறிந்த அவரது தவமும் பணிவும் இளமையிலே யாவரையும் கவர்ந்து இழுத்தன. அதிகாலையில் எழுந்து வேப்பங்குச்சியை எடுத்து பல் துலக்கி, குளிர்ந்த நீரிலே குளித்து, நன்றாகத் தோய்த்துலர்ந்த ஆடை அணிவது இவரது வழக்கமாக இருந்தது.

இவருக்கு மூன்று ஆண் சகோதரர்களும் இரண்டு பெண் சகோதரிகளும் இருந்தனர். இவர் குடும்பத்தின் முதல் பிள்ளை. தமது பெரு முயற்சியினால் தமது குடும்ப

பத்தைப் பேணிப் பாதுகாத்து வந்தார். ஒரு பக்கம் ஆத்மீகப்பசி எடுக்க மறுபக்கம் தன் தாய் தந்தையரை வயிற்றுப் பசியால் வாடாது பாதுகாத்து வந்தார். இதற்காகத் தமது கிராமத்தில் விவசாயத்தில் ஈடுபட்டதோடு நிலலாது சங்குவேலியைச் சேர்ந்த மட்டக்களப்பு வைத்தியலிங்கம் என்னும் ஓர் தனவந்தருக்குக் கணக்கப்பிள்ளையாய் அமர்ந்து அதனால் வரும் ஊதியத்தைக் கொண்டே தன்னையும் தமது பெற்றோரையும் ஒம்பி வரலானார். இதனால் இவர் வாழ்க்கையில் பிறர் கையை எதிர்பார்க்கும் சூழ்நிலை ஏற்படவே இல்லை. தமது ஓய்வு நேரம் முழுவதும் சாத்திரம், தோத்திரம் பயிலுவதே தொழிலாகக் கொண்டார். இப்படியாக நாட்கள் செல்லச் செல்ல ஞான தாகமும் அதிகரித்தது.

மட்டக்களப்பு வைத்திலிங்கம் கீரிமலையில் ஓர் மடங்கட்டுதற்கு ஆவல் கொண்டார். அதற்கு மேற்பார்வையாளராகச் சுவாமிகளையே அமர்த்தினார். மடங்கட்டப் படுங் காலையில் ஆலயதரிசனைக்காக அங்குள்ள சிவாலயத்திற்குச் செல்வார். அங்கு ஒரு நாள் கண்ணம்மாச்சி என்ற அம்மையார் ஓர் புத்தகம் வைத்துப் படித்துக் கொண்டிருக்கக் கண்டார். இவர் அப்புத்தகம் ஓர் உயர்ந்த நூலாக இருக்கவேண்டும் என்று எண்ணி “ஓர் தரம்பார்த்துவிட்டுத் தருகிறேன் தாருங்கள்” என்று அந்த அம்மையாரைக் கேட்டார். அதற்கு அம்மையார், இதை எனது குருநாதரின் உத்தரவின்றித் தருவதற்கில்லை என்று கூறிவிட்டார். குருவின் மூலம்தான் இத்தகைய நூல்கள் தரப்படவேண்டும் என்று கூறினார்.

இவ்வார்த்தைகள் அவருடைய உள்ளத்திலே ஒரு புத்துணர்வை உண்டாக்கின. அக்குருநாதனைத் தரிசிக்கவேண்டும்; அப்புத்தகத்தைப் படிக்கவேண்டும் என்ற பேரவா அதிதீவிரமாக எழுந்தது. குருநாதன் எங்கே இருக்கிறார் என்று அம்மையாரிடம் கேட்டறிந்து கொண்டு, உள்ளம் சிலிர்க்க உணர்ச்சிவசப்பட்டு அம்மையார் காட்டிய இடத்திற்கு விரைந்து சென்றார்.

கனகரத்தினம் சுவாமிகள். சிறுப்பர்மடத்து அறையில் அதுவரையும் தியானித்து இருந்துவிட்டு ஞான குரவனைத் தேடிவரும் தம்பையாவை எதிர்கொள்ள வாசலண்டை வந்து சேர்ந்தார். அக்கணமே திரு. தம்பையாவும் மெய்யம்

மறந்து அந்த ஞானகுரவரின் திருப்பாதங்களைச் சிரமேற் கொண்டு வீழ்ந்து வணங்கி ஆனந்தக் கண்ணீர் பெருகக் கிடந்தார். குருநாதனும் தன் குழந்தையின் பரிபக்குவ நிலையினை உணர்ந்து அவரைத் தேற்றி வேண்டியதென்ன? என்று வினவினார். பிறவாப் பெருவாழ்வுதரும் மெய்ஞ் ஞானம் பெறுவதே தமது அபேட்சை என்று தழுதழுத்த குரலில் கூறிப்பணிந்து நின்றார்.

கனகரத்தினம் சுவாமிகள் எதற்கும் அஞ்சேல் என்று தஞ்சம் அளித்து தம்மிடம் அடிக்கடி வந்துபோகுமாறு கூறினார். கண்ணம்மாச்சியின் கையில் இருந்த 'மோட்ச சாதன இரகசியம்' என்ற நூலையும் தமது கரத்தால் வாங்கி தம் பையாவின் கையில் கொடுத்தார். அன்றுதொட்டு திருநெல் வேலியில் உடையார் வீட்டில் பெரிய சுவாமிகள் நடாத்தும் வேதாந்த வகுப்பிற்குக் கிரமம் தவறாமல் சென்று பாடங்கேட்டு ஷரணானார். தம்பையன் பெரியகடை ஐத்யல்நூயகி அம்பானைத் தினமும் தரிசனை செய்வது வழக்கம். தேவி உபாசனையில் மிக ஈடுபாடுடையவராக விளங்கினார்.

யாழ்ப்பாணத்துக் கந்தர்மடப் பகுதியில் கந்தபுராண ஒழுங்கை என்று அழைக்கப்பட்ட வீதியில் பருத்தித்துறையைப் பிறப்பிடமாகக் கொண்டவரும் இலங்கை அரசாங்கப் பிஸ்க்கால் பகுதியிலே சார்ஜண்டாகக் கடமை ஆற்றிய வருமான திரு. சின்னத்தம்பி என்பவர் வாழ்ந்து வந்தார். இவரைச் "சார்ஜண்ட் சுவாமி" என்று மக்கள் அன்பாக அழைப்பர். தத்துவ சாஸ்திரங்களிலும் சமய அறிவிலும் மிக ஆற்றலுள்ளவராக இவர் விளங்கினார். எந்த நேரமும் இவரைச் சுற்றி ஒரு கூட்டமே இருக்கும். இவர் சுவாமி சின்மயானந்தரின் சீடராவர். சார்ஜண்ட் சுவாமிகளின் சீடர் பெரிய சுவாமி என்றழைக்கப்படும் சுவாமி கனகரத்தினம் சுவாமிகள் ஆவர். கனகரத்தின சுவாமிகளின் உத்தம சீடரே மகாதேவ சுவாமிகள் ஆவர்.

தம்பையா தனது குருநாதராம் கனகரத்தினம் சுவாமிகளுடன் தலயாத்திரை செய்யப்பெற்றப்பட்டார். இந்தி யாவில் பாடல்பெற்ற தலமெல்லாம் யாத்திரை மேற்கொண்டனர். மணிவாசகப் பெருமான் ஞானதீட்சை பெற்ற திருத்தலமாகிய திருப்பெருந்துறைக்கும் சென்றனர். அங்குதான் தம்பையாவுக்கு கனகரத்தினம் சுவாமி

களால் ஞானதீக்கை வைக்கப்பெற்று மகாதேவ சுவாமி என்ற தீட்சா நாமமும் சூட்டப்பெற்றது.

சுவாமிகள் யாத்திரை முடிந்து ஈழநாடு வந்து சேர்ந்த தும் தம் குருநாதனுக்கேற்ற ஆச்சிரமம் ஒன்று அமைக்க வேண்டுமென்று திருவுளங்கொண்டார். பல அன்பர்களிடம் உதவிகோரினார். திரு. வை. சி. சி. குமாரசுவாமி அவர்களுடைய தந்தையார் நிலம் அளித்தார்கள். மற்றும் பல அன்பர்கள் கட்டிடத்திற்கு வேண்டிய பணம் அளித்தார்கள். குருநாதருடைய மனதுக்கியைந்த ஆச்சிரமத்தை மகாதேவ சுவாமிகளே முன்னின்று கட்டி முடித்தார்கள். ஆச்சிரமத்திற்கு சிவகுருநாதரீடம் என்று பெயரிடப்பட்டது. கனகரத்தினம் சுவாமிகளே முதலாவது பரமாசாரியாராக வீற்றிருந்து குருரீடம் செயலாற்றத் தொடங்கியது. ஆண்—பெண் இருபாலாருமாக நூற்றுக்கணக்கானவர்கள் கூடி வேதாந்த சிரவணம் செய்து வரலானார்கள். இதில் வேதாந்தம் போதிக்கப்பட்டுவரும்போது வேதாந்த சித்தாந்த மாறுபாடுகளுக்கிடமளியாது சமரச நோக்குடனேயே கல்வி போதிக்கப்பட்டது. இதனால் கனகரத்தின சுவாமிகளாயினும் சரி அவர்பின் வந்த மகாதேவ சுவாமிகளாயினும் சரி தம்மை அடுத்துவரும் மாணவர்களுக்கு அவரவர் தரத்துக்கேற்ற முறையில் உண்மையை விளக்கி வந்தார்கள்.

கரம்பொன் சைவத்திலும் தமிழிலும் பின்தங்கிய கிராமமாக விளங்குவதுகண்ட மகாதேவ சுவாமிகள் அங்கு சண்முகவித்தியாலயம் என்ற பெயரில் ஓர் பாடசாலையைத் தாபித்தார்கள். இதன்பின் பல இடங்களிலும் சைவத் தமிழ்ப் பாடசாலைகள் ஆரம்பிக்குமாறு பலரையுந் தூண்டி வந்தார்கள். இதன் பயனாகத் துன்னாலையில் ஞானசாரிய வித்தியாசாலைக்கு அத்திவாரமிட்டு அதனை ஆரம்பித்து வைத்தார்கள். அது இப்போ ஒரு மகாவித்தியாலயமாக விளங்குகிறது. அங்கு அத்திவாரக்கல் நாட்டிய தினத்தை சுவாமிகளின் பெயரால் பெருவைபவமாக இன்றும் கொண்டாடி வருகின்றனர்.

மகாதேவ சுவாமிகள் பொது வேலைகளில் ஈடுபட்டு நித்திய பிரம்மசாரியாக விளங்கினார்கள். இவரது பக்குவ நிலையறிந்த இவரது குருநாதர் இவருக்குக் காவி உடை

கொடுத்து சந்நியாசமும் வழங்கினார். இனிமேல் மடத்திலிருந்து ஞானத்தொண்டு புரியவேண்டுமென்றும் கட்டளையிட்டருளினார். இதன்பின் குடும்ப நிர்வாகப் பொறுப்பு முழுவதையும் சகோதரர்கள்பால் விட்டு குடும்பத்தொடர்பையும் நீக்கிக் கொண்டார்.

சார்ஜண்ட் சுவாமிகள் என்று அழைக்கப்பெறும் சின்னத்தம்பி சுவாமிகள் 29-3-1908 ஞாயிற்றுக்கிழமை சதய நட்சத்திரத்திலே பரிபூரணம் எய்தினார்கள். இவரது சமாதியாழ்ப்பாணத்து வண்ணார்பண்ணையிலுள்ள கோம்பயன் மணல் மயானத்தில் வைக்கப்பட்டது. நடுகல் ஒன்று இவரது சமாதியிலிருக்கின்றது. தக்க கட்டிடம் எதுவும் அதன்மீது எழுப்பப்படவில்லை. இவரது குருபூசை சிவகுரு நாதபீடத்தில் ஆண்டுதோறும் பங்குனித்திங்களில் வரும் சதய நட்சத்திர நன்னாளிலே வெகு விமரிசையாகக் கொண்டாடப்பட்டு வருகின்றது.

“ஆண்டவன் எல்லாரிடமுங் குடிகொண்டிருக்கின்றார். ஆனால் எல்லாரும் அவனிடத்தில் இல்லை. பக்தியென்னும் இரசத்தை எடுத்து இதயக்கமலக் கண்ணடியிற் பூசினால் அங்கு ஈசுவரனின் உருவம் பதியும். கற்புள்ள ஒரு பெண் தன் கணவனிடத்து வைக்கும் அன்பு - பதுக்கிப் பதுக்கிப் புதைத்து வைத்துப் பேய்போலத் தன் பணத்தைப் பாதுகாக்கும் ஒரு உலோபியிடத்தில் இருக்கும் பொருளாசை-உலக இன்பப் பொருள்களைப் பெறுவதற்கும் அவற்றால் அனுபவிக்கக்கூடிய இன்பங்களை அனுபவித்தற்கும் துடிதுடித்து நிற்கும் உலோகாயவாதியின் ஆவல் ஆகிய மூன்றும் ஒன்றுகூடினற் போன்ற தீவிர பக்தி இருக்குமானால் இருதயக்கமலக்கண்ணடியில் பதித்த ஈசுவரனை எங்கும் காணலாம்” என்று போதித்த மகானாகிய கனகரத்தினம் சுவாமிகள் தமது பொறுப்புக்களை எல்லாம் தமது ஒப்பற்ற சீடராய மகாதேவ சுவாமிகளிடம் ஒப்படைத்து விட்டு, “உடலும் எனது உயிரும் புகுந்து ஒழியாவண்ணம் நிறைந்தான்”. தன்னிடத்து “வேண்டும் பரிசு ஒன்று உண்டென்னில் அதுவும் உன்தன் விருப்பு அன்றே” என்று தேர்ந்து “எண்ணமே உடல் வாய் மூக்கொடு செவிகண் இவை என்று இவை நின் கண்ணை வைத்து மண்ணின்மேல் அடியேன் வாழ்கிலேன்” என்றுவிண்ணப்பித்து, “மண்ணிலே பிறந்து இறந்து மண் ஆவதற்கு ஒருப்படுகின்றேனை

அண்ணலே ஆட்கொள்க' என்றுவேண்டி ஒருப்பட்டமனத்தினராய் 14-9-1922 மிருகசீரிட நட்சத்திர நன்னாளிலே பரிபூரணத்துவம் பெற்றார். மறுதினமாய வெள்ளிக்கிழமை இவரை இம்மடத்திலேயே சமாதி வைத்தனர்.

ஆண்டுதோறும் ஆவணி மாத மிருகசீரிட நன்னாளில் கனகரத்தினம் சுவாமிகளது குருபூசை வெகு விமரிசையாக இம்மடத்திற் கொண்டாடப்பட்டு வருவதுடன் மாதந்தோறும் மிருகசீரிடப் பெருநாளில் மாதாந்தப் பூசைகளும் சிறப்பாக நடத்தப்பட்டு வருகின்றன. இப்பொழுது மகாதேவ சுவாமிகளின் பொறுப்பு இன்னுங்கூடிவிட்டது. சுவாமிகள் ஆச்சிரமத்திற்கு வரும் மாணவர்களுக்குப் பாடம்போதிப்பதோடு ஆங்காங்கு ஆலயங்களிலும் பாடசாலைகளிலும் சென்று சமயப் பிரசங்கங்கள்செய்து மக்களிடையே அரிய உண்மைக் கருத்துக்களைப் பரப்பிவருவாராயினர். இவர் போதித்தவாறே சாதனையிலும் ஈடுபட்டவராதலினால் மக்கள் இப்பெருந்தகையைப் போற்றி அவர் சொற்கேட்டு ஒழுகிவரலானார்கள். இவர் ஞானமுதிர்ச்சியுடையவரன்றி அநுபூதிச் செல்வருமாவர். இவர் தம் பேச்சு, தோற்றம், நடையாவும் எவரையும் தம்பால் ஈர்க்கும் அன்புமயமான தன்மை வாய்ந்தவை. இதனால் எவரும் தமது சந்தேக விபரீதங்களைப் போக்குவதற்குக் கூசாது அவர்முன் சென்று தமது குறையை நிவர்த்தித்துக் கொள்வர். அவரும் காட்சிக்கெளியராய், கடும் சொல்லரல்லராய், ஞான ஒளி பரப்பும் பரமாசாரியராக இருந்து பல ஞானக்குழந்தைகளை வளர்த்து வந்தார். சுவாமிகளின் சீடர்கள் யாழ்ப்பாணத்தின் பல பாகங்களிலும் இன்றும் இருக்கின்றார்கள். சுவாமிகளின் காலத்தில் விபுலானந்த அடிகள் வித்தியானந்த தயாராம், உருத்திர கோடீஸ்வர சுவாமிகள், ஞானானந்த சுவாமிகள் ஆதியோர் சிவகுரு நாதபீடத்துக்குச் சமுகம் அளித்துப் பலநாள் தங்கியிருந்து சென்றிருக்கிறார்கள்.

சுவாமிகள் இக்குரூபீடம் தளர்வின்றி நடைபெற வருவாய் தரக்கூடிய தென்னந்தோப்புகள் வாங்கிவிட்டதோடு இதன் கிளை மடமொன்றை விளவேலி என்ற இடத்தில் ஆரம்பித்தும் வைத்தார்கள். இப்படியான பெருஞ்சேவைகளில் ஈடுபட்டிருந்து வேதாந்த ஞான வெள்ளத்தைப் பெருக்கெடுக்கச் செய்த பரமாசாரிய ஞானக்கொண்டல்

தம்வினை முடிவெய்தும் காலம் நெருங்கிவிட்டதை உணர்ந்தார். சிலநாள் சுகவீனநிலையில் இருந்தார். மருந்து சாப்பிட மறுத்துவிட்டார். உடல் தினைப்போதளவும் நிற்கவில்லை. சமாதி எய்தும் சில நிமிஷங்களுக்கு முன் படுக்கையைவிட்டு எழுந்து கெம்பீரமாக இருந்தார். தமது கரத்தால் கீழே தொங்கியிருந்த கீழ்வாய் உதட்டை அழுத்திப் பொருத்தி மூடினர். அதன்பின் பேச்சுமில்லை; மூச்சுமில்லை. 30-10-1942 ஞாயிற்றுக்கிழமை இரவு 7 மணிக்கு சுவாமிகள் சமாதிநிலை எய்தினார்கள். இக்குரவரின் சிவகுரு நாதபீடத்தை ஸ்ரீ இராமலிங்க சுவாமிகள் நிர்வகித்து வந்தார்கள். சுவாமிகளுடைய உத்தமசீடராகிய ஸ்ரீமத் வடிவேற் சுவாமிகள் பல இடங்களிலும் சமயப் பிரசங்கங்கள் செய்து நித்திய சந்நியாசியாக இருந்து தன் குருநாதன் வரன்முறை வழுவாது வாழ்ந்து வருகின்றார். அவர் இப்போது தனது குருநாதன் பேரால் கிளிநொச்சி ஜெயந்தி நகரில் ஆச்சிரமம் ஒன்றை நிறுவிச் சமயப்பணி புரிந்து வருகின்றார்கள்.

# சுடையம்மா

நல்லூர் நல்ல ஊர். யாழ்ப்பாண நகரத்தோடு ஒட்டிய ஒரு கிராமம். நல்லூர் கந்தசுவாமி கோயிலை நாடித் தினமும் அகில இலங்கையிலுமுள்ள முருகனடியார்கள் வெள்ளம் போலத் திரண்டுவந்து வணங்குவதை இன்றும் காணலாம். சின்னத்தம்பிப்புலவரின் பிறப்பினாலும் ஆறுமுக நாவலர் பெருமானுடைய பிறப்பினாலும் ஞானப்பிரகாச சுவாமிகளுடைய வாழ்க்கையினாலும் நல்லூரின் மேன்மை மிகமிகப் பொலிந்து விளங்கியது.

இத்தகைய நல்லூரின் வடபாலுள்ளது திருநெல்வேலி. திருநெல்வேலி கிழக்கில் எத்தொழிலுக்கும் மேலான தொழிலாக மதிக்கப்படும் நெசவுத் தொழிலையே தமது ஜீவனோபாயத் தொழிலாகக் கொண்டு ஒழுதும் செங்குந்தர்கள் நெருங்கி வாழுகின்றார்கள். அத்தகைய செங்குந்தர் மரபில் திருவீரகத்திப்பிள்ளை என்பவர் சிறந்த பக்திமான். இவர் சின்னாச்சிப்பிள்ளை என்னும் அம்மையைத் திருமணம்செய்து இல்லறமாம் நல்லறம் நடத்தினர். இருவரும் சட்டநாதர் என்ற கோயிலிலுள்ள சிவனையும் நல்லூரிலுள்ள கந்தசுவாமியையும் தினமும் தவறாது வழிபடும் நியமம் பூண்டவர்கள்.

இவர்கள் இருவரும் செய்த தவப்பேற்றின் காரணமாக 19-8-1865 ரோகினி நட்சத்திரம் கூடிய சுபதினத்திலே ஒரு பெண்மகவு திருவவதாரஞ் செய்தார். பெற்றார் அம்மகவுக்கு முத்துப்பிள்ளை என்று நாமகரணஞ் செய்து கண்ணை இமை காப்பதுபோலக் காத்துவந்தனர். பெற்றார் இருவருடையவும் பக்தி முத்துப்பிள்ளையிடமுங்காணப்பெற்றது. இவரது பதினேராம் ஆண்டில் இவர் பூப்பெய்துமுன்னரே அவ்வூரிலுள்ள கதிரேசு என்பவரைத் திருமண நிச்சயார்த்தம் செய்து திருமணத்தையும் சிறப்பாகச் செய்து வைத்தனர். திருமணம் நடைபெற்று நான்கு மாதங்களின் பின்பே முத்துப்பிள்ளை பூப்பெய்தினார்.

இல்லறம் நல்லறமாக நடைபெற்று வந்தது. பூர்வ ஊழ்வினையின் பயனாக கதிரேசனருக்கு பைத்தியம் உண்டானது. இராமகிருஷ்ணர் தெய்வபக்தியில் மூழ்கியிருந்த காலத்தில் அவரையும் பைத்தியம் என்றுதான் அழைத்தது. அத்துடன் உலகம் விட்டுவிடவில்லை. சாரதாமணி அம்மையாரையும் பைத்தியக்காரனின் பெண்டாட்டி என்று பேசியது. கணவனாரின் பைத்தியம் அம்மையாரின் உள்ளத்தை வாட்டியது. அம்மையார் ஒருநாளிரவு ஒரு கனவு கண்டார். நல்லூர்க் கந்தப்பெருமானுடைய கோயிலின் வடக்கு வீதியிலே வைரவப் பெருமானுடைய திருக்கோயில் ஒன்று உண்டு. அந்த வைரவப்பெருமான் அம்மையாரின் கனவிலே தோன்றி தம்முடைய திருக்கோயிலுக்கு வருமாறு கட்டளை இட்டார்.

கணவனும் மனைவியுமாக இருவரும் சென்று வயிரவப் பெருமானை வழிபட்டதோடு அவர் முன்னிலையிலேயே இரவு பகலாக நாற்பது நாட்கள் கடுந்தவம் ஆற்றினர். வைரவப்பெருமானுடைய திருவருளினாலே கணவனார் பைத்தியம் நீங்கப்பெற்றார். அந்த நாற்பது நாட்களும் சுவாமி கனவிலே கூறியபடி கோயில் சுற்றாடலில் நந்தவனம் அமைத்தலும் வீதியைக்கூட்டி நீர் தெளிப்பதுமான சரியைத் தொண்டில் இருவரும் ஈடுபட்டிருந்தனர்.

இவர்கள் இருவரும் கோயிலிலே சரியைப்பணி செய்து வருங்காலத்திலே கடையிற் சுவாமிகளுடைய பெருமையைக் கேள்வியுற்றார்கள். இருவரும் ஒருநாள் கடையிற் சுவாமிகளை நாடி வண்ணார் பண்ணைக்குச் சென்றனர்.

சுவாமிகள் இவர்களை நாடி வருவது போன்று எதிரே வந்தார்கள். இருவரும் வீழ்ந்து வணங்கியதோடு அம்மையார் கண்களில் நீர் ஆரூகப்பெருக சுவாமிகளுடைய திருக்கண்களையே நோக்கினீரர்கள். கடையில் குருநாதன் எல்லாம் சரியாகிவிடும் என்று ஆசுகூறினார்கள். “கந்தனை மறவாதே. அவன்தான் நமக்குச் சொந்தம்” என்று கூறி இருவரையும் வழியனுப்பி வைத்தார்கள். அன்றைய தரிசனத்துடன் கதிரேசுவின் பைத்தியம் முற்றாக நீங்கிவிட்டது. இருவரும் வீடுசென்று கந்தனைக் கனவிலும் மறவாது இல்லற வாழ்வில் ஈடுபட்டனர்.

திருமணமாகி நான்கு ஆண்டுகள் ஆகியும் பிள்ளைச் செல்வம் இல்லாமையினாலே உற்றார் உறவினர் யாவரும் மனக்கவலை கொண்டனர். பிள்ளைப் பாக்கியத்தைக் குறித்து விரதங்களும் தவங்களும் மேற்கொண்டனர். ஒருநாளிரவு கதிரேசு கனவு ஒன்று கண்டார். “நான் எண்ணெய் ஆட்டுவோர் மரபில் உதித்திருந்தேன். இனி உன் வயிற்றில் பிள்ளையாக வருவேன்.” கனவு கனவாகி விடவில்லை. நனவாகும் நாள் வந்தது. முத்துப்பிள்ளை கர்ப்பவதியானார். உற்றார் உறவினர் இச்சுப செய்தி கேட்டு இன்புற்றனர். கதிரேசரும் தான் கண்ட கனவினை விளம்பினார். உரிய காலத்தில் ஓர் பெண் குழந்தை பிறந்தது.

சில ஆண்டுகள் ஓடின. கதிரேசரது சகோதரி ஓர் கனவு கண்டார். “நான் உன் குடும்பத்தில் வர இருக்கின்றேன்.” இக்கனவின்படி முத்துப்பிள்ளை இரண்டாவது கர்ப்பம் எய்தி இன்னொரு பெண் மகவைப் பெற்றார். இரண்டாவது குழந்தைக்கு வயது ஆறுமாதமாய் இருக்கும்போது கதிரேசர் கனவு ஒன்று கண்டார். “நீ உன் மாங்கல்யத்தை வாங்கிக்கொண்டு உன் மனைவியைக் கதிரை மலைக்கு அனுப்பி வை.” இக்கனவைக் கதிரேசர் அவ்வளவு பொருட்படுத்தவில்லை. இதே நேரத்தில் முத்துப்பிள்ளையும் ஒரு கனவு கண்டார். “நீ அணிந்திருக்கும் மாங்கல்யத்தைக் கழற்றி உன் கணவனிடம் உடனே கொடுப்பாயாக.” கணவனும் மனைவியும் தாமிருவரும் கண்ட கனவினை ஒருவருக்கொருவர் பரிமாறிக்கொண்டனர். இருவரும் ஒரே நேரத்தில் ஒரே கனவினைக் கண்டார்கள். ஆனபடியினால் அதனைப் பொய் என்று சொல்லி விடுவதற்கில்லை. ஆனால் ஆறுமாதக் குழந்தையை எப்படி விட்டுச்செல்வது என்ற பிரச்சினை தாயார் உள்ளத்திலே உதித்தது.

இந்த எண்ணம் முத்துப்பிள்ளையை வாட்டியபடியினால் கனவின்படி நடக்க அஞ்சினார். “உனது முலையில் நாளைப் பகல் பத்துமணிக்கு ஒரு கட்டி தோன்றும்” என்று யாரோ கனவில் சொல்வது போன்ற வார்த்தைகளைக் கேட்டார். அவர் கனவில் கேட்டபடியே அடுத்த நாள் சரியாக பத்து மணிக்கு அவரது ஸ்தனத்தில் கட்டியொன்று தோற்றி பெரிய வேதனையைக் கொடுத்தது. வேதனை மாத்திரமல்ல குழந்தையினால் பாலும் குடிக்க முடியவில்லை. இதற்கு மேலும் அம்மையார் வீட்டில் தங்க விரும்பவில்லை. “நல்லூருக்கு வா” என்று யாரோ உள்ளத்திலே இருந்து சொல்வது போலக் கேட்டார். மாங்கல்யத்தைக் கழற்றிக் கணவனாகையில் கொடுத்தார். குழந்தைகள் இருவரையும் ஒப்படைத்தார். தெய்வமாக விளங்கிய தமது கணவராகிய கதிரேசனரைக் கடைசியாக வணங்கி விடையும் பெற்றுக் கொண்டார்.

நேராக நல்லூர் சென்றார். முருகப்பெருமானை மனமார வாயார வாழ்த்தி வணங்கினார். பிரிந்தவரைச் சேர்ந்தவர் போன்றதொரு உணர்வு எய்தினார். குருபூசை மடத்தில் ஆறுநாட்கள் தங்கி இருந்து அலகிடுதல், மெழுகுதல், நந்தவனத்திற்கு நீர்ப்பாய்ச்சுதல் போன்ற சரியைத் தொண்டுகளில் ஈடுபட்டிருந்தார். கட்டி ஒன்று தனது ஸ்தனத்தில் இருப்பதாகவே அவர் ஆறுநாட்களும் உணர்வில்லை. ஆறாவது நாள் கட்டி உடைந்தது. கட்டி இரவு உடைந்தது. அடுத்தநாள் பகலே மற்றைய அடியார்களுடன் சேர்ந்து கதிரைமலை புறப்பட்டார்.

கதிர்காமம் சென்றார். முருக தியானத்தில் முழுவதும் தன்னையே கரைத்துக் கொண்ட பால் குடிபாபாவைத் தரிசித்தார். பால்குடிபாபாவின் ஆசியும் கிடைத்தது. கடையில் குருநாதருடையவும் பால்குடிபாபாவினுடையவும் திருநோக்கம் பெற்றோருக்கு வேறும் வேண்டுமா? இருவரது ஆசியும் முருகப்பெருமானுடைய முழுக்கருணையும் பெற்ற அம்மையார் சாதனையிலே மிகவேகமாக முன்னேறினார். அருணகிரியாருக்கும், அகத்தியருக்கும் ஆறுமுகவனே குருவாக வந்து அமைந்ததுபோல அம்மையாருக்கும் முருகனே உள்ளின்றுணர்த்தும் குருவானார். அம்மையாரின் கூந்தல் மிக நீளமாக வளர்ந்து சடையாக விளங்கியமையால் பக்தர்கள் சடையம்மா என்றே அழைத்தனர். அப்பெயரே பிற்காலத்தில் நிலைத்துவிட்டது.

கதிர்காமத்திலிருந்து நல்லூரை அடைந்தார். நான்கு நாட்கள் அங்குத் தங்கியபின் இராமேசுவரயாத்திரையை மேற்கொண்டார். சேது தீர்த்தம் ஆடி தென்னாட்டுயாத்திரையை மேற்கொண்டார். அதுமுடிந்து நல்லூர் வந்து சேர்ந்தார். ஆண்டுதோறும் கதிர்காம யாத்திரை செய்து வந்தார். எங்குச் சென்றாலும் சரியைத் தொண்டே உயிர் நாடியாகவிளங்கியது. ஏழாவது முறையாகக் கதிர்காம யாத்திரையை முடித்துக் கொண்டபின் அடியார்கள் சடையையா, ஆறுமுகத்தம்பிரான், முத்தையாத் தொண்டர் ஆகியோருடன் வந்து நல்லூரை அடைந்து வடக்கு வீதியிலுள்ள மேல் மாடியில் சிவயோகத்தில் இருந்தார்கள்.

அம்மையார் அவர்கள் சிவயோகத்தில் இருக்கும் காலத்தில் சிவகுருபரனாகிய முருகப் பெருமான், பஞ்சப்பிரமமந்திர உண்மைகளையும், பஞ்சாட்சரத்தின் உண்மையையும், தேவிகா மந்திரங்களின் உட்பொருளையும், ஞானகாரனாகிய வேலவனைக் குறிக்கும் சடாட்சர மந்திரங்களையும், அவை மூன்றாகி, இரண்டாகி, ஒன்றாகிய உண்மையான சூக்கும பஞ்சாட்சரங்களையும், அவற்றின் உண்மையான ஞானபாதப் பொருளையும், உணர்ந்ததன்பின்பு, முத்தியைக் கொடுக்கும் யோக சமாதிகளிற் பழகியும், மற்றமக்களுக்குச் செய்யும் நன்மைகளால் ஏற்படும் ஆன்மசுகமுங் கைவரப்பெற்று, முத்திநிலை அடைபவர்களுக்குள்ளனவாகிய உச்சி துடித்தல், ஊதல், நெற்றிசிவப்புறுதல், ஆகியவற்றை உள்நின்றுணர்த்த தாமேவிளங்கிக் கொண்டார்.

இந்நிகழ்ச்சியின் பின் அம்மையார் முக்காலங்களையும் உணர்ந்த முழு ஞானநிலை எய்தினார். அம்மையார் தமது சீடர்களோடும் வடநாட்டு யாத்திரை செய்து காசி முதல் கைலாயம் ஈரூன பல தலங்களையும் தரிசித்து மீண்டார். யாத்திரை செய்து மீளும்போது தெலுங்குநாட்டு அந்தணர் ஒருவரை ஆட்கொண்டு அருள் பாலித்தார். அம்மையார் சிவயோக சாதனை செய்து வரும்நாளில் முக்காலங்களிலும் அகோர மந்திரசாதனை செய்து வந்தமையினால் சிவாக்கினி மேற்சென்று செறிந்து மேனியை தகித்ததனால் மேனி சிவந்து காணப்பட்டார். இதனைத் தொண்டர்களும் மற்று முள்ளோரும் கண்டு வியப்படைந்தனர். சேதுமுதல் காசி ஈரூகப் பன்னிருதிருமுறை யாத்திரை செய்துள்ளார்கள்.

முருகப்பெருமானுடைய உத்தரவுக்கிணங்க நல்லூரில் மடாலயம் ஒன்று அமைத்து அங்கு அன்னதானம் நடைபெற்று வந்தது. தமது சீடர்கள் புடைசூழ அம்மையார் பல இடங்களுக்கும் எழுந்தருளி அம்மையாருடைய அடியார்கள் உதவிய பண உதவி கொண்டு கதிர்காமத்திலும் ஒரு மடாலயம் அமைத்தார்கள்.

அம்மையாருடைய பூர்வாசிரமக் குழந்தைகளில் மூத்த குழந்தை ஐந்தாம் வயதிலும் இளைய குழந்தை மூன்றாம் வயதிலும் இறைவனடி சேர்ந்தன. கதிரேசரும் அம்மையாருடைய அடியவர்களில் ஒருவராகிச் சிவத்தொண்டுகள் புரிந்துவரலானார். சட்டநாதர் கோயில் நந்தவனம் ஆடுகளாலும் மாடுகளாலும் அழிவுறுவது கண்டு நந்தவனத்தைச் சுற்றி மதில் ஒன்று எடுப்பித்தார். அம்மையாருடைய திருப்பணிகள் யாவும் நிஷ்காம்ய கர்மமாகவே நடைபெற்றன.

அம்மையாரின் சமாதி 5-8-1936ஆம் ஆண்டு சுக்கிரவாரமும் அனுஷ நட்சத்திரமுங் கூடிய குலச்சிறை நாயனாரின் குருபூசைத் தினத்திலே நிகழ்ந்தது. அத்தருணம் அடியார் கூட்டம் வேதகோஷங்களையும் திருமுறைகளையும் முழங்கியது. அம்மையாரின் சமாதி வைபவத்தை சிவயோக சுவாமியாராகிய யோகர் சுவாமிகள் முன்னின்று நடத்திவைத்தார்கள். இச்சமாதி கிரிமலையின் கிழக்குப் பாகத்தே சூரபன்மனைத் தடிந்த மயிலேறும் கதிரேசன் கோயில் பொருந்தவும் தெற்கே காத்தல் தொழில் பூண்டவரும் காயாம்பூ வண்ணரும் கன்றினால் விளவெறிந்தவருமாகிய நாராயணன் கோயில் பொருந்தவும் மேற்கே சிவசிவ என்ற மந்திரத்தை ஓதி முத்தி அடைந்த விஸ்வநாதசாமியார் சமாதி பொருந்தவும் வடக்கே கிரிமலைத் தீர்த்தத்தை விசேடமாக உடைய சமுத்திரம் பொருந்தவும் அமைந்துள்ளது.

# நாகநாதசித்தர்

“அறிவார்கள் ரிஷிகள் சித்தர் முனிவோரையா  
அரகரா அதுக்குக்கோ ளாரென்றாக்கால்  
பொறியாகப் புசண்டமுனி சொல்வாரையா  
போயழைக்கக் கோளற்று வசிஷ்டராகும்  
நெறியாக இவ்வகைநா னறிவேனையா  
நிலைத்தமொழி புசண்டரால் மற்றோர் சொல்வார்  
புரிவாரு மிவ்வளவென் றுரைத்தார் மாயன்  
பொருள் ஞானக் கடவுளப்போ மகிழ்ச்சி பூண்பார்.”

—காகபுசண்டர்

பதினெண் சித்தர்களும் கூடியிருந்த சபையிலே பரம சிவனார் கேள்வி ஒன்றை எழுப்பினார்.

“வந்தவா நெவ்வகையே சென்றதேதோ  
கேளப்பா ஜெயகால லயந்தா னெங்கே  
குருநம சிவாயமெங்கே? நீங்களெங்கே?  
அறுத்தெனக்கு இன்னவகை யுரைசெய்வீரே!”

சிவபிரானாரது இக்கேள்வி எல்லாரையும் வாய்மூடி மெளனியாக்கிவிட்டது. மார்க்கண்டேயர் எழுந்து, புசண்டமுனிவர் சொல்வார் என மெளனத்தைக் கலைத்தார். அங்ஙனம் பதினெண் சித்தர்களுக்குள்ளே புசண்ட

முனிவருக்குத் தனிப்பட்டதோர் செல்வாக்கும் பெருமையும் இருந்தது. அன்று மாத்திரம் இருக்கவில்லை இன்றும் அவர்கள் இருப்பதாகப் பல மகான்களுடைய வரலாற்றினின்றும் அறியக் கிடக்கின்றது. குயின்ஸ்பரி நவநாத சித்தரும், குயில்வத்தை நாகநாத சித்தரும் இதற்குச் சாட்சியாக விளங்குகின்றனர்.

கற்றனிலிருந்து கொழும்பு செல்லும் பிரதான வீதியில் சுமார் நான்குமைல் தூரத்தில் குயில்வத்தை என்றொரு இடமுண்டு. அது ரோசல்லையைச் சேர்ந்தது. அக்குயில்வத்தையில் சிவாலயம் ஒன்று உண்டு. அது தெருவுக்கு அண்மையில் உள்ளது. மலைநாட்டிலுள்ள தோட்டப் பகுதிகளில் எல்லாம் ஸ்ரீ முத்துமாரியம்பாள் ஆலயமே நிறைய உண்டு. அதற்கடுத்தபடியாக முருகன் கோயிலைச் சொல்லலாம். ஆனால் இந்த இடத்தில் மாத்திரம் ஏதோ ஒரு பூர்வீகத் தொடர்பு காரணமாகச் சிவாலயம் அமைந்துவிட்டது.

இந்தச் சிவாலயத்தில் மற்ற ஆலயங்களுக்கில்லாத ஒரு பெருஞ் சிறப்பு உண்டு. சாது ஒருவர் பூசகராயமைந்துள்ள வரானபடியினால் வழிபடும் மக்களுக்கு மூன்றுவிதத்தில் நன்மைகள் ஏற்பட்டன. கோயில் வழிபாட்டிலேயே குருவழிபாடும் சத்சங்கமும் கிடைத்தன. அத்தகைய சாதுவாரென்றால் சுமார் பத்து ஆண்டுகளுக்கு முன் சமாதிரிலே எய்திய யோகி குமரகுருபர சுவாமிகள் ஆவார். இவருடைய குருநாதர்தான் மேலே குறிப்பிடப்பட்ட நாகநாத சித்தராவர்.

இவர் திருக்கோஷ்டியூரைச் சேர்ந்த வடகம்பட்டிக் கிராமத்தில் மீனாட்சி அம்பிகைக்கும் இராமகிருஷ்ணபிள்ளைக்கும் குழந்தையாகத் திருஅவதாரஞ் செய்தார். பாரத அன்னை ஈழத்தின் பொருட்செல்வத்தைப் பெருக்க மக்களை இலட்சக்கணக்கில் அனுப்பி வைத்ததுபோல அருட்செல்வத்தை வளர்க்கவும் சில மகான்களை அனுப்பிவைத்துள்ளாள். அங்ஙனம் வந்த மகான்களுள் நாகநாதசித்தரும் ஒருவராவர். கற்றனைச் சேர்ந்த கன்னியப் பூந்தோட்டத்திலே சிலகாலம் ஆசிரியத் தொழில் புரிந்துவந்தார். எண்ணும் எழுத்துங் கற்பித்து குழந்தைகளின் இரு கண்களையும் திறந்து வைத்த நாகநாதருக்கு, தான் அகக்கண்ணுருடராக இருக்கலாமா? என்றொரு கேள்வி எழுந்தது.

குருடன் குருடனுக்கு வழிகாட்டுவதெப்படி? ஆகவே முதலில் தனது அகக்கண் திறபடவேண்டும் என்று நினைந்தார். ஆசிரியத் தொழிலுக்கு ஒரு முழுக்குப்போட்டார். அமைதியான இடந்தேடி அலைந்தார். இன்று குயில்வத்தையில் சிவாலயமாக உருப்பெற்றிருக்கும் இடத்தில் சாந்தி நிலவக்கண்டார். அவ்விடத்தில் வந்து சாதனைகள் புரிந்தார். அயலிலுள்ள மக்கள் அவரை அன்புடன் ஆதரித்தனர்.

இந்தச் சந்தர்ப்பத்திலேதான் யோகி குமரகுருபர சுவாமிகள் நாகநாதசித்தருக்குச் சிஷ்யராக வந்து வாய்த்தார். சீடர் இளவயதினர். உலக விவகாரம் எதுவுமே அறியாதவர். தம்மை அப்படியே குருநாதரிடம் ஒப்புக் கொடுத்த பெருமைதான் அவருக்கு உண்டு. நான் அழிந்து தான் ஆகி நின்றார். அதாவது நான் என்பது நீ ஆக மாறிவிட்டது. குரு வேறு சீடன் வேறு அல்ல; இருவரும் ஒருவரே ஆயினர். குரு வேறு ஆண்டவன் வேறு அல்ல. அதே போன்று ஆயினர் இருவரும். இப்பெருமை ஒன்று தான் குமரகுருபரரை யோகி குமரகுருபர சுவாமிகள் ஆக்கியது.

குயில்வத்தைச் சிவாலயம் 1910-ஆம் ஆண்டு கும்பாபிஷேகம் நடைபெற்றது. குருநாதராம் நவநாத சித்தரே உடனிருந்து நடத்தி வைத்தார்கள். கும்பாபிஷேகம் முடிந்ததும் குருவும் சீடனும் புவாக்பீட்டியா என்ற இடத்திற்கு ஒரு அன்பரைச் சந்திக்க கால் நடையாகச் சென்றனர். இவர்கள் குறிப்பிட்டுச் சென்ற அன்பர் இந்தியா சென்று விட்டதாக அறிந்தனர். திரும்பி வரும் வழியில் காட்டில் பாதை தவறிவிட்டது. இருவருக்கும் சிங்களமோ தெரியாது. ஒரு சிங்கள அன்பர் இவர்கள் கொழும்பு செல்கிறார்கள் என நினைத்து இருவரையும் கைச்சைகையினால் அழைத்துச் சென்று கோமாகம் என்ற இடத்தில் விடுத்தார். அங்கிருந்து கொழும்பு சமீபமாக உள்ளது என்பதை அறிந்தனர். பக்கத்தில் உள்ள ஒரு புகையிரத ஸ்தானத்திற்குச் சென்று இரண்டு உத்தரவுச் சீட்டுகள் கொழும்புக்கு வாங்கிக்கொண்டு புகையிரதம் ஏறக்காத்து நின்றனர். புகையிரதமும் வந்தது. சனக்கூட்டம் அதிகம். இருவராலும் ஏறிக்கொள்ள முடியவில்லை.

காக்கிச் சட்டை அணிந்த ஒருவர், 'சுவாமிகளே! இப்படி வாருங்கள்' என அழைத்தார். அங்குச் சென்று பார்த்தனர். மறியல்காரர் நால்வர் கைவிலங்கு கால்விலங்குகளுடன் இருந்தனர். கூப்பிட்டவரோ, உடனே கதவைத் திறந்து கொண்டு வாருங்கள் என வரவேற்றார். சுவாமிகள் இருவரும் ஏறுவதற்குப் பின்னிட்டனர். இதைக் கண்ணுற்ற அதிகாரி பயமில்லாமல் ஏறுங்கள் எனத் தைரியம் கூற இருவரும் ஏறி அமர்ந்தனர். எங்கு போகிறீர்கள்? என்று அதிகாரி கேட்டபோது கொழும்புக்கு என்று விடை இறுத்தனர். கொழும்புக்கு எவ்விடம் செல்கின்றீர்கள்? என்று கேட்டபோது அதற்குமறுமொழி இருவருமே கூற முடியவில்லை. ஒருவரை ஒருவர் பார்த்து விழித்தனர். உடனே அந்த அதிகாரி இந்தியா செல்கின்றீர்களா? என்று கேட்டுத் தானே அவர்கள் இருவரையும் கொழும்பில் பக்குவமான இடத்தில் சேர்ப்பதாகவும் கூறினர். இருவருக்கும் எங்கு செல்வதென்றே தெரியாது. இருவரும் மௌனம் சாதித்தனர்.

அந்தக் காலத்தில் தூத்துக்குடிக்கப்பலில் செல்லும் பிரயாணிகள் மருதப்பிள்ளை என்பவரது தேனீர்க்கடையில் தங்கியே செல்வது வழக்கம். அந்த அதிகாரியும் இருவரையும் தேனீர்க்கடையில் கொண்டுபோய்ச் சேர்த்து விட்டு நாளை திரும்பி வருவதாகச் சென்று விட்டார். இருவரிடமும் பணமோ இல்லை. தேனீர்க்கடையில் ஒரு மூலையில் ஆந்தையைப்போல் விழித்துக்கொண்டிருந்தனர். அதிகாரி சாப்பாட்டுக்கடைகாரரிடம் இரு சுவாமிகளையும் கவனித்துக் கொள் என்று சொன்னபடியினாலே அவர்கள் இவர்களைக் கவனித்து நேரத்திற்குச் சாப்பாடு ஆதியன கொடுத்து உதவினர்.

மறுநாள் அந்த அதிகாரி குறிப்பிட்ட நேரத்திற்கு வந்தார். அதே நேரத்தில் ஆஜானுபாகுவான தோற்றம் உள்ள பெரியகங்காணி ஒருவர் வந்தார். சுவாமிகள் இந்தியாவுக்கா என்று கேட்டார். இவர்கள் ஒன்றுமே பேசவில்லை. உடனே தனது வேலையானைக் கூப்பிட்டு தூத்துக்குடிக்கு இரண்டு உத்தரவுச்சீட்டு வாங்கிக் கொண்டுவா என்று உத்தரவு போட்டார். உடனே அவன் சென்று இரண்டு உத்தரவுச்சீட்டுகளுடன்வந்தான். சுவாமிகள் இருவரிடமும் சீட்டுகள் சமர்ப்பிக்கப்பட்டன. அந்த அதிகாரி இருவரையும் கப்பலில் ஏற்றி அனுப்பி வைத்தார்.

கையில் செம்புச்சல்லிகூட இல்லாமல் எங்கே போகிறோம்? என்ற நினைவே இல்லாமல் இருவரும் மிக அமைதியாகச் சென்றனர். இப்படிப்பட்ட யாத்திரைதான் பரிவராஜக யாத்திரை என்று சொல்லப்படும். சந்நியாசம் பெறுவதற்கு முன்பு இப்படிப்பட்ட யாத்திரை செய்தே சந்நியாசம் பெறுவது வழக்கம்.

இருவரும் முதன் முதலில் திருப்பரங்குன்றம் சென்றனர். கோயில் முன்னிலையில் கோவண உடையுடனும் கையில் தகரக் கொத்துடனும் தோற்றமளித்த ஒரு சாதுமக்களே வாருங்கள்! வாருங்கள்! என்று வரவேற்றார். இருவரையும் அழைத்துச் சென்று சுவாமி தரிசனம் செய்வித்தார். அங்குள்ள ஒரு பிராமணக் குடும்பம் இவ்விருவரையும் மதிய போசனத்திற்கு அழைத்தனர்.

வெகு நாட்களாக அப்பகுதியில் மழையே இல்லை. சரவணப்பொய்கையே வரண்டுவிட்டது. மக்கள் தண்ணீருக்காகக் கஷ்டப்பட்டனர். அவ்வூரிலுள்ள மேற்குறிப்பிட்ட பிராமணக் குடும்பம் ஒரு நேர்த்திக்கடன் வைத்தார்கள். நாற்பது அடியார்களுக்கு அன்னம் இடுவதாகவும் உடனே மழை பெய்ய வேண்டும் என்பதும் தான் அந்த நேர்த்திக்கடனாகும். இவர்கள் இரு அடியார்களையுந் தவிர மற்றைய எல்லா அடியார்களும் அந்த ஊரவர்களாகும். உணவு எல்லாருக்கும் பரிமாறப்படுகின்றது; முருக நாமம் முழங்கியவண்ணம் இருக்கின்றது. அடியார்கள் யாவரும் பக்திபரவசராய் நாம பஜனையில் ஈடுபட்டுள்ளனர்.

திடீரென ஒரு அரோகராச் சத்தம் கேட்டது. ஒரே நிசப்தம். அவ்விட்டு அந்தணர், இரு புதிய சாதுக்களையும் பார்த்து ஒரு வேண்டுகல் வேண்டுகின்றார். “சுவாமிகளே! நீங்கள் இருவருந்தான் இந்த அடியார் கூட்டத்தில் புதியவர்கள். உங்கள் இருவரையுந்தவிர மற்றையவர்கள் எல்லோருக்கும் இந்த அன்னதானத்தின் நோக்கம் தெரியும். மழை பெய்யுமா? என்பதற்கு ஒரு உறுதி கூறியே அடியவர்கள் உண்ணவேண்டும்” என்பது தான் அவருடைய வேண்டுகோளாகும். உடனே நாகநாதர், இறைவன் திருவுளம் அதுவானால் அவனிச்சைப்படியே நடக்கும் என்றார். அரோகரா கோஷம் எழுந்தது. அடியார்கள் உண்ணத் தொடங்கினர். வானம் இருண்டது; மின்னியது; முழங்கியது. மழை சோனுவாரியாகப் பொழிந்தது.

சாப்பிட்ட அடியார்கள் மழையில் நனைந்துகொண்டே தான் தமது இருப்பிடஞ் சேர்ந்தனர். சரவணப்பொய்கை தாமரைப் பொய்கையாக மாறிவிட்டது. இவ்விரு சாதுக்களின் மகிமையையும் அறிந்தனர் அவ்வூர் மக்கள். இருவருக்கும் வேண்டிய சௌகரியம் செய்து, இருவரும் சில நாட்களுக்காவது அவ்வூரில்வசிக்கவேண்டும் என்பதற்காக இரகசியமான காவலும் வைத்தனர்.

பதினெண் சித்தர்கள் அடங்கிய இடந்தான் சிக்கந்தர் மலை. அம்மலையைத் தரிசிக்க இரு சாதுக்களும் சென்றனர். அங்குள்ள கோயிலில் கதிர்காமம் சுவாமிகளுக்குப் பட்டைச்சாதம் இரண்டு என்று புத்தகத்தில் எழுதப்பட்டிருந்ததைக் கண்டு ஆச்சரியம் உற்றனர். இருவருக்கும் அங்கிருக்கும்வரை ஒழுங்காக உணவு கிடைத்து வந்தது. காளையார் கோயில் தாசித்தார் நாகநாத சுவாமிகளைக் கூர்ந்து கவனித்தார். சாதுக்களே நீங்கள் உள்ளது உள்ளபடியே பேசவேண்டும். பொய் பேசக்கூடாது. நீர் இராமகிருஷ்ணபிள்ளையினுடைய மகன் அல்லவா? நாகநாதர் ஆம் என்றார். தாசித்தாருக்கு ஆனந்தம் சொல்ல முடியாது. உமது தந்தையார் காலமாகிவிட்டார். தாயார் உம்மைப் பார்ப்பதற்காக மிக ஆசைப்படுகின்றார். உமது ஏக்கமாகவே வாழ்கின்றார். ஆதலால் நீர் உடனே சென்று தாயாரைப் பார்க்கவேண்டும் என்று சட்டம் போட்டுவிட்டார் தாசித்தார்.

நாகநாதருக்கும் தாய்ப்பாசம் இருந்தது. நேராக வடகம்பட்டி சென்று தாயாரைப் பணிந்தார். தாயும் மகனைக் கட்டித்தழுவி ஆனந்த பாஷ்பம் சொரிந்தாள். நாகநாதர் வருகையால் வடகம்பட்டியில் மழை பொழிந்தது. நீண்ட நாட்கள் வானத்தையே பார்த்திருந்த மக்களுக்குப் பேரானந்தம் பொங்கியது. தாயாரின் ஆசியுடன் இருவரும் கும்பகோணம் சென்றனர். கும்பகோணத்தில் அம்மைநோய் கண்டிருந்தது. அங்குத் தினமும் 25, 30 பேர் அம்மை நோயால் இறந்தனர். இவர்கள் இருவரும் இரவு 9 மணி அளவில் அங்குச் சென்றனர். ஆதலால் எதையும் அறியார். ஒரு வீட்டுத் திண்ணையில் உட்கார்ந்தனர். அவ்வீட்டில் இருந்து அம்மையால் இறந்த ஒருவரை அப்போதான் ஈமக்கிரியைக்காகக் கொண்டு சென்றனர் இருவர். இவர்களுக்கு அதுவும் தெரியாது. அவர்கள் இருவரும் வந்தபின் சாதுக்களுக்கு ஊரின் நிலை

பரத்தைக் கூறினர். அதோடு இதைத்தடுப்பதற்கு மார்க்கமுங் கேட்டனர்.

உடனே நாக நாதர் அத் தெருவிலுள்ள அனைவரையும் வீட்டுக்கொருவராக அழைப்பித்து எல்லாரும் இப்பொழுதே உங்கள் உங்கள் வீடுகளுக்குச் சென்று சாணியால் வீடுவாசல்கள் எல்லாம் மெழுகி மஞ்சல் தெளித்து வேப்பிலை வீட்டின் முன்னாலே தொங்கவிட்டு இராமுழுவதும் ஒவ்வொருவர் வீட்டிலும் மாவிளக்கேற்றி தேவியை வழிபாடு செய்யுங்கள் என்று சொன்னார். அம்மக்களும் பூரண நம்பிக்கையோடு அவ்வண்ணமே செய்தனர். அடுத்தநாள் விடிந்து பார்க்கும்போது ஊர்பொலிவுற்று விளங்கியது. அன்று தொடக்கம் எவராவது அம்மையால் பீடிக்கப்படவில்லை. அவ்வூர்மக்கள் இவ்விருவரையும் ஆண்டவனால் அனுப்பப்பட்ட திருத்தாதர் எனவே மதித்தனர். ஒவ்வோர் நாளைக்கு ஒவ்வோர் வீட்டில் சாதுக்கள் இருவரையும் அழைத்து உபசரணை மிகநல்ல முறையில் செய்தனர்.

பொருள் ஒன்றுமே இல்லாத இருசாதுக்களுக்கும் இங்கேதான் காவி உடையும், தண்டும், கமண்டலமும் இன்னும் சிலபொருட்களுங் கிடைத்தன. இதுவும் இறைவன் திருவுளம் என்று அதனைப் பெற்றுக்கொண்டனர். சிதம்பர தரிசனம் செய்தபின்பு திருஅண்ணாமலை சென்று அடைந்தனர். அவர்கள் அங்கு போகும் போது இரவு அகால நேரமாகிவிட்டது. இருவரும் சாதுக்கள் சத்திரத்தில் தங்கினர். அதிகாலையில் எழுந்து மற்றைய அடியார்களுடன் இருவரும் கிரிப்பிரதட்சணம் செய்தனர். கிரிப்பிரதட்சணம் எட்டுமைல் தூரத்தையும் இருவரும் கூப்பியகை எடுக்காமலே அண்ணாமலையானது நினைவோடு சென்றனர். சுவாமி தரிசனம் ஆனபின் இருவரும் கோயிலின் வாசலுக்கு வந்தனர்.

அவ்விடத்தில் ஒருசாது சுவாமி தரிசனம் எல்லாம் ஆய் விட்டதா? என்று இவர்களிடம் வினவினார். இவர்கள் ஆம் என்பதற்கடையாளமாக தலை அசைத்தனர். அண்ணாமலை யாத்திரை பரிபூரணம் அடையவேண்டுமானால் இங்கிருக்கும் ஒரு சாதுவையும் நீங்கள் தரிசித்தாகவேண்டும், அவரைத் தரிசிக்காமல் சென்றால் நீங்கள் அண்ணாமலை வந்தும் பிரயோசனம் இல்லை என்று கூறினார் சாது.

அந்தச் சாது கூறிய குறிப்பின்படியே இருவரும் திருவண்ணாமலையிலுள்ள குகையை நோக்கி நடந்தனர். எதிரே ஒருவர் கௌபீன உடையுடன் வந்து கொண்டிருந்தார். அவர்கள் இருவரையும் பார்த்து பிராமணச் சுவாமிகளைப் பார்க்கச் செல்கின்றீர்களா? என்று வினவினார். இவர்கள் ஆம் என்பதற்கு அடையாளமாக தலை அசைத்தனர். உடனே அவரே இருவரையும் அழைத்துச் சென்று பிராமண சுவாமி இருந்த குகையைக் காட்டினார். பிராமண சுவாமியின் தரிசனமுங் கிடைத்தது. இருவரும் நிலந்தோய வீழ்ந்து வணங்கினர். பிராமண சுவாமி இவர்களை ஒரு முறை ஏற இறங்க நோக்கினார். பிராமண சுவாமிகளின் காந்தக் கண்கள் இருவரையும் கவர்வதுபோலுணர்ந்தனர்.

“முத்தையா உன்னை அங்கு வந்து காணலாம் என்றிருந்தேனே நீ இங்கு வந்து விட்டாயோ”? என்று பிராமண சுவாமிகள் கூறினார்கள்.

அதற்குப் பதிலாக நாகநாதரும்,

“அண்ணாமலையானைக் கண்டு தொழவல்லோ நாமும் வந்தோம்” என்று கூறினார். இருவரும் அங்கிருந்து பிரியாமல் பிரிந்தனர். அந்தப் பிராமண சாமிதான் பிற்காலத்தில் ரமணமகரிஷி என்னும் பெயரால் அழைக்கப்பட்ட மகானாவார்.

தென்னிந்திய யாத்திரை முடித்துக்கொண்டு இருவரும் மறுபடியும் இலங்கைக்கே திரும்பினர். குயில்வத்தை சிவாலயத்தில் ஒன்றரை வருஷகாலம் தங்கி அங்கு வருவோருக் கெல்லாம் அருளுபதேசங்கள் புரிந்தார்கள். சிவாலயத்தின் முன்றிலுள்ள கல்லின் மீது சுவாமிகள் இருந்து பார்க்கும் போது கீழே புதியமண தென்பட்டது. அவ்விடம் காட்டுக் கொடிகளினாலும் செடிகளினாலும் மறைக்கப்பட்டிருந்தது. இங்கு ஏதோ விசேடம் இருக்க வேண்டும். இது என்ன என்று பார்ப்பாயாக என்றனர். அங்கு ஒரு குகை இருப்பதாகக் கண்டனர். கோயிலின் முன்றிலில் இன்றும் அக்குகை இருப்பதைக் காணலாம்.

இக்குகையிலே நாகநாதர் பல நாட்கள் மோனத்தவம் புரிந்தார்கள். பல காட்சிகள் அவருக்குக் கிடைத்தன. இந்தியாவில் உள்ள ஒரு மலைப்பகுதியில் ஒரு மகான் நாகநாதரை அழைப்பது போன்றதொரு காட்சி தியானத்தில் தெரிந்தது. அன்றே மறுபடியும் இருவரும் இந்தியா புறப்

பட்டனர். தமக்குத் தியானத்தில் கிடைத்த காட்சி எவ்விடமுள்ளதோ என்ற நினைவுடன் சென்றார். நாகநாதருடைய தமையனார் தற்செயலாகச் சந்தித்தார். புஜண்டகிரிமலை பக்கத்திலே இருப்பதாகவும் அதன் பெருமை மிகவும் பெரிது என்றும் சொன்னார்கள். மேலூரைச் சேர்ந்த நரசிங்கம்பட்டியில் உள்ள மலையே புஜண்டகிரியாகும். அம்மலையில் பல சித்தர்கள் வாழ்ந்த குகை ஒன்று உளது. அக்குகையிலேதான் காக புஜண்டர் வெகுநாள் வாழ்ந்ததாக ஐதீகம். அதனால்தான் அதற்குப் புஜண்டகிரி என்று பெயர் வந்ததாகவும் கூறுகின்றார்கள்.

நாகநாதருக்குக் காட்சியிலே தென்பட்ட குகையும் மலைக்காட்சியும் இந்தப் புஜண்டகிரியேதான். சிலநாட்கள் அங்கு தங்கித் தவத்தை மேற்கொண்டிருந்தார்கள். இக்குகையிலேதான் அவருக்குத் தவசித்தி ஏற்பட்டது.

மறுபடியும் இலங்கை வந்து தமது உத்தம சீடராகிய யோகி குமரகுரு சுவாமிகளை குயில்வத்தை சிவாலயத்தில் இருக்க வைத்துத் தனியாக இந்தியா சென்று 1946 ஆம் ஆண்டு வைகாசி உத்தர நட்சத்திரத்திலே சமாதநிலை எய்தினார்.

குமரகுரு சுவாமிகள் தமது குருநாதனுடைய தியானமாக இருந்து கொண்டே நாளமுழுவதும் பூமாலை தொடுப்பார்கள். அன்பர்களைக் கண்டவுடன் அகமும் முகமும் மலரவரவேற்பார்கள். சுவாமிகளுடைய உள்ளம் குழந்தையின் உள்ளமாகவே மாறியிருந்ததை அவரது முகமே காட்டிற்று. போகிறவர்கள் வருகிறவர்கள் எல்லாருக்கும் தமது குருநாதன் பெருமையையே இயம்பிக் கொண்டிருப்பார்கள். குருநாதனுடைய பெயரைக் கூறும் போதெல்லாம் கண்ணீர் துளிக்கும்; நாத்தமுதமுக்கும்.

சுவாமிகள் பூஜை செய்யும் போது அப்பூஜையிலேயே ஒன்றிவிடுவார்கள். தாம்வேறு மூர்த்திவேறு என்ற நிலையில்லாமல் பூஜை செய்பவரும் பூஜை செய்யப்படுபவரும் பூஜையும் ஒன்றிவிடும் தன்மையைக்காணும் போது இராமகிருஷ்ணபரமகம்ச தேவர் பூஜைசெய்த காட்சிதான் நமது மனத்தில் தோற்றும். யார் எதைச் சொன்னாலும் கேட்டாலும் ஆகட்டும்; நல்லதும் என்ற வார்த்தைகளையே சொல்வார்கள். எவராலும் அறியமுடியாத ஞானியாக விளங்கிய அவர் வஞ்சகம் ஏதும் அறியாத குழந்தையைப் போலவே விளங்கினார்.

## நயினா தீவுச் சுவாமிகள்

1945-ஆம் 46-ஆம் ஆண்டாக இருக்கலாம் என்ற நினைவு. அன்பர். பொன். கிருஷ்ணபிள்ளை அவர்களைச் சந்திப்பதற்காக கோப்பாய் அரசினர் பயிற்சிக் கல்லூரிக்குச் சென்றிருந்தேன். அங்கு மாணவர்கள் வரிசையாக உள்ளே சென்று வேரோர் வாசலால் வெளியேறுவதைக் கண்டேன். பண்டிதர் கிருஷ்ணபிள்ளை அவர்களும் மரநிழலில் நின்றார்கள். அவரைத்தேடிச் சென்றவன் ஆனபடியினால் கண்டதும், “கும்பிடப்போன தெய்வம் குறுக்கே வந்ததுபோல” என்று சொல்வார்களே, அது என்னளவில் இன்று பலித்துவிட்டது என்றேன். உங்களைத்தேடி வியாபாரி மூலைக்குத்தான் செல்ல இருந்தேன். என்னையும் அறியாமல் கால்கள் இங்கே இழுத்துவந்து விட்டன என்றேன்.

கால்கள் இங்கு இழுத்து வந்துவிட முடியாது. நயினா தீவுச்சுவாமியார் தான் இழுத்து வந்திருக்க வேண்டும் என்றார்கள். அதன்பின்பு தான் மாணவர்கள் வரிசையாக ஒரு வாசல் புகுந்து இன்னொருவாசலால் வெளியேறிய காரணம் புலப்பட்டது. அப்பொழுது அதிபராக இருந்த திரு. சண்முகரத்தினம் அவர்கள் குடும்பத்தினருடன் நயினா தீவு நாகபூஷணி அம்பாளைத் தரிசிக்கச் சென்றிருந்தார்கள். அவரோ அடியார் பக்தி, தெய்வ பக்தியிற் சிறந்தவர். நயினா தீவுச்சுவாமிகள் தேர்முட்டியடியில் தனிமையாக

இருப்பதைப் பார்த்து அவரை நாடித் தனியாகவே சென்று தரிசித்தார்கள். நிமிர்ந்து முகத்தைப்பார்த்த சுவாமிகள் கையசைத்து இருக்குமாறு பணித்தார்கள். ஒரு மணித்தியாலம் வரை கழிந்து விட்டது. அதிபர் அவர்கள் சுவாமிகளுடைய சந்நிதியில் தியான இன்பம் அனுபவித்துக் கொண்டிருந்தார்கள். உடன் வந்தவர்கள் தோணிபுறப் படப்போகிறது வாருங்கள் என்று துரிதப்படுத்தினார்கள்.

உணர்வுபெற்ற அதிபர் அவர்கள் தான் செல்வதற்கு விடை தருமாறு வேண்டி எழுந்தார்கள். சுவாமிகள் அவசரம் வேண்டாம் அரை மணித்தியாலம் கழித்துச் செல்லலாம் என்றார்கள். சரியாக அரை மணித்தியாலம் கழிந்தது. அதிபருடைய உறவின் முறையினர் ஒருவர் இறந்து விட்டதாக வந்த தந்திதான் அது. அவர் அப்பொழுதே சென்றிருந்தால் இத்தந்தியைப் பெற்றிருக்க முடியாது. மரணச் சடங்கில் கலந்திருக்க முடியாது. அதிபர் அவர்கள் முகமெல்லாம் கண்ணீர் வார விடைபெற்றார்கள். சுவாமிகள் தமது இல்லத்திற்கு வந்து தமதில்லத்தைப் புனிதப்படுத்துமாறு அழைத்தார்கள். சுவாமிகளும் கையசைத்துப் போகுமாறும் தாம் வருவதாகவுங் கூறினார்கள். சுவாமிகள் குறிப்பிட்டபிரகாரம் இன்று வந்துள்ளார்கள். மாணவர் ஒவ்வொருவரும் வீழ்ந்து வணங்கிச் சுவாமிகளுடைய ஆசீர்வாதம் பெறவேண்டும் என்ற ஆசையினால் மாணவர்களுடைய வணக்கம் நடைபெற்றுக் கொண்டிருக்கிறது. நாமும் இவர்கள் பின்னே போனால் நமக்கும் தரிசனம் கிடைக்கும் என்று கூறிய பண்டிதர் அடியேனையும் அழைத்துச் சென்றார்.

இருவரும் சாஷ்டாங்க நமஸ்காரம் செய்து எழுந்து நின்றோம். எமதிருவர் நெற்றியிலும் விபூதியைப் பூசிய சுவாமிகள் 'எல்லாங்கைகூடும்' என்று கூறி இருக்குமாறு பணித்தார்கள். சுவாமி சந்நிதியில் கண் மூடித்தியானத்தில் இருந்தோம். அன்றுதான் அடியேன் தியான சுகத்தை உணர்ந்தேன். அதிபர் அவர்களுக்கும் பண்டிதர் அடியேனை அறிமுகம் செய்து வைத்தார்கள். கொழும்பு இராமச்சந்திரரைத் தெரியுமா? என்று சுவாமிகள் கேட்டார்கள். 'ஆம்' என்று பதில் அளித்தேன். 'அவர் ஒரு நல்வழி காட்டி' என்று சுவாமிகள் கூறினார்கள். நாங்கள் இருவரும் விடைபெற்றுக்கொண்டு வெளியே வந்தோம்.

வெளியே வந்ததும், அன்பர் கிருஷ்ணபிள்ளை அவர்கள், சுவாமிகள் 'எல்லாங் கைகூடும்' என்று கூறினார்களே, என்ன நினைத்து வந்தீர்கள்? என்று கேட்டார். எனக்கு ரமண பகவானுடைய தரிசனம் எப்போ கிடைக்கும்? என்பதுதான் அடியேனுடைய உள்ளத்தில் இருந்த வேண்டுகல் என்று கூறினேன்.

அந்த ஆண்டு கம்பளையில் நடைபெற்ற பகவான் ரமண மகரிஷியினுடைய ஜயந்தி விழாவிற்கு இராமச்சந்திரனார் அவர்களும் வந்திருந்தார்கள். அடியேனும் பங்குபற்றிச் சென்றிருந்தேன். திரு. இராமச்சந்திரனார் அவர்கள் தமது உரையில், 'கடையிற் சுவாமிகள், குழந்தைவேற் சுவாமிகள், அருளம்பல சுவாமிகள் மூவரும் பெரும்பாலுஞ் சஞ்சாரஞ் செய்த இடமும், தொடர்பாக நெடுநாட்களுக்குத் தங்கியிருந்த இடமும் வண்ணார்பண்ணையாகும். அப்பிரதேசத்திற் சிவன்கோயிலடியிலிருந்து சிவலிங்கப்புளியடிவரையுமுள்ள பகுதியிற் சைவ வாழ்வுக்கான நற்பண்புகள் இன்றும் திகழக் காண்கின்றோம். நாவலர் பள்ளிக்கூடம், இந்துக்கல்லூரி, நாவலர் மணிமண்டபம், சிவதொண்டன் நிலையம் என்ற சிறந்த சைவ ஸ்தாபனங்கள் நான்கும் அப்பகுதியிலேயே உள்ளன.'

இப்பேச்சைக் கேட்டதும் இந்த இடங்களைப் பார்க்க வேண்டும் என்றொரு தாகம் ஏற்பட்டது. ஒருநாள், அப்பக்கமாகச் செல்லும் போது சுவாமிகள் யாழ்ப்பாணம் இந்துக்கல்லூரிக்கண்மையிலுள்ள சிவலிங்கப்புளியடி என்னுமிடத்தில், முன்னாள் கல்விப்பகுதியில் வேலை பார்த்த அன்பர் திரு. எஸ். சிவசுப்பிரமணியம் அவர்கள் இல்லத்தில் வந்திருக்கிறார்கள் என்பதைக் கேள்விப்பட்டேன். அங்குச் சென்று இரண்டாம்முறையும் சுவாமிகளைத் தரிசிக்கும் வாய்ப்புக் கிடைத்தது. யோகர் சுவாமிகளுடைய தரிசனமும் பலமுறை அந்த எல்லைக்குள்ளேதான் அடியேனுக்குக் கிடைத்ததைச் சிந்திக்கும்போது அப்பகுதி, அடியார்களுடைய பாத்தாளிபட்டுப் பரிசுத்தமான சிவயோக பூமி என்றே சொல்லத் தோன்றுகின்றது.

உலகெங்கணும் உள்ள சக்திபீடங்கள் அறுபத்து நான்கில் நயினா தீவு நாகபூஷணி ஆலயமும் ஒன்றாகும். இலக்கியங்களில் வரும் மணிபல்லவம் என்பதும் இதுவே. மணிமேகலையும் மணிமேகலா தெய்வமும் வரப்பெற்ற

இடமாகும். நயினாதீவு முற்காலத்தில் சிறந்ததோர் துறை முகமாகவும் விளங்கியது. மணித்தீவு, மணிநாகதீவு, நாகதீபம் என்ற பெயர்களும் இத்தீவிற்கு உண்டு. பாரதநாட்டிலிருந்து வருவோர் அம்பிகையைத் தரிசிக்கத் தவறுவதில்லை.

நான்கேநான்கு மைல் சுற்றளவுள்ள இத்தீவில் பெரும் பகுதியோர் சைவவேளாண் மரபைச் சார்ந்தவர்களாகும். இம்மரபில் ஆறுமுகம் என்னும் பெரியார் ஒருவர் வாழ்ந்தார். அவருக்கு ஒரு மகன். அம்மகனுக்கு முத்துக்குமாரசாமி என்று நாமகரணம் சூட்டினர் பெற்றார். இந்த முத்துக்குமாரசாமியே பிற்காலத்தில் நயினாதீவுச்சாமியார் என்று அழைக்கப்பட்டார்.

உரிய காலத்தில் ஆரம்பக்கல்வி பெற்றார். அக்கால இளைஞர்களில் பெரும்பாலோர் ஆரம்பக்கல்வி முடிந்ததும் முடியாததுமாக யாழ்ப்பாண நகருக்கோ கொழும்புக்கோ அன்றி கண்டிபோன்ற பட்டினங்களுக்கோ சென்றுவிடுதல் வழக்கமாக இருந்தது. முத்துக்குமாரசாமி ஆரம்பக்கல்வி முடிந்ததும் கொழும்புக்குச் சென்று ஒரு வர்த்தக நிலையத்தில் வேலைக்கு அமர்ந்தார். முத்துக்குமாரசாமி வர்த்தக நிலையத்தில் சிப்பந்தியாக வேலை பார்த்தாலும் மனம் இறைபணியையே நாடி நின்றது. ஒருநாள் வர்த்தக நிலைய அதிபர் இவரை ஏசிவிட்டார். அந்த வன்சொல்லை அவரால் பொறுக்க முடியவில்லை.

ரமணபகவானுக்கு பதினாறு வயதாயிருக்கும் போது இவரது தமையனார் இவர் ஒழுங்காகப் படிப்பதில்லை என்பதை மனத்திற்கொண்டு இப்படிப்பட்டவனுக்கு இங்கு என்ன வேலை? என்று ஏசினார். இந்த ஏச்சு மனத்தில் தைக்க, “இது நல்ல விசயத்தை நாடிச்செல்கிறது. இதையாரும் தேடவேண்டாம்” என்று ஒரு கடிதத்தில் எழுதி வைத்துவிட்டு திருவண்ணாமலைக்குச் சென்றுவிட்டார். இவருடைய துறவுக்கு இவரது தமையனாரே காரணம் ஆனார்.

இச்செய்தி போன்றுதான் முத்துச்சாமியும் ஒரு சீட்டுக் கவிமாத்திரம் எழுதிவைத்துவிட்டு யாருக்கும் சொல்லாமல் கொள்ளாமல் கடையை விட்டுச்சென்று விட்டார். கவி ஒரு விரசமான கவிதான். ஆனால் அந்த நேரத்து மன உணர்வை அக்கவி படம் பிடித்துக் காட்டுகின்றது. பல

இடங்களிலும் தேடினார்கள். ஊரிலும் தேடினார்கள். முத்துக்குமாரசாமி சென்ற இடத்தை யாரும் அறியார். துறவுக்கேற்ற பக்குவநிலை ஏற்படும்போது ஒரு சிறு சம்பவங்கள் கூடத் துறவுக்குக் காரணமாக அமைந்துவிடுகின்றது.

அக்காலத்தில் இந்தியாவுக்குச் சென்றுவருவதில் எந்தவிதக் கஷ்டமும் இருக்கவில்லை. வீட்டிலே யாருடனாவது கோபித்துக்கொண்டால் காசிக்கோ சிதம்பரத்திற்கோ சென்றுவிடுவதாகச் சொல்லி உடனே சென்று விடுவார்கள். அங்கெல்லாம் சுற்றி அலைந்துவிட்டு திரும்பி வருவாரும் உண்டு. காவிதாங்கிச்சந்நியாசியானவர்களும் உண்டு. முத்துக்குமாரசாமியாருடைய உள்ளம் இறைவனை நாடி இருந்தமையால் தலயாத்திரையை மேற்கொண்டார்.

“முர்த்தி தலம் தீர்த்தம் முறையாய்த் தொடங்கினர்க்கு  
வார்த்தை சொலச் சற்குருவும் வாய்க்கும் பராபரமே”

என்ற தாயுமானரின் வாக்குப்படி இவரது யாத்திரை வீண்போகவில்லை. இவரிடத்து விளங்கிய தெய்வபக்தி, ஞானம், தூய்மை, மனஅடக்கம், இன்சொல், அருளோடு கூடிய நோக்கு, எந்த நேரமுஞ் சிவசிந்தனை ஆகிய குணங்கள் இவரைத் தகுந்த ஒரு குருவிடம் கொண்டு சென்று சேர்த்தன. அவரோடு பல ஆண்டுகள் தங்கி குரு உபதேசமும் சந்நியாசமும் பெற்றுக்கொண்டார். இவரது பக்குவ நிலை அறிந்த குருநாதர் நீ உனது ஊருக்குச் செல்லலாம் என்று உத்தரவு கொடுத்தார். குருநாதரைப் பிரிய மனமின்றி பிரிந்து ஊர் நோக்கி வந்தார்.

பல ஆண்டுகளுக்குப்பின் நீண்ட சடாமுடியுடன் காவி உடை தரித்த சுவாமியார் ஒருவர் நயினாதிவில் உலாவுவதை நயினாதிவு மக்கள் பார்த்தனர். எங்களுடைய ஆறு முகத்தாரின் மகன் முத்துக்குமாரசுவாமியைப்போல அல்லவா தோற்றம் இருக்கிறது என்று சிலர் தமக்குள்ளே பேசிக்கொண்டனர். வேறு சிலர் அதற்கு மறுப்புத் தெரிவித்தனர். முத்துக்குமாரசுவாமி இருக்கும் இடமோ போன இடமோ யாருக்கும் தெரியாது. அவர் உயிரோடு இருக்கிறார் என்பதே சந்தேகம் என்றனர். மிக நெருங்கிய உறவினர் முத்துக்குமாரசுவாமியிடம் நெருங்கிப்பழகி அவர் தமது முத்துக்குமாரசுவாமிதான் என்று தெளிந்து கொண்டனர். உற்றார் உறவினர் அவரை அணுகி தமது

இல்லத்திற்கு வருமாறு அழைத்தனர். அவர் யாருடைய இல்லத்திற்கும் செல்வதற்கு மறுத்துவிட்டார். நாளொரு கோயிலில் சென்று தங்கி வந்தார். கோயில் மண்டபங்களுையே தமது வசிப்பிடமாகக்கொண்டார்.

அவ்வூரவர்களுக்கு ஆறுமுகத்தின் மகன் முத்துக்கு மாரசுவாமியைத்தான் தெரியுமே தவிர, இப்போ வந்திருப்பவர் எந்த நிலையில் உயர்ந்து வந்துள்ளார் என்பதை அறிந்துகொள்ள அவர்களால் முடியவில்லை. முத்துக்குமாரசுவாமிக்குப் பயித்தியம் பிடித்து அலைகிறான் என்றனர். சாமியாராய்ப் போய்விட்டான் என்றனர் வேறுசிலர். இந்த வயதிலே இவனுக்கென்ன சாமிவேடம் என்றனர் வேறு சிலர். நல்லதொரு கலியாணம் செய்து வைத்து விட்டால் இந்தச் சாமிப் பயித்தியம் எல்லாம் போய்விடும் என்றனர் இன்னுஞ் சிலர்.

கோயில் மண்டபங்களிலே படுத்துறங்கி தானும் தன்பாடுமாய்த் திரிந்த சுவாமியார் என்ன சாப்பிடுகின்றார் எங்கே சாப்பிடுகின்றார் என்பதை யாரும் அறியார்? தங்கள் இல்லத்திற்கு வரவழைத்த உற்றார் உறவினரே அவர் இருக்குமிடந்தேடிச்சென்று உணவு கொடுத்திருக்கலாம் அல்லவா? அவர்களுக்கே அவ்வளவு சிந்தனை ஓடவில்லை. மற்றவர்களைப்பற்றிக் கூறுவான் ஏன்?

நயினாதீவைப் பிறப்பிடமாகக் கொண்டவர் இல்லறஞானியாகிய இராமச்சந்திரா அவர்கள். அவரது வாழ்க்கை பெரும்பான்மையும் கொழும்பை மையமாக வைத்தே அமைந்தது. தாயாரின் மரணச்சடங்கை முன்னிட்டு நயினாதீவுக்கு வந்த இராமச்சந்திரனார் தமது மைத்துனர் ஒருவர் மூலம் நயினாதீவுக்கு வந்திருக்கும் முத்துக்குமாரசுவாமியைப்பற்றிக் கேள்வியுற்றார். கேள்வியுற்ற உடனேயே அவரைத் தரிசிக்க வேண்டும் என்ற தாகமும் ஏற்பட்டுவிட்டது. அன்றிரவே அதிகாலையில் செல்வதாக இருவரும் தீர்மானித்துக்கொண்டனர். இருவரும் அக்கமும் பக்கமுமாகப் படுத்துக் கொண்டனர்.

அதிகாலை நான்கு மணிக்கு இருவரும் எழுந்து பிள்ளையார் கோயிலை நோக்கிச் சுவாமியாரிடம் செல்வதாகவும் அங்கு இல்லையெல் திரும்பி விடுவதாகவும் கூறிக்கொண்டனர். போகும் வழியில் முருகன்கோயில் கிணற்றுக்குச்

சென்று கைகால் முகம் கழுவிக்கொண்டனர். பலபல என்று விடியும் நேரம். முருகப்பெருமானைத் தரிசித்து விட்டு திரும்பினார்கள். நால்வரையும் ஆட்கொள்ளவந்த தட்சணமூர்த்தி கல்லால விருட்ச நிழலிலே காணப்பட்டது போல தேடிச்சென்ற சுவாமிகளும் மரம் ஒன்றின் கீழ்க் காட்சி கொடுத்தார். இரும்பைக் காந்தம் இழுப்பதுபோல இராமச்சந்திரனார் சுவாமிகளுடைய சக்தியால் கவரப் பட்டு அவர் பாதம் தொழுது பக்கத்திலே அமர்ந்தார்.

இராமச்சந்திரனாரை உற்றுப்பார்த்த சுவாமியார், “நீயும் நம்மபட்டினான். ஆத்மீக விஷயத்தில் அவசரப் படக்கூடாது” என்று தமது பேச்சை ஆரம்பித்தார். “பிரிந்த அம்மையார் உனக்கு மாத்திரம் தாயார் அல்லர். எனக்கும் இந்த ஊர் மக்கள் சகலருக்குமே அவர் தாயார் ஆவர். பெரிய இல்லற ஞானி அவர். அன்னதானஞ் செய்வதில் அவருக்கு ஒரு தனி ஆனந்தம்” என்று இராமச்சந்திரனாரின் தாயாருடைய தெய்வீகக் குணங்களை விபரித்த பின்பு ஆன்மீக சம்பந்தமான விஷயங்களுக்கு வந்தார். மகாத்மா காந்தியுடன் இராமச்சந்திரனாருக்கு இருந்த தொடர்பு, யோகர்சுவாமிகளுடன் இருந்த அத்யாத்ம உறவு, சுவாமி இராமதாசர், சுவாமி சிவானந்தர் ஆகியோருடைய நூல்கள் மூலம் பெற்ற அறிவு முதலியவற்றைத் தாமே சொல்லிவிட்டு இராமச்சந்திரனாரைப் பேசத்தூண்டும் முறையில் சம்பாஷணையைத் திருப்பினார்.

இராமச்சந்திரனாரின் பேச்சு ஆரம்பமாகியது. பெரிய கடைச்சுவாமியின் அடியார்கள் என மதிக்கப்பட்ட காசிச் சுவாமி, கற்கண்டுச்சுவாமி ஆகிய இருவரின் ஆசிகளைத் தான் மூன்றாவது வயதில் பெற்றதை எடுத்துச் சொல்லி விட்டு, யாழ்ப்பாணத்தில் ஆங்கிலக் கல்வி கற்கும்போது சந்தித்த நல்லூர் செல்லப்ப சுவாமிகள், ஓட்டுமடம் பொன்னப்ப சுவாமிகள் இருவரையும் குறிப்பிட்டார். பின்பு உத்தியோகமான பின் சந்தித்த அருளம்பல சுவாமிகள், சடைவரத சுவாமிகள் ஆகிய இருவரும் காட்டிய விசேட அன்பையும் விளக்கினார். கொழும்பில் படிக்கும் போது ஆனைக்குட்டிச்சுவாமிகளைத் தரிசிக்கவில்லையோ? என்றொரு கேள்வியைத் தூக்கிப்போட்டார் சுவாமியார். இருமுறை சந்தித்ததாகக் கூறினார் இராமச்சந்திரனார்.

“அவர் உனக்கு ஒன்றும் கூறவில்லையா?” இரண்டாம் முறை அவரது தரிசனம் தமக்குக் கிடைத்தது அஞ்சலாம்படியில் என்றும், அப்போது அவர் ஒரு கள்ளுத்தவறணையின் எதிர்ப்பக்கக்காணுக்குள் நின்றுகொண்டு, அங்கு வந்து மது அருந்திக்கொண்டிருந்த ஆண்களையும் பெண்களையும் பார்த்தவண்ணம் சிரித்துக்கொண்டிருந்தார் என்றும் தம்மை வணங்கிய இராமச்சந்திரனரைப் பார்த்து “நீயும் இப்படி ஒருநாள் குடித்துவிட்டுக் கூத்தாடுவாய்” என்று சொல்லிப் புன்னகை செய்தார் என்றும் கூறினார். இதனைக் கேட்டுப் புன்முறுவல் பூத்த சுவாமிகள் “நீ இன்னும் சந்திக்கவேண்டிய ஒரு மகான் இருக்கிறார்; அவர் திருவண்ணாமலையில் எழுந்தருளியுள்ளார்; ரமணமகரிஷி என்பது அவருடைய பெயர். அவரைப் பற்றி நீ கேள்விப்பட்டதில்லையோ?” என்றார் சாமியார்.

“கேள்விப்பட்டிருக்கிறேன் சுவாமி. அவரது வரலாற்றையும் மெளன உபதேச மகிமையையும் படித்துமிருக்கிறேன். ஆனால் அழைப்பு இன்னுங் கிட்டவில்லை. திருவருள் கூட்டுங்காலம் வரவில்லைப் போலும்” என்று பதில் கூறினார் இராமச்சந்திரனார்.

“ஆம்! ஆம் அவனன்றி அணுவேனும் அசையாதென்ற ஆப்தர் மொழியின் உண்மை ஆன்மீக வாழ்வில் தான் தெளிவாகப் பிரதி பலிக்கின்றது. திருவாதவூரர் திருப்பெருந்துறைக்குப்போனது பாண்டியன் கட்டளைப்படி குதிரை வாங்கவா, அல்லது குரு தரிசனம் பெறவா? தாயுமானவர், மெளனகுரு வந்திருக்கிறார் என்று கேள்விப்பட்டா திருச்சி மலைக்கோயிலுக்குப் போனவர்? வழக்கம் போல் தெய்வ ஆராதனைக்கல்லவோ சென்றவர்” என்று கேள்வியும் கேட்டு விடையும் தானே கூறினார். “சிறு வயதிலேயே உன்னை நாகபூஷணி அம்பாள் சந்திதானத்தில் ஸ்ரீ அருணாசலேஸ்வரருக்கு அர்ப்பணஞ் செய்ததை அறியாயா? திருவண்ணாமலையில் அந்த மகான் உனக்குத் தாயாகவும் தந்தையாகவும் குருவாகவும் விளங்குவார். உனது வருகையை எதிர்பார்த்துக் காத்துக்கொண்டிருக்கிறார்” என்று கூறினார்.

சுவாமியாரின் வார்த்தைகளில் மனதைப் பறி கொடுத்த இராமச்சந்திரனார் உள்ளம் உருகி ஆனந்தக்கண்ணீர் சொரிந்தார். வைகறை இருளும் அகன்றது. சுவாமிகளுடைய திருமுகமும் தேஜோமயானந்த மாக விளங்

கியது. இராமச்சந்திரனார் எழுந்து அடியற்றமரம்போல் சுவாமிகளுடைய பாதத்திலே வீழ்ந்து தமது கண்ணீரால் பாதங்களைக்கழுவினார். சுவாமிகள் அவருடைய சிரசிலே தமது திருக்கரத்தைக் காட்டி ஆசீர்வதித்தார்.

நயினாதீவிலுள்ள மக்கள் சுவாமிகளை முத்துக்குமார சுவாமியார் என்றே அழைத்தனர். ஆனால் அயலூரவர்கள் சுவாமியாரைப் பெயர் சொல்லி அழைக்க அஞ்சிப்போலும் நயினாதீவுச்சுவாமியார் என்றே அழைத்தனர். திருவாதவூரர், செம்மங்குடி, சீர்காழி போன்றபெயர்களும் இவ்வண்ணம் வந்தவையே. ஊரைச் சொன்னாலும் பேரைச் சொல்லக்கூடாது என்ற தத்துவம் இப்படி வந்ததேதான். சுவாமிகளுடைய குருநாதன் பெரியானைக்குட்டி சுவாமிகளேதான். குருநாதன் அவருக்கு என்ன பெரை வைத்தாரோயாரறிவார்? இப்படி ஊர்பேர் தெரியாது, உலகுக்குத் தம்மைக்காட்டிக் கொள்ளாது மறைந்த மகான்கள் எத்தனை பேரோ யாரறிவார்?

சுவாமியார் என்று பெயர் எடுத்துவிட்டால் அவர்களைச் சுற்றி ஒருகூட்டம் எப்பொழுதும் இருந்துகொண்டே தான் இருக்கும். நயினாதீவுச் சுவாமிகளும் அதற்கு விலக்கானவர் அல்லர். சுவாமிகள் தமது அடியார் கூட்டத்தோடு வடபகுதியில் உள்ள எல்லா ஆலயங்களுக்கும் யாத்திரை செய்தருளினார்.

சுவாமியை நாடிவந்தவர்கள் யாவரும் ஏதோ ஒரு வகையில் பயன்பெற்றே சென்றனர். சுவாமி கொடுத்த விபூதியைப் பெற்று உடல்நோய் உள்ளநோய் தீர்ந்தவர் ஆயிரத்திற்கதிகமானவர்கள். ஆத்மஞானம் நாடி வந்தவர்கள் ஆத்மஞானம் பெற்றனர். சுவாமிகளுடைய சீடர் கூட்டம் இன்று எல்லா ஊர்களிலும் உண்டு. தமது சீடர்களில் முதல்வரான சண்முகரத்தினம் அவர்களைக்கொண்டு நயினாதீவு தென்மேற்குப்பகுதிக் கடற்கரையில் ஓர் தீர்த்தக் கேணி அமைப்பித்தார். இன்றும் நயினாதீவு நாகம்மாள் தீர்த்தம் ஆடிவருவது இத்தீர்த்தக் கேணியில்தான் என்பது குறிப்பிடத்தக்கதொன்றாகும்.

சுவாமிகள் இயல்பாகவே கவிபாடும் திறமைவாய்ந்தவர். இவரியற்றிய தனிப்பாடல்கள் பல உள்ளன. நாகேஸ்வரி தோத்திரமாலே, நாகபூஷணி அந்தாதி போன்ற நூல்

கள் அன்றரின் சமாதரி நிலையத் துண்டர் சபையினரால் வெளியிடப் பெற்றுள்ளன. அடியவர்களுடைய இன்னல்களை வாக்கினலும் நுாக்கினலும் தீர்த்தருளிய சுவாமியவர்கள் 1949 ஆம் ஆண்டு தைமாசம் 26ம் திகதி தமது அன்பரின் இல்லத்தில் யாழ்ப்பாணம் சிவலிங்கப்புளியடியில் சமாதரிநிலை எய்தினார். சுவாமிகளுடைய திருவுளப்படியாவரின் பூத உடலை நயினுதீவு காட்டுக் கந்தசுவாமி கோயிலின் மேற்குப்புறத்தில் அடியார்கள் சமாதரி வைத்தனர். இன்று அதன்மேல் ஒரு சுுமாஸ்கந்த லிங்கம் பிரதிட்டை செய்யப்பட்டு நித்திய பூசை நடைபெற்று வருகிறது.

சமாதரி நிலையத் துண்டர்சபையினரால் ஒரு மடாலயம் தாபிக்கப்பெற்று ஆண்டுதுுறும் அன்றரின் ஞாபகார்த்த தினம், பூசை, வழிபாடு, மகேசுவரபூசை என்பனவற்றுடன் சிறப்பாக நடைபெற்று வருகின்றது. ஆண்டு துுறும் ஆயிரக்கணக்கான அடியார்கள் சென்று சமாதரியைத் தரிசித்துச் சாந்தி பெறுகின்றனர்.



பொருள்பெறும் பண்புகள் தீயனாகி விட்டன என  
 கனகசபை உபநாயகர் மூலமாகப் பரிந்துரை  
 செய்துள்ளார். இவ்வாறு செய்துள்ளார் என்பது  
 தலைநகரில் உள்ள பத்திரிகைகளில் வெளி  
 யாகியுள்ளது. இவ்வாறு செய்துள்ளார் என்பது  
 பொருள்பெறும் பண்புகள் தீயனாகி விட்டன  
 என கனகசபை உபநாயகர் மூலமாகப் பரிந்துரை  
 செய்துள்ளார். இவ்வாறு செய்துள்ளார் என்பது  
 தலைநகரில் உள்ள பத்திரிகைகளில் வெளி  
 யாகியுள்ளது.

பொருள்பெறும் பண்புகள் தீயனாகி விட்டன  
 என கனகசபை உபநாயகர் மூலமாகப் பரிந்துரை  
 செய்துள்ளார். இவ்வாறு செய்துள்ளார் என்பது  
 தலைநகரில் உள்ள பத்திரிகைகளில் வெளி  
 யாகியுள்ளது.



2217  
2218  
2219

7/4/97 1554

18/12/97 336

14/3/98 1927







